



نجات خلی

(د بیا جوړونې کیسه)



لیکوال

محمد اسماعیل یون

۱۳۹۶ ل

نجات خلی

(د بیا جوړونې کیسه)

لیکوال

محمد اسمعیل یون



نجات خلی

د بيا جوړونې كيسه

ليکوال: محمد اسمعيل يون

کمپوز: فياض حميد

ډيزاين: سپين سهار

خپړندوی: د افغانستان ملي تحریک

د ليکوال د خپرونو لړ: (۴۴)

د خپړندوی د خپرونو لړ: (۱۳۴)

چاپکال: ۱۳۹۶ ل / ۲۰۱۷ ز

چاپشمېر: ۱۰۰۰ ټوکه

وېبپاڼه: www.melitahirk.com

چاپځی: اسد دانش مطبعه - کابل / ۰۷۰۰۴۴۹۲۹۸

د دې کتاب د چاپي او آنلاين خپرولو ټولې رښتې له خپړندوی سره خوندي دي

نيوليک

- 6..... نجات څلي د يوه ملت ژوندی تاريخ
- 11..... د دې اثر د ليکلو اهميت او ضرورت
- 18..... حبيب الله کلکانی څوک و او څه يې وکړل؟!
- 46..... د نجات څلي د جوړونې او پښتو فلسفه
- 55..... د نجات څلي د بيا جوړونې لپاره لومړني افکار او نظريات
- 58..... خاورو ته د کلکاني د خاورو بيا سپارنه
- 72..... د نجات څلي د بيا جوړونې لومړنۍ هڅې او متواترې غونډې
- 83..... په ژوندون کې د ملي نجات ورځ
- 89..... د څلي د بيا جوړونې لپاره لويه غونډه او د ډبرې ايښودنه
- 99..... ژمنې او ځان پټونې
- 121..... د څلي د بيا جوړونې لپاره ليکلی تړون
- 156..... د کار د لومړۍ برخې بشپړتيا او د ځينو ستونزو بيا راپټوکېدا
- 180..... د سلا مشورو غونډې

191	 د خلي د دويم يا ښکلايز پړاو چارې
200	 د ساختماني چارو د بشپړتيا ارزونه
220	 د نجات خلي ډبرليک د شهرت او ضمير مقابله
233	 يو ځل بيا جرگې او مرکې
245	 د خلي ډبرليک او د هغه برخليک
252	 درنه جرگه او ترخې خبرې
267	 ژوندون کې د بښنې او پخلاينې جرگه
286	 ولوليز پيل او بې ځوره پای
292	 مشورې، تجربې او توصيې
299	 پايله، بښنه او مننه

نجات څلی د یوه ملت ژوندی تاریخ

لکه څرنگه چې هر ملت خپل خپل ارزښتونه لري او د هغو دساتنې او پالنې په فکر کې وي، د نجات څلی هم د افغان ملت د برم سمبول او د اغتشاش د له منځه وړلو یو ژوندی تاریخ دی، چې د هېواد ژغورنې لپاره خپلو اوسنیو او راتلونکو نسلونو ته هغه سرښندنې ور په زړه کوي، چې د دې ملت اخیلو بچیانود خپلو سرونو په نذرانه کولو سره هېواد ژغورلی او تر دې دمه یې اوسنیو نسلونو ته سپارلی دی. کله چې سپه سالار محمد نادر خان څو میاشتې د پکتیا پر ولسونو وگرځېد په پای کې یې د پکتیا مشران (سپینه شگه) کې جرگه کړل او هغوی ته یې درې وړاندیزونه وکړل:

۱- د سقاو زوی ته چې زموږ پر سر یې ډېرې پیسې اېښي، موږ وروسپاری او هغه زیاتې پیسې ترلاسه کړئ!

۲- که مو خوښه وي موږ له ځایو څخه وشړئ چې موږ نور پر تاسو بوج نه شو او درېیم وړاندیز دا چې:

۳- راځئ په گډه ملا وتړو او خپل وطن د سقاو له تورتم څخه خلاص کړو. د نادر خان تر وړاندیزونو وروسته د ځایو مشرانو، له نادر خان او د هغه له ورونو پرته په یوه جلا غونډه کې پرېکړه وکړه چې دا به تاریخي بدنامي وي چې دا وروڼه د پیسو په مقابل کې سقاویانو ته وسپارو، د پښتونولۍ د دود دستور له مخې هم سمه نه ده چې دا وروڼه موږ له خپلې سیمې وشړو، نو راځئ چې ملا وتړو او کابل بېرته ونیسو. پر همدې وروستۍ پرېکړه دوعا وشوه او

درې ورځې وروسته د قومي اړيكيو يو لښکر تيار شو. په پای کې د (۱۳۴۸ هـ.ق) کال د ربيع الثاني پر يوويشتمه نېټه مشران سره جرگه شول او په يوه پنځلس ماده ييزې پرېکړې سره يې د هېواد ژغورنې ته ملا وتړله. چې ددغو غازيانو په سربښندنو سره هېواد يو ځل بيا له اړ و دوړ څخه وژغورل شو او د يو ملي حکومت حاکميت ته لاره اواره شوه.

د دې سترې بريا د ژوندۍ ساتلو او راتلونکو نسلونو ته د يادگار په توگه يې په لاهورۍ دروازه کې يو ځلی جوړ کړ. نوموړی ځلی د ببرک کارمل دواکمنۍ پر مهال په دې نيت له بېخه ونړول شو، چې هېڅ اثار يې پاتې نه شي، خو ژوندي ملتونه هېڅ وخت خپل ارزښتونه له لاسه نه ورکوي او نه يې د لاسه ورکولو ته تيار دي، که څه هم په پښتني ټولنه کې ټولې بدبختۍ په پوره شدت سره موجودې دي، خو بيا هم په همدغو بدبختيو کې خدای ج په دغو پرگنو ځينې د کار او دستار سړي لورولي دي.

چې دستار تړي هزار دي

د دستار سړي په شمار دي

هو د پښتنو د دستار سړيو په جمله کې يو هم پوهاند محمد اسمعيل يون دی چې د نجات ځلي د بياجوړونې لپاره يې له نورو هېوادوالو او يو شمېر مشرانو سره يوځای مټې را ونغښتلې او په پوره مېړانه او نه ستړي کېدونکي زيار يې وکولای شول چې د هېواد ټول قومونه د نجات ځلي په يو ځل بيا جوړولو سره سلا کړي. له نيکه مرغه د استاد او ځينو نورو مشرانو دغو هڅو رنگ راوړ، د نجات ځلی تر پخواني هغه نور هم لوړ او د تاريخ په حساسو شېبو کې چې د ملي ارزښتونو او يادگارونو د له منځه وړلو پوره هڅه کېږي؛ يو ځل بيا دنگ کړ. خو دغه کار استاد له زياتو ننگونو او خنډونو سره مخ کړی دی، ځکه چې استاد د ټولو هېوادپالو شخصيتونو دروازې ته لکه دروېزگر درېدلی او د ځلي لپاره يې د هغوی د کړيو ژمنو د پوره کولو غوښتنه ځنې کړې (په دې اثر کې

ورته په تفصيلي ډول اشاره شوې) چې دا بيا تر ټولو سخت کار و. له چا څخه د يو ((ملي)) کار لپاره پيسې غوښتل او دهغه پوره حساب ورکول او د ټولو شکاکانو د شکونو رفع کول هم ساده خبره نه ده. د ځينو په وينا د مرستې جلبول يانې سيند ته د هغوی غورځول دي (ښه وکړه او سيند ته يې وغورځوه!)، دا نو د ستر کيمياگرو کار دی د هر وگړي په وس پوره خبر نه ده. په دې اثر کې پوهاند صيب د څلي پر تاريخ، ارزښت او بيا جوړولو رڼا اچولې ده، پوهاند صيب په دې اثر کې هغو ټولو لوړو ژورو ته اشاره کړې، چې د کار په بهير کې ورسره مخ شوی دی؛ د چا له خواننگول شوی، د چا له خوا رټل شوی، د چا له خوا ستايل شوی او نور ټول موضوعات يې په کې واضح کړي دي، چې دلته يې تکرار او بيا بيان ته ضرورت نشته. لکه څنگه چې خوشال خان خټک له پښتنو سره د کار پوره تجربه لري، د بې اتفاقي په شمول د هغوی هرې چارې ته يې اشاره کړې. دغسې استاد يون هم له پښتنو سره د گډ کار پوره تجربه لري. خوشال بابا وايي:

اتفاق په پښتانه کې پيدا نه شه
گڼه ما به د مغول گروان پاره کړ

يو شی چې زه يې ډېر زيات تر اغېز لاندې راوستم هغه د پوهاند صيب د قلم يوه ځانگړنه ده، چې هر کله د حکومت پر نادودو هم ليکلې نيوکه کوي، نو په پای کې د علمي ليکنو په خبر ورته ځينې سپارښتنې هم کوي، چې دا چاره يې پر لوستونکي د ليکنې اغېز لا پسي زياتوي چې په دې سره يې د ليکنې عينيت او علميت جوتېږي.

د دې اثر په پای کې يې په پښتنې ټولنه کې د کار ټولې تجربې شريکې کړي که هغه مثبتې دي او که منفي او استاد په پوره امانتدارۍ سره پرته له دې چې د چا شخصيت ته زيان ورسېږي، ټول تېر بهير يې واضح کړی، له دې څخه هدف دا دی چې راتلونکو مبارزينو او د کار سړيو لپاره د لارې مثال شي.

څوک چې دا کتاب لولي نو راساً يې د ځلي ماضي او حال ته بيايي، تاريخي واقعيتونه په تسلسل سره يو پر بل پسې بيانېږي او بيا خبره تر دې دمه رارسېږي. دا کتاب د تاريخي او اوسنيو واقعيتونو د بيان ترڅنگ د يونليک بڼه هم لري چې په ډېر دقت سره د ځلي د بياجوړونې بهير په کې گام پر گام تعقيب شوی. دا کتاب د ډېرشو ورځو په بهير کې ليکل شوی، ايډېټ شوی او چاپ ته تيار شوی دی. له يوه پاڅه ليکوال پرته دا د هر ليکوال په وس پوره خبره نه ده.

که ملي ضرورت او احساس نه وای او قوي انگېزه، نو هېڅکله به داسې يو اثر نه و رامنځته شوی. په دې اثر کې چې کوم ترخه جريانونه بيان شوي، زه نه غواړم چې هغه دلته راوسپړم، ښه ده چې لوستونکي يې خپله په دقت سره ولولي.

هغو مبارزينو ته چې مبارزه کوی او غواړي په پښتنې ټولنه کې کار وکړي او کار يې ثمر هم ورکړي، مشورې ورکوي، دغه مشورې ځينې ډېرې خوږې او ځينې ډېرې ترخې دي، خو ددغو مشورو پلي کول به مو هڅه او هاند په اوبو نه وړي، په دې مشورو کې يې د کار پر وړاندې ټولو خنډونو، خطرونو او ننگونو ته د حل لاره په گوته کړې ده، که مبارزين غواړي کار وکړي، نو څه ډول پيل او څه ډول يې پای ته ورسوي، که وننگول شي څه بايد وکړي، له خنډونو سره څه ډول مبارزه وکړي، موږ د پېښومديريت په نوم يو مضمون تدريسوو، چې په کې د پېښې تر مخه څه بايد وشي، د پېښې پر مهال څه بايد وشي او تر پېښې وروسته څه بايد وشي، نو استاد هم د پېښو د مديريت د پرنسيپونو له مخې خپلې چارې داسې ترتيب کړې وې، ته به وايې چې دا مضمون يې په زور او زېر لوستی دی. ځينې پېښې دي چې د هغو مخنيوی ناشونی وي، نو پر وړاندې يې بايد داسې لارې ولټول شي، چې د گواښ کچه راټيټه شي. چې استاد هم په دې اثر کې ورته اشاره کړې آن پر خپلو کړيو کارونو يې د دې لپاره چې د خلکو حسادت راونه پارېږي، پرده اچولې، د هغو د نه يادولو قرباني يې ورکړې ده، خو په داسې حال کې چې له هغو څخه

يادونه يې مطلق حقوقي حق دی، خو استاد د پرگنو د وحدت او پښتني برم لپاره، لکه څرنګه چې يو مشر ته ښايي هماغسې اوسېله کړې او لکه د مدبر مدير په څېر يې په ټوليزه توګه دغه ټولې ناخوالې مدیریت کړي دي. په پای کې زه درانه لوستونکي د استاد د ترخو او خوړو تجربو لوستو ته رابولم، چې د څلي د بيا جوړونې په کاري بهير کې يې ورته نغوته کړې، بويه که په پښتني ټولنه کې مبارزين غواړي کار وکړي، نو له دغه اثر څخه د يوه لارښود په توګه ښه کار اخيستلای شي.

په درناوي

وفالرحمن وفا

احمدشاه بابا مېنه کابل- افغانستان

د دې اثر د ليکلو اهميت او ضرورت

هغه ټولنې چې غم خپلې او درد خپلې وي، ستونزې او کړاوونه يې زيات گاللي وي، په هغو کې د خدمتگارانو او خاين تثبیت اسانه کار نه دی. د شخصيت زغمل هم په کې يو سخت کار دی او د شخصيت جوړونې بهير هم په کې له سختو کړاوونو څخه تېرېږي. په داسې ټولنو کې مصنوعي شخصيتونه ډېر وخت د اصلي شخصيتونو ځای نيسي او تر څو چې حقيقت روښانه کېږي، دروغو خپل کار کړی وي، په همدې خاطر زموږ په ټولنه کې متل دی: ((څو چې رښتيا راځي درواغو به کلي وران کړي وي)). متل په يوه ټولنه کې د هغې ټولنې د وگړو د متواترو تجربو وروستۍ نتيجه او نچوړ دی. دا د ټولنيز منطق داسې يو فورمول دی چې د هغه له پاسه بيا بله خبره ځای نه لري، نو ځکه خو پر متل باندې پر ناليکلې او نا رسمي بڼه د ټولنې عام توافق موجود وي. متل په داسې ځای کې کارېږي چې ورته مسله پېښه شي او څوک يې د غوټې خلاصولو وس نه لري، يا هم د طرف او طرفينو تر منځ پرې د گټو او نظر توافق موجود نه وي، نو جرگه مار يا متلچي چې پر خپل وخت او پر خپل ځای اړوند متل وکاروي، نو خبره راټوله او بيا نورو خبرو، دليل او څنگړنو مسايلو ته په کې د بحث مجال پاتې نه شي. زموږ په ټولنه کې رښتيني او کاذب شخصيتونه دواړه موجود دي. رښتيني شخصيتونه نه غواړي په تصنع، تکلفي

ډول او د تظاهر له مخې ځان څرگند کړي، کار او خدمت کوي، خپله خوله تويوي، خو په اکثر وختونو کې ځان شاته ساتي، پر خپل نفس پښه ږدي او د ځان د شهرت او نېکنامۍ لپاره هڅه نه کوي. خو په مقابل کې بيا تصنعې او تکلفي شخصيتونه چې اصلاً د کار وس او توان نه لري، غواړي د حقيقي شخصيتونو د کار او زيار په برکت رامنځته شوي مثبت کارونه د ځان په نامه تمام کړي او په دې ډول د خپل شخصيت د تصنعې تبارز لپاره لاره اواره کړي. ډېر وخت رښتيني شخصيتونه د خپلې حيا او عزت په خاطر د دې ډول اشخاصو پر وړاندې غبرگون نه ښيي او نه غواړي خپل فزيکي او فکري ځواک د دې ډول اشخاصو پر وړاندې وکاروي، نو تصنعې اشخاص له دې تشيال څخه هم گټه پورته کوي او غواړي په يو نه يو ډول په ډېره سپين سترگۍ سره ځان مطرح او د عوامو ذهنت منحرف کړي. له همدې کبله هغو اشخاصو چې د ژوندانه په هر ډگر کې توره کړې، د تورې ثمر يې تکلفي او ځان خوښو اشخاصو وړي، نو ځکه خو د همدغه جريان د تثبيت په خاطر په پښتو کې يو متل رامنځته شوی چې: ((تورې دې لالا وهي، مړۍ دې عبدالله وهي)).

د نجات څلي د بيا جوړونې په برخه کې دواړه ياد متلونه يو ځل بيا د عمل په ډگر کې پلي شول. د څلي تر جوړونې مخکې د ښاغلي محمد نذير احمدزي په کور، ژوندون ټلوېزيون او ځينو نورو ځايونو کې چې څومره غونډې شوې وې، په هغو کې چې کومو سياسي او تصنعې اشخاصو کومې ژمنې کړې وې، هغه يې يوه هم عملي نه کړه، نه يوازې خپل لوزونه يې عملي نه کړل، بلکې داسې يې ځانونه غيب کړل چې په مياشتو مياشتو يې پيدا کېدل ناشوني شول. د موضوع د رڼاوي لپاره به يو دوه درې بېلگې راوړم. ښاغلی محمد نذير احمدزی چې د دې څلي د بيا جوړونې له اساسي اشخاصو څخه و، د څلي د ډېرې تر اېښودلو وروسته لا درکه شو، څه موده وروسته مې په ډېر تکليف او هڅونې يو ځل د څلي کتلو ته اړ کړ، خو تر هغه وروسته مې بيا د سلگونو ټېلفونونو او واسطو په کارولو سره هم پيدا نه کړای شو. د (۱۳۹۵ل) کال د تلې

(۲۳) مه نېټه د څلي ډبره کېښودل شوه. د (۲۰۱۶م) کال د نومبر پر دويمه نېټه چې د (۱۳۹۵ل) کال د لړم (۱۲) مې نېټې سره سمون خوري، زه (يون) او احمدزی صيب د څلي د کار ليدلو ته ورغلو، نور مې نو بيا احمدزی صيب څو مياشتې وروسته د (۱۳۹۶ل) کال د سرطان پر (۳۱) مه نېټه د شپې لس بجې د هغه په کور کې وليد. تفصيل يې وروسته د دې کتابگوټي په متن کې راځي. ښاغلی عبدالرشيد ايوبی چې د (عدالت) په نامه يو گوند هم لري او د نذير احمدزي په کور کې يې د نږدې دوو سوو قومي مشرانو او مخورو پر وړاندې ژمنه وکړه چې لومړنۍ بسپنه چې هر چا وکړه او تر هغه وروسته چې پر څلي هر څومره مصارف راځي، هغه ټول زه ورکوم، هېڅ تشويش مه کوئ، ان که خبره تر پنځه لکو ډالرو هم ورسېږي. کله چې د څلي ډبره کېښودل شوه، ايوبی صيب چې له ستيځ څخه ښکته شو، پر همغه ورځ دوی ته لاړ، د نږدې لسو مياشتو په بهير کې يو ځل هم د څلي خواته ور ونه گرځېد، يوازې (يو لک) افغانۍ ترې په متواترو تېلفونونو او فشارونو ترلاسه شوې.

د نجات څلي د ډبرې تر اېښودو وروسته ايوبی صيب د همغه کال د ډسمبر پر (۱۰) مه نېټه چې د (قوس) مياشتې له (۱۹) مې نېټې سره سمون خوري، (احمد شاه بابا مېنې) په (ملالۍ څلور لارې) کې يوه لويه غونډه جوړه کړه او هلته يې وويل چې دا څلور لارې او د ملالۍ يادگاري څلی به جوړوم، يوازې د ملالۍ واند لوحه يې ولگوله او لاندې يې ترې وليکل، (عدالت گوند) تر هغه وروسته بيا تر دې دمه چې نږدې (اته) مياشتې تېرېږي، په هغه ځای کې نه چا ايوبی صيب وليد، نه کار ښکاره شو او نه چا ((عدالت)) وليد.

د نجات څلي لپاره د مالي مرستو د راټولولو، جواز اخيستلو او فرهنگي کمېټو په نامه دوه درې کمېټې جوړې شوې، نه يوازې دا چې کوم کار يې تر سره نه کړ، بلکې خپله کمېټې او غړي يې هم لادرکه شول.

کله چې د څلي د ډبرې د اېښودلو لپاره لويه غونډه جوړه شوه، نو پرېکړه دا شوې وه چې دا يوه ملي مسئله ده، هېڅ گوند او شخص حق نه لري چې دې

غونډې ته خپل عكس او يا د گوند لوگو، بينر او بيرغ راوړي او له دې ملي حرکت څخه سياسي گټه پورته کړي، خو کله چې مو ستيچ وکته، د ښاغلي نذير احمدزي يو څو عکسونه هم ښکارېدل او عبدالرشيد ايوبي بيا د خپل گوند بيرغ، لوگو، د خطابي مېز او بينرونه راوړي وو.

کله چې غونډه (ويناواله برخه) خلاصه شوه ډېره لا نه وه اېښودل شوې چې پر ستيچ ولاړ مشران او ويناوال ټول لادرکه شول، چا د کورني او چا د بهرني سفر لمنه ونیوه. موږ د گڼو ولسي مشرانو په گډون ډېره کېښوده. ساعت وروسته چې مو د ټوليزو رسنيو پاڼې واړولې، هر چا د خپل فېسبوک پر پاڼه ليکلي وو چې: ((مبارزو مو رنګ راوړ.)) د (عدالت) گوند خپلو پلويانو او هېوادوالو ته ليکلي وو چې د گوند مبارزو يې رنګ راوړ، ځلي مو پرانيست، د اصولي صيب پلويانو هم هغه ته مبارکي ورکړې وه او نورو په لسگونو اشخاصو هر يو ليکلي وو چې مبارزې او تورو يې رنګ راوړ.

زموږ فرهنگي ملگرو او نورو انډيوالانو ماته وويل چې دا څه خبره ده چې له دې ځلي څخه سر له همدا اوسه د مومن خان د ښامار کيسه جوړه شوه، هر سړی په کې خپله توره سره کوي او په خپل نامه يې يادوي؟ خدای حاضر دی ما ورته وويل: ((د خوشالۍ کار دی، پرېږدئ چې هر سړی يې يادونه وکړي، هر سړی يې ځان وارث وگڼي او هر سړی يې خپل مال وگڼي. د خلکو روحيه او جذبه بايد مراوې نه شي، بل که په دې کې د دوی شخصيتونه وځلېږي او مطرح شي، موږ ته يې تاوان څه دی؟ موږ داسې يوه مرحله کې يو چې څومره مو شخصيتونه زياتېږي، د کار پر شخصيتونو فشار کمېږي او ټولنيز مسوليتونه تقسمېږي. بله خبره دا ده چې دا د ځلي د جوړېدو د اکمال افتتاح نه ده، دا يوازې د ډېرې د اېښودلو مراسم دي چې دا له څلورو مياشتو نيولې بيا تر کال پورې وخت غواړي، دې کې بيا معلومېږي چې څوک کار کوي او څوک ځان باسي، تر هغو وروسته بيا قضاوت کول په کار دي.)) څه موده ځينو اشخاصو فېسبوکونه د خپل ځان په گټه ډک کړل، خو وروسته يو يو لادرکه شو. هغو

اشخاصو کار ته ودانگل چې نه يې ژمنه کړې وه، نه يې شهرت غوښته او نه تردې دمه د څلي د جوړونې په بهير کې شامل وو. دې خلکو مالي او معنوي زيار وويست، قرباني يې ورکړه. د نهه نيمو مياشتو په بهير کې د څلي د جوړېدو کار نوي سلنه بشپړ شو، په دې مانا چې اسکېلټ يې جوړ شو. دا مهال بيا يو شمېر هغه اشخاص، لکه ښاغلی نذير احمدزی، صمد ځاځی او يو شمېر نور چې د څلي د ډبرې تر اړينودو دمخه ډېر فعال وو او د څلي د بيا جوړونې له اصلي مدعيانو څخه گڼل کېدل، خو په تېرو نهو مياشتو کې يې بيا پته ونه لگېده، يو ځل بيا لاس په کار شول، دې منځ کې زمور او د قراردادي شرکت تر منځ ستونزې هم پيدا شوې چې پر خپل ځای ورته اشارې کېږي. د دې يادو ښاغلو په گډون گڼ شمېر نور اشخاص ټول راپيدا شول او د څلي د کار د څرنگوالي پوښتونکي شول، هغه څوارلس، پنځه لس تنه چې څلي يې تردې ځايه راوړسوه، پر ځای پاتې شول، يو ځل بيا زور داستان راغبرگ شو. ځينو بيا په فېسبوک کې خپل عکسونه پورته کړل، ځينو خپلو پلويانو ته وويل چې له موږ څخه مننه وکړئ چې څلي مو درته تکميل کړ. د قراردادي انجنير په اشاره د هغه پلويانو د هغه عکسونه پورته کړل چې له انجنير (ځلانډ) څخه مننه چې موږ ته يې دا څلي جوړ کړ، په داسې حال کې چې دی د ساختماني شرکت مسول و او د کار په مقابل کې يې اجوره اخيستله. په دې منځ کې پر ما (يون) هم ډول ډول تورونه پورې شول، چې کار يې انحصار کړی، له څلي د خپل ځان او خپل تحريک په گټه کار اخلي، دا وياړ له يوه سمت څخه بل ته وړي او نور ډول ډول تورونه. دې ډول تورونو او دېته ورته نورو نارښتينو پېښو او گونگوسيو زه دېته اړ کړم چې دغه کتابگوټی وليکم او د څلي د جوړونې ټول جريان هېوادوالو ته تثبيت او د راتلونکي تاريخ برخه يې کړم. خدای شته له سره مې په زړه کې هېڅکله هم نه گرځېدل چې زه به له ډول ډول ستونزو سره مخامخېږم او بيا به د دې کتابگوټي ليکلو ته هم اړ کېږم اوس مې نو فکر وکړ، که زه دا کار ونه کړم، نو د هغو خلکو پر حقوقو به خاورې اړول شوې

وي، چې تر ټولو زيات زيار يې گاللي او يو شمېر اشخاص، ډلې يا گوندونه غواړي، د هغوی زيار او کار په خپل نامه تمام کړي، د هغه مثل د بيا تکرار مخه بايد ونیول شي چې کلي وړانوي او يا دې هم د لالا په توره عبدالله غوړې مړی تر ستوني تېروي؛ مننه او تشکر دې هم نه کوي او هغه دې په خپل نامه هم تماموي. په همدې ډول بايد موږ د تاريخ هغه برید ته هم ورسېږو چې د تکلفي، مصنعي او ځان خوښو اشخاصو د ناطيبي دې مخه ونيسو او حقيقي شخصيتونو ته لاره پرانيزو. يو ځل بيا يادونه کوم چې خدای (ج) حاضر، ناظر او شاهد دی چې زما په زړه کې هم د دې اثر د ليکلو اراده موجوده نه وه، نو ځکه خو مې د څلي د جوړونې له پيله بيا تر دې دمه هېڅ ډول يادښت نه دی ليکلی او نه مې کوم اسناد راټول کړي، خو د ځينو اشخاصو ناسمو حرکتونو مجبور کړم چې د دې څلي حقيقي داستان بيان کړم، اوس خو د ټکنالوژۍ او انټرنېټ زمانه ده، ځينې اسناد خو به د هغو له څپو څخه ترلاسه کړم، د سترگو ليدلی حال به هم بيان کړم او پر خپلې حافظې به هم فشار راوړم چې د تېرو نږدې لسو مياشتو مهم ټکي رابرسېره کړم. غواړم د هغو رښتينو افغانانو حق ادا کړم چې د زړه له اخلاصه يې په دې کار کې هلې ځلې کړي او تر اوسه لا خبر هم نه دي چې له دوی څخه به مننه او يادونه کېږي او که نه؟ او دوی هم هېچرې تر اوسه پورې هڅه نه ده کړې چې خپله مرسته پر ولس وپاسلي. داسې تصور بايد وکړو چې موږ ژوندي خلک، د ملي مبارزې يو لوری او تگلوری يو، فکر او قلم هم خوځوو، نو اوس چې يو شمېر سياسي خلک، تنگنظران، لنډپاري او شهرت غوښتونکي زموږ په سترگو کې راننوزي، د عام ولس به څه حال وي؟ څرنگه چې د نجات څلي د ټولو افغانانو يو تاريخي وياړ او د تاريخي واقعيتونو پر بنسټ ولاړ دی، نو ځکه خو يې بايد د بيا جوړونې تاريخ هم همداسې د واقعيتونو پر اساس ولاړ پاتې شي، نو ځکه مې د دې کتابگوټي د ليکلو تکل وکړ.

د (۱۳۹۶ل) کال د اسد پر (۲)مه د دوشنبې پر ورځ د سهار تر لمانځه وروسته

پر پنځو بجو مې د دې اثر د ليكلو عملي كار پيل كړ او دا يې لومړۍ يادښت
دى چې تاسو ولوست، نور پوره داستان او تر دې يادښت وروسته كيسې او
حقيقتونه ټول د دې كتابگوټي په نورو پاڼو كې لوستلای شئ!

په درنښت

ستاسو د ټولو خدمتگار

ستاسو خپل يون

(۱۳۹۶ل) كال د اسد (۲) مه، دوشنبه، كابل، مكروريان

زما خپل كور

حبيب الله کلکانی څوک و او څه يې وکړل؟؟



حبيب الله کلکانی

د نجات منار يا څلي اساس هغې موضوع پورې تړلی چې د دې څلي تر جوړېدو دمخه پېښه شوې او دا څلي په واقعيت کې د همغې تورې حادثې او زمانې په مقابل کې د يوه تاريخي يادگار په توگه هسک شوی دی. دې زمانې ته په تاريخ کې (سقاوي اپو دوړ) وايي. دا دوره د حبيب الله کلکاني چې د (بچه سقاو) يا (سقاو زوی) په نامه هم يادېده، له واکمنۍ سره پيل او د ده د واکمنۍ له

نړولو سره سمه پايته ورسېده. د دې لپاره چې درانه لوستونکي (د نجات منار) د جوړولو پر اهميت او ضرورت ښه پوه شي، نو ښه به وي، تر هغه وړاندې د حبيب الله کلکاني پر ژوند او د هغه د واکمنۍ پر څرنگوالي هم رڼا واچول شي. کله چې څوک د کلکاني د واکمنۍ پر څرنگوالي خبر شي، نو بيا تر هر چا زيات د نجات څلي پر اهميت، ضرورت او ارزښت پوهېږي.

((کله چې انگرېزانو له افغانانو څخه په درېيو سترو جنگونو کې د ماتې مزه وڅکله، نړيوال پر ستر او حيثيت يې کمزوری او پيکه شو، نو له افغانانو څخه د يو ډول غچ اخيستلو په لټه کې شول، هغوی په افغانستان کې د لاسوهنې او کور ورانۍ بڼه پخه تجربه لرله. پر (۱۹۱۹م) کال چې انگرېزانو په رسمي ډول په نړيواله کچه خپله ماتې ومنله او د افغانانو بری يې تصديق کړ، نو په افغانستان کې د يو نوي، بشکلي او ښېرازه تمدن د زرغونېدو او ټوکېدو هيلې پيدا شوې، په نړيواله کچه د افغانستان نوم او نښان څرگند شو، په ټوله نړۍ کې زموږ هېواد د يو ځانگړي حيثيت وياړ او پرتم خاوند شو. افغانستان په ډېرې چټکۍ سره د تمدن او پرمختگ پر لوري گامونه واخيستل.

انگرېزانو سره له دې چې په رسمي ډول د افغانانو سياسي خپلواکي او خپله ماتې منلې وه، خو بيا يې هم له لاسوهنو څخه لاس نه اخيسته، دا ځل د يوې بلې تجربې د ازمېښت په لټه کې شول. دوی د دې کار لپاره دا وار داسې يو شخص وټاکه چې هم ساده او امير و او هم ظاهراً يو لږکي قوم ته منسوب و، انگرېزانو دا ټسټ کاوه چې د لږکيو د حکومت ظرفيت څومره دی، ايا دوی هم په راتلونکي کې د واک د يو کانديد او فکتور په توگه مطرح کېدی شي او که نه؟ د انگرېزانو گټې تضمینولای او پاللای شي که څنگه؟ د حکومت کولو او د هېواد د کنترول ظرفيت يې څومره دی؟ په ټولنيز ثبات او بېشباتۍ کې يې ونډه څومره ده؟ همدغو پوښتنو ته د ځواب موندلو او د يو نوي تمدن د پر شا تمبولو لپاره يې حبيب الله کلکانی (بچه سقاو) انتخاب کړ. په خپلو مرستو او د کورنۍ ارتجاع په ملتيا يې هغه د دې جوگه کړ چې لومړی گړ و پر جوړ کړي او بيا نوی راتوکېدلی تمدن له سقوط سره مامخ کړي.

حبيب الله کلکانی د امين الله زوی پر (۱۸۹۰م) کال زېږېدلی دی، هغه د شمالي د کلکانو د (ډکو) د کلي اوسېدونکی، پلار يې څه مهال مالونه پوول، بيا يې سقاوي غوره کړه، غوښتل يې چې زوی يې څه درس مکتب ووايي، خو ښوونځی يې ونه شو لوستلای، له بدو او اوباشو هلکانو سره يې ناسته ولاړه

شوه، په غلا، قمار بازی وړ روږدی شو، پر (۱۹۲۶م) کال په شاهي پوځ کې عسکر شو او د یوه عادي عسکر په توګه یې دنده سرته رسولې، یو ځل یې د لسو ورځو لپاره رخصت واخیست او کور ته لاړ، له ځان سره یې سرکاري وسله هم په پټه پوږه، کله چې له کابل څخه نهه میله لرې د (حاجي کلا) کوتل ته ورسېد، درې غله په لار کې پرې راپورته شول، له هغوی سره یې مقابله وکړه او یو غل یې وواژه، کله چې تر رخصتۍ وروسته بېرته کابل ته راغی، نو بیا په پټه د وسلې په وړلو او د غله د وژلو پر تور تر پوښتنې لاندې راغی، تر پنځو میاشتو سزا وروسته خوشې شو او پېښور ته وتښتېد، په قصه خوانۍ بازار کې یې له (محمد صدیق) بوټ خرڅونکي سره مزدوري کوله، پر (۱۹۲۷م) کال د دسمبر پر شلمه ده ته له کابله خبر راغی، په پرده کې او په بدله څېره خپلې سیمې ته ورسېد او په داړه مارۍ یې پیل وکړ.

ځینې نورو څېړونکو د هغه په باب ویلي چې هغه یو ډېر کور مغزه وګړی و، د حافظې ځواک یې نه درلود، ځکه خو یې په درېیو کلونو کې له څو ملایانو څخه د بغدادۍ قاعده هم زده نه کړای شوه، کله چې یې پلار د هغه له زده کړې څخه بېخي مایوسه شو، نو هغه یې له ملک (محسن خان کلکاني) سره چې د کلکانو یو غټ خان و، مزدور کړ، خو تر یو څه ځنډ وروسته یې دا کار هم پرېښود او د سیمې د داړه مارانو له ډلې سره یو ځای شو، وروسته یې د افغانستان په ځینو نورو سیمو کې هم پر چور او چپاول لاس پورې کړ، کله چې پوه شو نور نو د خلکو اوسېله تنګه ده او دولت د ده د نیولو په هڅه کې دی، پر (۱۹۲۶م) کال یې له (محمد اعظم خان) سره د افغانستان خاوره پرېښوده او د غلا بازار یې گرم کړ، وروسته د ده او د ده د ملګري (محمد اعظم خان) تر منځ مخالفت پیدا شو، د سقاو زوی پېښور ته لاړ او هلته له (محمد صدیق) بوټ خرڅونکي سره مزدور شو، څرنگه چې د غلا په وجه دی دلته هم تر څارنې لاندې و، نو د محمد اعظم خان بېلتون او خپګان ده ته ډېر ګران تمامېدل، نو ځکه خو (پاړه چنار) ته لاړ او هلته له هغه سره پخلا شو.

ځينې كتونكي او څېړونكي په دې نظر دي چې سقاو زوى په پېښور كې د اوسېدو پر وخت د برتانيې له استخباراتو سره تماسونه لرل، مثلاً پر (۱۹۲۶م - ۱۳۰۵ل) كال يې په پېښور كې د سرحدونو د پوليسو له رييس (پيروان) سره اوږدې ليدنې كتنې لرلې. ځينې نور څېړونكي نظر څرگندوي چې د كابل د اشغال په لومړيو هڅو كې د سقاويانو د فعاليت په ساحو كې برتانوي استازي هم موجود وو او د سقاو زوى، د برتانيې له استازي (ام فرنيس) سره شخصي تماسونه درلودل.

مير غلام محمد غبار ليكي: ((بعد از آنكه در ماورای خط ديورند به دزدی در پاره چنار متهم و محكوم به يازده سال حبس گرديد، دفعتاً بطور مرموز رها شد و به افغانستان برگشت))

كله چې افغانستان ته راوستل شو، نو د كابل شمال د كوهدامن سيمه كې يې نور غله او داړه ماران هم پر ځان راټول كړل، د لارې پر شكولو، لوټ او تالان يې لاس پورې كړ، له خپلو غلو سره د مركزي دولت پر وړاندې ودرېد، كورنۍ ارتجاع، ځينې تنگظره روحانيون او انگليسي استخبارات ټول سره يو ځاى شول او د كابل د نيولو پلان يې جوړ كړ.

د (۱۹۲۸م) كال په نومبر او د (۱۳۰۷ل) كال د عقرب په پاى كې يې د كابل او د هېواد شمال ولايتونو لاره قطع كړه، د (۱۳۰۷ل) كال د لېندى پر (۲۲)مه يې د (سراى خواجه) سيمه ييز حكومت له منځه يوړ، حبيب الله كلكانى د (۱۹۲۸م) كال د دسمبر پر (۱۳)مه (۱۳۰۷ل ليندۍ) د بريد لپاره د كابل شمال ته راغى، د خير خانې له کوتله راواوښت او په (شهر آرا) كې ودرول شو. د جنورۍ پر (۱۳)مه غازي امان الله خان له سلطنت نه خپله خلع اعلان كړه او د جنورۍ پر (۱۵)مه سردار عنايت الله خان په داسې حال كې چې د سقاو زوى د (ده كېپك) سيمه نيولې وه او كابل يې محاصره كړى و، د پادشاهۍ اعلان وكړ، د جنورۍ پر (۱۷)مه بېرته خلع او واک د سقاو زوى ته ورسېد، د جنوري پر (۱۸)مه د مازيگر (۵) بجې د (۱۳۰۷ل) كل د مرغومي (۲۸) د سقاو زوى

هم ارگ ته راغی او په گلخانې ماڼۍ کې کېناست او په دې ترتیب د افغانستان د تاریخ یوه دوره پیل شوه.

غلام محمد غبار په دې اړه لیکي: ((شخص حبیب الله طبعاً از اداره یک کشور نی بلکه از اداره حسابی یک قریه هم عاجز بود)).

((اینها چون از عصر و حتی محیط کابل عقب مانده افتاده تر بودند و هر جا سری می یافتند در صدد بریدن ان می شدند، تا در یک عرصه در شده هیچ سری باقی نماند و آنها به تنهایی سر افرازند، پس به شمشیر و زنجیر و اعدام تکیه می کردند)).

((انقراض سلطنت شان امان الله با استقرار حکومت اغتشاشی بچه سقاو توام بود، و این واقعه در افغانستان به حیث یک فاجعه تلقی گردید، مخصوصاً در بین طبقه روشنفکر. و خدمت ملی افغانستان به واسطه تولید نفاق عمومی بنامهای پشتون و تاجک، هزاره و ازبک، سنی و شیعه و امثال ان بر هم خواهد خورد، و بالاخره فضای دیگر و قشر دیگر ایجاد خواهد گردید که به منافع و مصالح مردم افغانستان ارتباط نداشته و بساز دیگران خواهد رقصيد.))

د سقاو زوی په واکمنۍ سره په ټول هېواد کې یوه سراسري انارشي رامنځته شوه، نوی راتوکېدلی تمدن پر شا وتمبول شو، د خلکو عزت، حیا، سر او مال په خطر کې شو، د پوهې، کلتور او پرمختګ دروازې وتړل شوې، ان تر دې چې بچه سقاو لومړی کار دا وکړ چې په خپله کابینه کې یې د معارف او عدلیې وزارت ته ځای ور نه کړ.

د واک د لومړیو ورځو پر مهال یې خلکو ته په خپله یوه وینا کې وویل: ((مه (من) اوضای (اوضاع) کفر و بی دینی ولایتگیری (لارد نمایی=کفر) حکومت سابقه ره دیده، و برای خدمت دین رسول الله کمر جهاده بسته کدم (کردم)، تا شما بیادرا ره (برادرها را) از کفر ولاتی گری نجات بتم (بدهم). مه باد ازی پیسه (پول) بیت المال به تعمیر و متب (مکتب) خرج نجات کدم، همه ره به عسکر خود میتم (میده‌م) که چای و قند و پلو بخورن، و به ملا ها میتم که

عبادت کړن، مه ماليه صفایي و ماسول (محصول) گمرک نمی گیرم و همه ره بخشیدم و دیگه مه پاچای (پادشاه) شما ستم و شما ریت (رعیت) مه (من) می باشین، برین (بروید) باد ازی (بعد از این) همیشه سات خوده تیر کنین (وقت خود را خوش بگذرانید)، مرغ بازی، بونده بازی کنین، و ترنگ تانه (لحظات تان را) خوش بگذرانین.))

نو هغه حکومت چې نه په کې عدل وي او نه هم په کې د علم ډیوه، سړی خپله اټکل کولای شي چې هغه به څومره د جهل، تیارو او فساد سرچینه وي. د حبيب الله کلکاني د واکمنۍ د حالاتو د روښانتيا لپاره به ښه دا وي چې د هغه وخت د لیکوالو ځينو لیکنو او یادښتونو ته مراجعه وشي، چې په دې اړه په کې معلومات راغلي دي، په دې یادښتونو کې مهم د (سراج التواریخ) د لیکوال (فیض محمد کاتب هزاره) یادښتونه دي، چې څه یې په سترگو لیدلي هغه یې د نېټې په قید لیکلي او داسې ښکاري چې وروسته یې پر خپلو یادښتونو د بیا کتنې وخت هم نه دی پیدا کړی، ځکه چې د سقاو د زوی جلادانو هغه دومره وهلی و، چې ډېر سخت ناروغ شو او څه کم یو نیم کال وروسته د همغو وهلو ټکولو له لاسه وفات شو، دا یادښتونه افغانستان ته د روسانو تر راتگ وروسته پر (۱۹۸۱م) کال یوه روسي لیکوال د افغانستان له ملي ارشیف څخه اخیستي، په روسي یې ترجمه کړي او بیا وروسته امریکايي لیکوال (رابرټ میک چیسني) پر (۱۹۹۹م) کال په انگلیسي ژبه ترجمه کړي او د (کابل په محاصره کې) کتاب په نوم یې چاپ کړي دي.

د دې کتاب هره پاڼه د سقاوي رژیم له جنایاتو او تباهیو څخه پرده پورته کوي، خو موږ یې صرف ځینې برخې د خپلو لوستونکو لپاره په دې منظور رااځلو چې هغوی دا قضاوت وکړای شي چې اوس هم دغه رژیم ته د ځوانمردانو او عیارانو نظام ویل کېدی شي که نه؟ (فیض محمد کاتب هزاره) د خپل کتاب په یوه برخه کې د سقاویانو په اړه لیکلي چې دوی ته صرف د مذهب، دولت او مسلمانانو د تباہ کونکو نوم ورکول کېدلای شي. د دوی د وحشت د بیانولو

لپاره نور کلمات او تعريفونه نه شته. (حبيب الله کلکانی) چې هر څومره فرمانونه صادر کړي او په هغوی کې يې ځان د مذهب خادم معرفي کړی دی، دا صرف د خلکو د غولولو لپاره دي. دوی (سقاويانو) د حکومت ټوله هغه شتمني چې له هېواد څخه د دفاع لپاره ذخيره شوې وه، لوټ کړه. پر دې سربېره خلک په وچ زور يې له تنخوا د امير حبيب الله په پوځ کې برتي کړي. دا په حقيقت کې د شيطان پوځ دی، چې ودانۍ تباه کوي او کورونه چوروي، مگر سره له دې هم فاسد وزيران، حضرتان او تش په نامه ملايان او نور يې دينه خلک دا غم لرلې وضع چې د دوی له لاسه پر خلکو راغلې ده، عادي بولي او وايي چې خير او خيرت دی. (فيض محمد کاتب- ۵۷ مخ) فيض محمد کاتب وروسته ليکلي چې دوی (سقاويانو) د هغو نجونو لستونه پيدا کړل چې ښوونځي ته تللې او هغوی ته يې امر وکړ چې هره يوه بايد يوه کوهستاني يا کوهدامني غله ته واده شي او د اسلام په نوم يې پر وطن باندې داسې فاجعه راوستله چې تصور يې نه شي کېدلای. (هغه کتاب - ۵۹)

سقاويان گواکې کابل ته صرف د چور لپاره راغلي وو او په دې لاره کې يې پر هېڅ شي صرفه نه کوله، فيض محمد کاتب ليکلي چې هره ورځ به جار وهل کېده چې خلک بايد خپل دوکانونه خلاص کړي او هر څوک چې چور کوي، هغه به اعدام شي. مگر د غلو دې ډلې هېڅ وخت دوکاندارانو ته پيسې نه ورکولې او چې هر څه يې خوښ وو، هغه يې په توبرو کې اچول او په خپله مخه تلل. (هغه کتاب - ۵۹ مخ) هغوی د وسلو د پيدا کولو په پلمه کورونه تلاشي کول او چې څه يې لاس ته ورتلل هغه يې وړل. (هغه کتاب ۶۰ مخ). د کابل خلکو هر څه د سر په سترگو ليدل، حبيب الله په دې عقیده و چې د کابل خلکو د يوه غله په حيث ځکه د ده حمايه وکړه چې د امان الله فاسد حکومت څخه په تنگ وو، مگر کله چې دی په خپله پاچا شو او د خلکو په وهلو او چورولو او پر ناموس باندې په تېريو کولو يې بنا وکړه، نو خلک هم د ده مخالف شول او له خدای څخه يې د هغه د تباه کېدلو غوښتنه کوله. (هغه

کتاب - ۸۰ مخ)

د سقاو زوی خپل د جنگ وزیر (سید حسین) او خپل ورور (حمید الله) ته چې د ده وکیل السلطنه و، تام واک اختیار ورکړی و او د هېڅ شي پوښتنه یې نه ورڅخه کوله. فیض محمد کاتب لیکي چې سید حسین او د حبیب الله ورور حمید الله چې په دې تازه شپو کې یې د وزیر جنگ او سردار اعلی او نایب السلطنه لقبونه اخیستي وو، له ښځو او هلکانو سره په عیش او نوش لگیا وو او کله چې د تگاو د خلکو له قیام څخه خبر شول، نو سملاسي یې خپلو باوري کسانو ته امر وکړ چې پر دفاعي کارونو لگیا شي، (هغه کتاب - ۱۱۴ مخ) د ژوندیو انسانانو څلور ځایه کول، د ښځو او هلکانو پر عزت تېری کول، په زندانونو کې د بې گناه انسانانو اچول، غرغره کول او په ناحقه د خلکو د وینو تویول، د سقاویانو ورځني کارونه وو (هغه کتاب - ۱۱۷ مخ) د سقاو د زوی ورور (حمید الله) د کابل والي (ملک محسن) ته ځکه سزا ورکړه چې ویل یې د مرحوم خزانه دار محمد سرور خان د کور د ضبطولو پر وخت یې څلوېښت زره روپۍ ځان ته گرځولې دي.

حمید الله دغه راز د امیر امان الله خان د خارجه وزیر غلام صدیق خان، د دربار د وزیر محمد یعقوب، د دفاع وزیر عبدالعزیز، محمد خان یاور، حیات الله خان عضو دوله او تقریباً نورو دوو سوو تنو له کورونو څخه پیسې او قیمتي شیان پټ کړل (هغه کتاب - ۱۲۴ مخ) د حبیب الله ورور حمید الله د خپل ورور په امر د کابل والي (ملک محسن) او د دربار وزیر شېرجان او نورو غلو څخه دوه سوه زره روپۍ چې له خلکو څخه یې په زور اخیستې وې واخیستلې (هغه کتاب - ۱۳۵ مخ).

فیض محمد کاتب د سقاو د زوی د حکومتي اجراتو یوه په زړه پورې کیسه کوي او وایي چې د (مۍ) پر څلیریشتمه د کابل والي (ملک محسن) د کابل د پخواني والي (میر زمان الدین) پر کور د شپې بې خبره ورننوت، د کور ټول قیمتي شیان او پیسې یې یووړې او د هغه دوو زامنو او کونډې ته یې وویل

چې په کور کې هېڅ شي ته لاس ورنه وړي او دی سبا د موجودۍ لپاره بېرته راځي.

د جون پر دویمه د (میر زمان الدین) کونډې ((خادم دین رسول الله)) ته عریضه وکړه او ورته ویې لیکل چې د هغه والي (ملک محسن) د هغې کور ته لوېدلی او د هغه له کور څخه یې پنځه ویشت زره روپۍ، قالینې، د ښځو



حبیب الله کلکانی او د هغه پلویان د خپلې واکمنۍ پر مهال

ګانې او دوه ټوپکونه وړي دي، امیر د هغې د عریضې په ځواب کې په خپله ملک محسن ته وظیفه ورکړه چې د دغې قضیې په باره کې تحقیقات وکړي، که څه هم چې ملک محسن د میر زمان الدین د کور د لوټلو په شپه په خپله امیر حبیب الله ته د ښځو ګانې راوړې وې. د کابل والي ملک محسن د میر زمان الدین کونډه تهدید کړه او هغې وروسته په یوه بل مکتوب کې حبیب الله ته ولیکل چې د هغې له کور څخه صرف دوې قالینې ورکې شوې

دي. سړی به د غلو له حکومت څخه د بل څه شي انتظار ولري؟ (هغه کتاب- ۱۳۴-۱۳۵ مخونه)

زموږ ځينې هغه ليکوال چې له بده مرغه د سقاو د زوی د وحشت دوره يې په سترگو ليدلې ده، بيا هم هغه ته د



عيار او ځوانمرد خطاب کوي. فيض محمد کاتب د دې ځوانمرد د ناموس دارۍ په باره کې چې د عيارۍ د مسلک اساس دی، داسې ليکي: ((حبيب الله چې په ډېرو لږو ورځو کې يې د ښځو يو لوی حرم ځانته جوړ کړی و، د اپريل پر لومړۍ نېټه فيصله وکړه چې د سردار نصر الله خان او سردار امين الله خان چې دا وخت بنديان وو،

لونې خپل ځان ته کېږي. خو کله چې خبر شو هغوی واده شوي دي، نو لاس يې ترې واخيست او د سردار محمد علي د ښايستې لور د واده کولو فيصله يې وکړه. هغې نجلۍ د سقاو له زوی سره تر واده کولو مرگ بهتر وباله او زهر يې وخوړل. مگر د خدای په فضل زهرو مړه نه کړه او ژوندۍ پاتې شوه. (هغه کتاب- ۱۴۴ مخ)

فيض محمد کاتب وروسته ليکي چې د سقاو د زوی مرستيال (سيد حسين) د اپريل پر اوويشتمه وروسته له هغه چې يوه معصومه نجلۍ يې په خپل کور کې په زوره بې سирته کړه، نو امر يې وکړ چې د امير عبدالرحمن خان او امير حبيب الله خان د کورنيو له ښځو سره دې هغه سلوک وشي چې هغوی د هزاره گانو له ښځو سره کاوه. څو چې د نورو خلکو عبرت شي. البته سيد حسين د سردارانو پر مال او ناموس باندې د سقاو د زوی په اشاره تېری

کاوه. (هغه کتاب - ۱۴۵ مخ)

د سقاو زوی د ټولو خلکو په تېره بیا د هغو کسانو مال ځان ته حلال باله چې ده ته یې بیعت نه و ورکړی، هغه د شینوارو، خوگیانیو او سلېمانخېلو د قبايلو ملکانو او خانانو ته چې له ده څخه یې د پیسو او وسلو غوښتنه کوله، د اپریل پر دېرشمه وویل چې هزاره گانو ده ته بیعت نه دی کړی، د هغوی شتمني، ځمکې، ښځې او کوچنيان ټول د دوی مال او په دوی پورې اړه لري. هغه یوه ورځ وروسته د درېو تنو هزاره گانو سرونه چې په اور یې وړیت کړي او په لرگیو یې مېخ کړي وو او نولس تنه هزاره بندیان په بازارونو گرځول او خلکو ته یې ورسېدل چې هر څوک له خادم دین رسول الله سره مخالفت وکړي عاقبت به یې دغه وي. (هغه کتاب - ۱۵۲-۱۵۳ مخ).



حبیب الله کلکانی او د هغه پلویان د خپلې واکمنۍ پر مهال

فیض محمد کاتب وروسته لیکي چې د (مې) په ورستیو شپو ورځو کې حبیب الله امر وکړ چې د کوچني پښتنو هغه دولس زره کورنۍ دې په بتخاک کې راوگرځول شي چې له پېښور او جلال اباد څخه هزاره جاتو ته روانې دي. د هغوی ټول بار وړونکي حیوانات او نور څاروي او ټول تجارتي مالونه یې

ورڅخه واخيستل او امر يې وکړ چې د هغوی بار وړونکي حيوانات دې د وسلو او مهماتو د وړلو لپاره قطعن، بدخشان، مزار شريف، هزاره جات، کندهار او جنوبي ته واستول شي. هغه وروسته د کوچيانو مشران وروبلل او ورته ويې ويل چې که پر هزاره گانو باندې حملې وکړي، نو د هغوی ځمکې او شتمني به دوی ته ورکړي. مگر په دې نه و خبر چې ده له پښتنو څخه قدرت غصب کړی دی او ټول پښتانه يې د ځان دښمنان کړي او بيا غواړي پښتانه له هغو هزاره گانو سره وجنگوي، چې هغوی د پښتنو د ملاتړ لپاره د جنگ ميدان ته وتلي دي. دی غواړي په دې توگه قدرت په خپل لاس کې وساتي، مگر دی يو جاهل دی او په دې نه پوهيږي چې مملکت څرنگه اداره کېږي. (هغه کتاب - ۱۵۳ مخ)

فيض محمد کاتب د خپلو يادښتونو په سلسله کې د سقاو د زوی د ورور حميد الله، چې د ده نايب السلطنه و، د چور او تالان کيسه کوي او وايي چې د جولای پر لومړۍ نېټه حميد الله او د هغه پوځيانو پر (سره چشمه) باندې حمله وکړه. د تاجکو او هزاره گانو توپير يې ونه کړ او کورونه يې لوټ کړل. څاروي يې ورسره بوتل او بالاخره يې د کورونو دروازې وايستلې. ويل کېږي چې حميد الله او د هغه سړيو د يو نيم مېليون روپيو په ارزښت مالونه لوټ کړل. حميد الله څلور دېرش (۳۴) نارينه او (خلوېښت) ښځې کابل ته ورسره بوتلې، نارينه يې بنديان کړل او خپلو سړيو ته يې امر وکړ چې ښځې خرڅې کړي. (هغه کتاب ۲۵۷ مخ). ملک محسن د اگست د مياشتې پر اوله د هغې ښځې مېړه غرغره کړ چې حامله وه، د ماشوم د زېږېدلو تر وخته پورې يې هغه په بنديخانه کې وساتله او وروسته يې حکم وکړ چې ښځه او ماشوم دې دواړه ووژل شي. قاضي اعتراض وکړ او ويې ويل چې دا د شرعې شريفې خلاف کار دی، خو ملک محسن وويل چې که د شرعې خلاف وي او که نه وي، دا زما حکم دی او بايد چې عملي شي، نورې خبرې په کار نه دي. (هغه کتاب - ۲۳۴ مخ)

د سقاو زوی د برچې په زور خلک په خپل پوځ کې ساتل او چې چا د تېښتې تکل کاوه، هغه یې ځای پر ځای اعداماوه. ملک محسن کله چې له لوگریانو سره جنگ ته روان و، په لاره کې هغه څلور تنه عسکر ځای پر ځای وويشتل چې له پوځ څخه تېښتېدلې وو. د سقاو زوی د جولای پر څلورويشتمه شپاړس تنه عسکر یې وسلې او اعدام کړل. د سقاو زوی د ابو القاسم په نوم شيعه سید چې ده ته یې په وزیر اباد کې د جنگ محاذ ته یو پوځ کړی پسه، ډوډی، شلومې او نور خوراکی شيان وروړي وو، د دې رپوټ پر اساس چې ویل یې هغه په خپل کور کې یاغي هزاره گانو ته ځای ورکړی و، په خپل لاس اووه مرمی وويشت. د هغه کور یې چور کړ، د هغه دوه ښځې او یوه نامزده لور یې خپلو کوهدامنیو ته په نکاح کړې، د هغه کور او جایداد ته یې اور واچاوه او بیا نو د غله امیر ورور (حمید الله) د هغه د مېرمن له غېږې څخه اته میاشتنی ماشوم زوی واخیست، د هغې مخې ته یې پر ځمکې وويشت او ځای پر ځای یې مړ کړ. هغه کتاب- (۱۴۷-۱۴۸ مخونه)

لوستونکي ته ښایي د فیض محمد کاتب خبرې د یوه سړي قضاوت ښکاره



غلام محی الدین انیس

شي او داسې فکر وکړي چې د یوه سړي د شخصي قضاوت پر اساس د بشپړ نظام محکومول له واقعیت او حقیقت څخه لرې خبره ده، خو له ښکته مرغه چې د سقاو د زوی د پاچاهۍ پر وخت نورو کسانو هم د خپلو سترگو لیدلي حالات لیکلي دي. البته فیض محمد کاتب د یوه هوښیار او څیرمن لیکوال په حیث خپله وظیفه په ډېره ښه توګه سرته رسولې او پېښې یې په

تفصیل سره بیان کړي دي. د افغانستان مشهور ژورنالېست او لیکوال

(غلام محى الدين انيس) چې د پېښو د لومړيو شپو ورځو پر مهال په كابل كې و، داسې ليكي: ((په كابل كې د ظلم او تېريو يو قيامت جوړ و او د شمالي خلك د يوه كرڼل، يا برگه او يا خودمختار نايب سالار تر قوماندې لاندې د كابل د مشهورو خلكو او عالي رتبه مامورينو كورونو ته ننوتل او د وسلو او يا سرکاري مالونو د پيدا كولو په پلمه يې كورونه تلاشي كول او د وهلو ټكولو او د ټوپك د قنداق په واسطه يې هغوى مجبورول چې څه په كور كې لري، ټول حاضر كړي، بيا يې نو چې زړه غوښتل هغه يې اخيستل او په خپله مخه به تلل. (بحران و نجات ۹۸ مخ). بل ځاى ليكي: ((قلم د هغه څه له تصويرولو څخه عاجز دى چې د كابل پر خلكو تېر شول او نه غواړم په دې كتاب كې هغه فجايح بيان كړم چې په دغو خطرناكو او بېروونكو لحظو كې د كابل پر ښار باندې تېر شول. فقط دومره به ووايو چې غالبه ډله د عوامو او جهالو يو ټولى و او مغلوبه ډله عسکر او صاحب منصبان وو. دې غلو دومره چور وكړ او د كابل خلك يې دومره لوڅ كړل چې حتى د سقاو د زوى هم پر خلكو زړه وسوزېد.)) (هغه كتاب - ۹۸-۹۹ مخونه) غلام محى الدين انيس بل ځاى ليكي: ((د سقاو د زوى منصبدارانو خصوصاً خودمختارانو پر ښار قيامت جوړ كړى دى، مگر كه د امنيت مسئلې ته وگورو نو امنيت خو معمولاً غله او لوچكان خرابوي، مگر څرنگه چې اوس په خپله دغو غلو ته د ملك د پاچاهۍ وظيفه ورترغاړې شوې ده، نو ويلاى شو چې په ملك كې امنيت ټينگ دى، خو د امنيت پر ځاى بل قيامت جوړ دى او هغه دا چې د دغه ښار خلك د دغو بدبختو خودمختارانو له لاسه د شپې ارام خوب نه لري. هغوى د وسلو او سرکاري مالونو د پيدا كولو په پلمه كورونو ته ننوزي او خلكو ته ازار وركوي. د دې خودمختارانو تر ټولو خندوونكى كار دادى چې وړې وړې صندوقچې په خلكو خلاصوي او وايي مبادا ټوپكونه مو په كې پټ كړي نه وي او بيا نو چې څه پيسې او جواهر پيدا كوي هغه چوروي.)) (هغه كتاب - ۱۰۰ مخ) بل ځاى ليكي چې د سقاو زوى او د هغه حكومت په ډېره كوچنۍ گناه خلك


اعدامول او چې په چا کې به يې د مخالفت نښه وليده، هغه به يې واژه او يا يې ډېرې سختې سزاگانې ورکولې. (هغه کتاب ۱۰۶ مخ).

د تاريخ پروفيسر مرحوم محمد علي، چې د سقاو د زوی د نظام د لومړيو شپو ورځو پر مهال په کابل کې حاضر و، ليکي چې: ((د کابل پر ښار باندې بېحده زيات ظلمونه وشول، ارگ د داسې ظالمانو لاس ته ورغلی و، چې د هېڅ ډول قانون مراعات يې نه کاوه، ښوونځي، پوهنځي او مفيدې موسسې ټولې وتړل شوې، کتابتون، لابراتوارونه او شاهي ميوزيم چور شو او نادر کتابونه تباه شول، وسوزول شول او يا په ډېره نازله بيه خرڅ شول. د سقاو زوی اشراف او پوهان په ډېره بې ادبۍ له کورونو څخه را ايستل، په بازارونو يې گرځول، شکنجې يې ورکولې او په زور يې پيسې ورڅخه اخيستلې، د سقاو له زوی سره راغلي غله او داړه ماران هر يو پاچا و او حتی يوه عسکر هم ځان مستقل باله او چې څه يې زړه غوښتل هغه يې کول. د کابل تاجرانو ته يې وويل چې حکومت ته ډېرې زياتې پيسې ورکړي، که نه نو سخت عذابونه او شکنجې يې تر خوا دي. دا بېسواده مستبد پر ټولو شتمنو او متنفذو خلکو بدگومانه و. د دې وينې څښونکي پاچا د قهر تنده د سپېدلو نه ده او چې پر هر چا به بدگومانه شو، هغه به د ده د غضب قرباني کېده. نه چا څه ويلای شول او نه چا ته د څه ويلو مجال ورکول کېده. اکثر بدمرغه قربانيان يا په توپونو کې والوزول شول يا وويشتل شول، يا ووهل شول، يا په نيزو ټوکر ټوکر شول او يا په لوړه قتل شول. په اېښېدلو تېلو شکنجه کول، د اوسپنې په قفسونو کې د خلکو اچول، د لاسونو او حتی د وجود د ټولو اندامونو يو په يو پرې کول، د هرې ورځې عادي خبرې وې.))

انگرېز ژورنالست (رانالډو ايلډ) چې په دغو شرايطو کې زياتره وخت په کابل کې و، ليکي چې: ((د سقاو زوی لکه ځناور په وهلو ټکولو کې لوی شوی و او کله چې قدرت ته ورسېد، نو داسې ظلمونه يې وکړل چې په تاريخ کې يې چندانې ساری نه درلود. په لومړي سر کې د کابل خلک ورته خوشاله وو او

چې ده ځينو کسانو ته چې د کابل خلکو بڼه خاطره نه ورڅخه درلوده، سزاوې ورکولې، نو هغوی به ويل چې بڼه کوي، چې ظالم ته سزا ورکوي. خو کله چې د کابل خلکو ته څرگنده شوه چې هغه د انسانانو له کړاو او شکنجه کېدلو څخه خوند اخلي او چې هر څومره ظلم کوي، زړه يې نه سپرېږي، نو د کابل خلک پېښمانه وو او له خدايه څخه يې پخوانی حال غوښت. په لومړي سر کې يې هغه ښځې او ماشومان په زندانونو کې واچول چې په پخواني دربار پورې يې اړه درلوده. خو وروسته خلکو ته معلومه شوه چې هغه له ظلم او قساوت سره مينه لري او صرف گناهکارانو ته نه، بلکې هر چاته چې زړه يې شي سزا ورکوي او کړوي يې.)) (٢٥٦-٢٥٧م). رانالډو ايلډ) بل ځای ليکي چې: ((په کابل کې د حبيب الله د امارت له اعلانېدلو سره د ښار خلک يا مړه شول او يا د مرگ په انتظار ناست وو، له غرغو څخه به مړي لرې شوي نه وو، چې بيا به نور ورباندې وڅرېدل. خلک مېخ کېدل او په دار کېدل او د ښار پر دېوالونو باندې د انسانانو سرونه څرېدل. په کابل کې د سقاو د زوی له پاچا کېدلو سره خلک د انسانانو د غوښو د سوزېدلو له بوی او د نېزو پر سرونو باندې د سرونو له ليدلو سره عادت شول.

سقاويانو د انتقام د اور د سرولو لپاره د منځنيو پېړيو شکنجې بېرته رواج کړې. انسانان په تېلو کې ايشول کېدل او کابل رښتيا هم تاريخکو پېړيو ته ولاړ.))
مير غلام محمد غبار چې پر دغه وخت په کابل کې هر څه د سر په سترگو ليدلي دي، ليکي چې دوی (سقاويانو) قاضي عبدالرحمن، چې د مولوي عبدالواسع په شان د نوي فکر څښتن قاضي و، د کابل پر چوک باندې بند پر بند پرې کړ او په جنگ کې د وژل شويو کسانو سرونه يې د (پل خشتي) په بازار کې پر دېوالونو وڅړول او په دې توگه يې په ښار کې وحشت ايجاد کړ.



میر غلام محمد غبار

له بده مرغه چې مرحوم غبار خپلې هغه خبرې چې صرف يوه پاڼه مخکې يې ليکلې دي، هېروي او په بله پاڼه کې د سقاويانو په باره کې ډېر کمزوری او ناعادلانه قضاوت کوي او وايي چې هغوی د تودو له منځه راپورته شوي وو، له چل، توطيې او د خلکو له غولولو څخه يې نفرت درلود، مالونه يې ټولول، مگر خصيص نه وو او هغه څه چې يې ترلاسه کول هغه يې په نورو مصرفول او

د اوسينو عصري غلو په شان د طلا او نقرې له ذخيره کولو، تجارت او سودخوړۍ سره بلد نه وو.

مرحوم غبار گواکې په دې عقیده دی چې که څوک له نا مشروع لارو لاسته راوړې پيسې پر خپلو داړه مارانو ولگوي او د عيش او عشرت محفلونه ورباندې جوړ کړي، نو بيا چندانې پروا نه لري. مرحوم غبار فکر کوي چې که څوک د خلکو له منځه راووځي هغه چې هر څه جنائتونه کوي، بايد چې يو څه له اغماض څخه کار ورسره واخيستل شي.

البته حقيقت د لمر په شان روښان دی، د فيض محمد کاتب هزاره او نورو ټولو هغو کسانو له يادښتونو څخه چې هر څه يې د سر په سترگو ليدلي دي، څرگنده ده چې په کابل کې د (۱۹۲۹م) کال له جنوري څخه د اکتوبر تر نيمايي پورې د غلو، داړه مارانو او قاتلاتو حکومت و او له سر او مال څخه نيولې د خلکو تر ناموس پورې يې پر هر څه باندې تجاوز وکړ.

سردار فيض محمد خان زکريا وايي: ((من شخصاً بچه سقاو را از نقطه نظر اينکه پسر يکنفر سقاو بود انتقاد نمی کنم (باشد متاع نیکو ازهر دکان که باشد) لیکن اعمال بچه سقاو، ظلم و ستمگاری بچه سقاو، جهالت و وحشت بچه

سقاو راننگ و عار بشریت میدانم، و در عصر بیستم سلطه جهل و وحشت در افغانستان یک حادثه بس ناگوار و انفعال انگیز است.)

له ښاري کلتور او تمدن څخه د سقاو زوی د ناخبرۍ په هکله یوه ناوېلې کیسه چې تر اوسه رسنیو ته نه ده رسېدلې، غواړم هغه هم درنو لوستونکو سره شریکه کړم. د دې کتاب د لیکلو پر مهال زه (یون)، مېرمنې مې (ارین یون او لور مې (هيله یون) په کابل کې د غازي امان الله خان لور (شهزادګۍ هنديې) کور ته ورغلو، د (۱۳۹۶ل) کال، د




محمد اسمعیل یون او شهزادګۍ هنديه

اسد میاشتي (۱۹) مه نېټه، د غرمې یوولس بجې وې. هدف مو دا و چې د غازي امان الله خان د زوی او د شهزادګۍ هنديې ورور (شهزاده احسان الله) چې په دې نږدې ورځو کې په حق رسېدلی و او حکومت یې

په ارګ کې رسمي فاتحه واخیسته، نو موږ هم د فاتحې او دعا لپاره کور ته ورغلو، د غازي امان الله خان د ژوند د وروستیو کلونو دردوونکې خاطرې، له وطن سره د هغه مینه او پردیس ژوند، ټول یې بیان کړل، دې کې د سقاو زوی بحث هم راغی، هغې وویل: ((د سقاو زوی یو ساده او نادان شخص و، له تمدن او ترقۍ څخه ناخبره و، ښاري ژوند یې نه پېژند، ان د ښځینه وو او نارینه وو د لباس توپیر یې هم نه شو کولای، کله چې پاچاهۍ ته ورسېد، نو په ارګ کې زما د مور او د کورنۍ دنورو ښځو ښځینه کالي پاتې وو، په هغې کې رنگه او گلداره جاکټونه هم وو، خپله سقاو زوی او نورو ملګرو یې هغه ښځینه جاکټونه هم له بکسونو راوویستل، وایې غوښتل، یو بل ته یې ویل: دا د پاچاهۍ کالي دي، خوند کوي، وایې غوندئ.)) نو اوس خپله فکر وکړئ،

داسې شخص او اشخاص چې واک ته ورسېږي، د هېواد حالات به کومې خواته لاړ شي؟

د سقاو زوی د واکمنۍ پرمهال د شویو ظلمونو په باب چې څه یادښتونه زموږ لاس ته راغلي او یا تر موږ پورې رارسېدلي دي، هغه زیاتره د کابل په باره کې دي. د ولایاتو په باره کې لا چا زیات څه لیکلي نه دي او سړی د کابل له



خلیل الله خلیلی

وضعې څخه د ټولو ولایاتو د وضعې اټکل هم کولای شي. د سقاو زوی د ظلمونو په باب د هېواد د یو زیات شمېر لیکوالو له خوا د حقیقتونو له څرگندولو سره سره دې کې هم شک نه شته چې د سقاو زوی هم خپل درباریان او غوږه مالان درلودل، یو شمېر لیکوال یې هم درلودل، له هغې جملې څخه (خلیل الله خلیلی) چې د

کلکانی د دربار منشي و، پلار یې (میرزا حسین خان) د امان الله خان د واکمنۍ پر مهال د مشهود جرم په تور اعدام شوی و، نو ځکه خو خلیلی د سقاو زوی ته ډېر نږدې و، د هغه په باب یې د (عیاری از خراسان) په نامه یو کتاب هم ولیکه، ده او نورو درباریانو هغه ته د ((خادم دین رسول الله)) لقب هم ورکړ. په داسې حال کې چې تاریخ شاهدي ورکوي د سقاو زوی د اسلام له اساساتو هېڅ خبر نه و، ان د اوداسه او لمانځه پر فرايضو او ارکانو هم خبر نه و. ځينې تاريخ ليکونکي وايي، د سقاو زوی چې کله ارگ کې د واک پر گدۍ کېناست، نو ملايان ورته راغلل، بيا يې ورته نايي راوست چې وېښتان يې اصلاح او هم يې د سنتو پر طريقه برابر کړي. د اوداسه او لمانځه طريقه ورزده کړي او نور ديني فرايض. تاريخ ليکونکو د سقاو زوی په باب ان ځينې داسې واقعيتونه هم بيان کړي چې عادي مجلس کې يې سړی په بيان شرمېږي. همغه

وخت يو ځوان انگرېز ژورنالېست له کلکاني څخه څو ساده ديني پوښتنې وکړې، خو سقاو ورته داسې ځوابونه ورکړل چې هغه ژورنالېست يې حيران کړ. دا انگرېز ځوان اوليور جاري (Oliur Jarry) نومېده او د يوې مياشتنۍ مهالنۍ د ليکوال په توگه يې له سقاو زوی څخه وپوښتل:

اوليور: بنده کی هستی؟

بچه سقاو: من بنده امت هستم!

اوليور: به امت کی هستی؟

بچه سقاو: به امت خدا

اوليور بيا وپوښتل: اخيرين نبی از جانب خداوند کی است؟

بچه سقاو: حضرت ادم!

د سقاو زوی د ناپوهۍ او له دين څخه د ناخبرې خبرې د (the King of Miracle) په نامه يو کتاب کې چې په انگليسي ژبه ليکل شوی او په درېو ټوکو کې ترتيب شوی دی، په ترتيب سره راغلي. په دې کتاب کې (۱۵۳) ځله د کلکاني د جهالت مستندې خبرې راغلي دي. (د زياتو معلوماتو لپاره د اعظم سيستاني نوی اثر (منار نجات) ولولئ. خو له دې سره سره بيا هم کورنۍ ارتجاع او هم بهرنيو کړيو هغه ((خادم دين رسول الله)) گانې او د يوه ملتپال او اسلامپال پاچا (غازي امان الله خان) واکمني يې پرې ږنگه کړه. د سقاو زوی د وحشت، دهشت، له انگرېزانو سره پټې او ښکاره معاملې، له انگرېزي ملايانو څخه هغه ته د خښو شويو او پټو وسلو ورکړه، د هغه بېسوادي او له دين څخه ناخبري، ډېرو ليکوالو بيان کړي، نه غواړو دلته هغه ټول مسايل بيان کړو، خو ښه به وي چې د پرتلنې په توگه دلته د غازي امان الله خان د ژوند د وروستيو



اعليحضرت غازي امان الله خان

شپو ورځو يوه خاطره هم راوړو او بيا دواړه سره پرتله کړو چې له دېنه يو نا خبره شخص څرنگه د دين په نامه واک ته رسېږي او يو اسلامپال پاچا څنگه له اسلامه د لرې والي په تور له واکمنۍ څخه لرې کېږي.

دا کيسه د (ډېوېډ جونز) د تاريخي يادښتونو پر بنسټ ليکل شوې، د (بغداد ي پير) په نامه په يوه ښکلي ناول کې چې د (نصير احمد احمدي) له

خوا ليکل شوی، د يوه داستان په بڼه راغلې ده:

"په انگليسي مې وويل:

-په ماشومتوب کې دې کومه لوبه خوښېدلې؟

سړي را وکتل، ويې خندل:

-د اس سورلي.

بېرته يې سر وځړېد.

يوه شېبه ناست و. بيا ور ولاړ شو. گام يې واخيست. په پښتو مې وويل:

-مېلمه يواځې پرېږدې؟

نېغ يې را وکتل. سترگې يې وځلېدې. په خوند يې وويل:

-افغان يې؟

راغی، تر لاس يې کش کړم، ودرېدم، تر ډېرو يې په غېږ کې نيولی وم. نه يې پرېښودم.

و مې ويل:

-نه! پرنگی يم.

-ويې ويل:

ټوكې مه كوه! پرنگيان او داسې صافه پښتو! ډېر سره لېرې دي.

-ومې ويل:

ډېوبلډ جونز يم. په ۱۹۱۹ كال كې ارگ ته درغلی وم. درې كسه وو. د چانسلر ليك مو در وړ. په كابل كې مو د خپلو څو نماينده گانو فتوا غوښته. د سړي لاسونه مړه شول. تر څنگ مې كېناست. سړي څو ځله يوې، بلې خوا ته وخوځاوه:

-اه! پرنگيانو دلته هم نه يم درنه خلاص!

-ومې ويل:

-خو اوس مې تقاعد اخيستی. له سياست سره كار نه لرم. ايتاليا ته مې د خپلې مور جنازه راوړه. په ذهن كې مې را وگرځېدې. ليدو ته دې راغلم. امان الله خان ودرېد. تر لاس يې ونيولم. په موسكا يې وويل:

-راځه كور ته ځو. بيا و نه وايې چې يوه افغان بوډا په پردي وطن كې خپله مېلمه پالنه هېره كړې وه.

تر پارک ووتو. تنگه کوڅه راغله. امان الله خان په يوه زاړه كور كې اوسېده. پورته وختو. وړه کوټه وه. پر زړې، رنگ خوړل شوې غالي يو كټ، کوچنی مېز، دوی څوكی.... ښكارېدې. كېناستم. شاوخوا مې وكتل. وړه الماری له كتابونو ډكه وه. پورته د لرگي په چوكاټ كې كلیمه نیول شوې وه. كټه ته نږدې په تاقچه كې د جاينماز پر سر کوچنی قران شريف ايښی و.

امان الله خان دباندې ووت. زاړه وره چولې درلودې. غږ يې راته، يو چا ته يې وويل:

-څه مو پاڅه كړي؟

ښځينه غږ راغی.

-لوييا!

-مېلمه لرم. قابلي پلو پوخ كړئ.

دروازه خلاصه شوه، امان الله خان بېرته راغی. ويې ويل:

کړکۍ ته کېنه، کوټه سره ده.

-څوکۍ مې وکښوله. د لمر وړانگې مې اوږو ته سيخې شوې. امان الله خان په کټ کېناست. و يې خندل:

اوس مې نو سم زړه ته ولوېده چې ډېوبډ جونز يې. فکر کوم يو ځل مو بيا هم سره ليدلي وو.

و مې خندل:

-هو، زه او سفير دې په نيمه شپه کې در وغوښتو. ويل دې چې انگرېزان د افغانستان په شمال کې مداخله کوي. خلک يې مسلح کړي. سفير ته دې د هغه له خوا امضا کړي سند ورکړ. ورته ودې ويل چې په دوه اويوو ساعتونو کې به له افغانستانه وځي. يوه اوونۍ وروسته دې زمونږ انگرېز جاسوس اعدام کړ.

امان الله خان سره ساه و اېسته:

-اې پرنگيانو، وطن مو را غرق کړ.

و مې خندل:

-ته هم گرم وي، ډېر تېز تلې.

راته ويې کتل، څه يې ونه ويل.

د کوټې دروازه وټکېده. امان الله خان ولاړ شو. بېرته له پټنوس سره راستون شو. دوه گيلاسه يې له شنو چايو ډک کړل.

کړکۍ ته ودرېد، ويې ويل:

-هاغه ماشومان وينې؟!

ودرېدم. لاندې پاک، سوتره او صحتمند ماشومان روان وو. خندل يې، په

ملاوو پسې يې د مکتب بکسې تړلې وې.

امان الله خان وويل:

-دا ماشومان پچې نه جارو کوي، په دوو اوزو پسې هم ټوله ورځ نه دي روان، لوږه نه پېژني، مکتب ته ځي، خاندې، تفريح لري، تلویزون ته گوري، غم نه

ويني، د ټوپک ټک يې نه دی اورېدلی، روغ دي، له ژونده خوند اخلي....
غلی شو، ويې ويل:

-د هاغه دکان مخ ته ناست بودا زمونږ گاونډی دی. پنځه څلوېښت کاله يې په يوه فابريکه کې کار وکړ. اوس کرار ناست دی. د تقاعد پيسې ورته راځي. نه زوی ته احتياج دی، نه لمسو ته، تر مرگه به په گېده موږ او په تن پټ وي.
هاغه بله ځوانه ښځه ډاکټره ده. اته ساعته کار کوي، خو څوارلس ساعته هوسا ژوند لري. کونډه ده، خو دومره پيسې پيدا کولی شي چې د خپلو اولادونو، درس، روغتيا، خوراک، تفريح.... ته ورسېږي.

دا د روم تر ټولو غريبه سيمه ده. خو کورونه يې څليريشت ساعته برق، گاز او اوبه لري. کوڅې يې پخې دي، مکتب او روغتون نږدې دی. په دې ټوله غريبه سيمه کې به يو سوالگر هم ونه وينې.

غلی شو. بېرته پر خپل ځای کېناست، پياله يې ور پورته کړه. ويې ويل:
-سم وايې. زه تېز تلم. ځکه وخت کم و. ما ويل چې په خپل ژوند کې يو پرمختللی افغانستان ووينم. داسې وطن چې اوسېدونکي يې د دې خلکو په خبر ارام ژوند ولري. لوړه ونه پېژني. تعليم وکړي. د ځان او نورو په حقونو پوه شي. ښه او بد ور مالوم شي. په کورونو کې د مورچو جوړولو پر ځای د کتابونو ځای جوړ کړي او نور يې په يوه او بل نوم غلط نه کړي.

غلی شو. له پيالې يې غږپ وکړ. سوږ اسوبلی يې وايست:
-ايتالويان له دويمې نړېوالې جگړې را ووتل. ټوله ايتاليا خاورې شوه. خو خلک يې پوه او تعليم يافته وو. په لسو کلونو کې يې بېرته ايتاليا، ايتاليا کړه. اوس موټرې او طيارې جوړوي. خو زما خلک بېسواده وو. ماغزه به مې ور سره خوړل. په عادي خبرو به يې قناعت نه کاوه. غلی شو، ترخه يې وخنډل:
-يو وخت يو څو سپين ږيري راغلل. دوی په کابل کې روان رېل ليدلی و. غوصه يې نه کنټرولېده. ويل چې ښار ته دې د اوسپنې ښامار راوستی، خوراک يې اور دی، شيطان يې چلوي.

ور سره ووتم. په رېل کې مې کېنول. دوره مې ورکړه. پوه مې کړل چې رېل د مسافرو او تجارتي اجناسو لپاره تر ټولو ګټوره او ارزانه لاره ده. ورته و مې ويل چې دا رېل له اوسپنې او لرګيو جوړه دی. د ډبرو په سګرو کار کوي. بنيادم يې چلوي... هر څه يې په خپلو سترګو وليدل، خو کله چې رېل ودرېد، بېرته به يې هماغه پخوانۍ خبره را واخيسته. تور شيطان او د اوسپنې ښامار يې نه غوښت.

راډيو يې نه منله. ويل يې چې په منځ کې يې واړه واړه شيطانان ناست دي... خلک له دينه باسي... تيلفون کوپر ورته ښکارېده. ويل يې چې له دينه اوښتی يې، شيطان سره غږېږي.

دې خلکو ان په پخه خښته او پوخ دېوال کې هم شيطان لیده... پوهېږي چې ولې؟ علت يې بې سواډي وه.

ما بايد دا ستونزه حل کړې وای. مکتبونه مې جوړ کړل. غوښتل مې چې دا خلک له تيارې را وباسم. په هر څه يې پوه کړم. خو دوی مکتبونه هم نه غوښتل. د کفر ځالي يې بللې....

و مې ويل:

-نو فکر نه کوې چې په داسې يوه ساده او بېسواده ټولنه کې ترکيې ته د نجونو لېږل ښه نه و؟

امان الله خان پياله ور ډکه کړه. سره ساه يې وايسته:

-په ټول وطن کې ښځينه ډاکټره نه وه. ښځې به په ډبرو عادي ناروغيو مړې کېدلې. فکر مې وکړ. په ټولو اسلامي هېوادونو کې ترکيه ښه را ته واپسېده. تر عربو مخکې وه. ما بايد په خپل وطن کې ښځينه ډاکټرانې درلودای. سلامت پوهنتون، استادان، لابراتوارونه، کتابخانې.... خو مې غريب افغانستان ته نشوای راوړلې. چاره نه وه. نجونې او هلکان مې ترکيې ته ولېږل. د شرعې خلاف کار مې نه گاڼه. ترکيه اسلامي هېواد دی. د نجونو ليليه، خوراک، څښاک، هر څه بېل ول.

و مې ويل:

د چادري په اړه څه وايي؟ تا په کابل کې چادري منع کړه.

امان الله خان سر و خوځاوه:

-زه ديني عالم نه يم. خو اسلامي نړۍ مې ليدلې ده. مطالعه لرم. ما په يوه اسلامي نړۍ کې هم دا ډول شنې رنگه چادريانې و نه ليدلې... زموږ د خلکو لوی مشکل دا دی چې دين او رواجونه يې سره ګډ کړي دي.

زه به د بند، فابريکې، برق، سړک، پل، پلچک، مکتب، پوهنتون... د جوړېدو په اړه ورته غږېدم. گټې به مې ورته بيانولې. د دې شيانو په جوړولو کې به مې د خلکو همکاري غوښته... خو دوی به په هر څه کې ښځې را ګډولې. پوخ سړک او په موټر کې هوسا تګ ته يې پام نه و. ويل به يې چې نه، بيا له روان موټره زموږ کورونه او د کورونو په منځ کې ښځې ښکاري.

د مکتب او پوهنتون په ګټو به مې خوله سترې شوه. خو په اخير کې به يې را ته ويل چې نجونې مو کوپر او فحشا ته مه باسه...

د روغتون فايدي به مې ور يادې کړې. ويل به يې چې ته عياشي غواړې، تور سړې به مو څنگه له کوره دباندې وځي؟

خوار ځواکه ماشومانو او ښځو ته مې د تقويې دواوې ور لېرلې، خو خلکو اور ور اچاوه، ويل يې چې پاچا د اسلامي امت د ډېرېدو مخالف دی. دا دوا زموږ ښځې را وچوي. اولاد نشي پيدا کولی.

ما به د وطن د پرمختګ خبرې ورته کولې. خو دوی به خامخا پل، پلچک، دېوال، پوخ لښتۍ.... د ښځو له نوم سره تړه.... ويل به يې په دې کې خو زموږ ښځې راځي. خلک به يې مخ وويني. بې بندوباره به شي.... دوی هر څه ته بدبينه و. هر پرمختګ يې خامخا د ښځو د مخونو له لوڅوالي او عياشي سره تړه....

امان الله خان اوږدې خبرې وکړې. سترګې يې لنډې شوې. غټې غټې اوښکې يې وبهږدې.....

دا د غازي امان الله خان د ژوند د وروستيو کلونو د داستان يوه برخه وه چې د هغه له ماضي سره تړلې وه. اوس نو قدرمن هېوادوال کولای شي چې د حبيب الله کلکانی او غازي امان الله خان عملونه، پوهه، شخصیتونه، واکمني او اسلامیت سره پرتله کړي. سقاوي اړو دوو هېڅ افغان ته د منلو وړ نه و او دې گډوډۍ د ټول هېواد بشپړتیا له گواښ سره مخ کړې وه.

مارشال شاه ولي خان وايي: ((اگر این شورش دوام میکرد، شیرازه وحدت کشور بر هم می خورد)) ځکه خو د هېواد غازيان د جهل او تیارو د واکمنۍ د له منځه وړلو لپاره خپل ملي مسولیت او رسالت ته متوجه شول او د هغو د



مارشال شاه ولي خان

راپرخولو په لټه کې شول. سپه سالار غازي محمد نادر خان د دغو غازيانو او هېوادپالو سرلښکر و، هغه دا انارشي او سراسري گډوډي ونه شوه زغملای، نو ځکه يې د هغې راپرخولو ته ودانگل، غازي محمد نادر خان پر هغه وخت د دې سقاوي انارشۍ په باب وايي: ((اگر این حالت دوام کند، مملکت ويران،

اوضاع خطرناک و استقلال که با قرباني های متوالی بدست آمده از دست خواهد رفت، انگاه زندگی برای ما چه معنی خواهد داشت؟)) نورو گڼو ليکوالو هم د کلکاني د واکمنۍ څرنگوالی تشریح کړی دی چې د ټولو يادول يې د دې کتابگوټي له زغمه وځي، خو لوستونکي کولای شي چې د زياتو معلوماتو لپاره، (بحران و نجات) (منار نجات) (دويمه سقاوي) (افغانستان در مسیر تاريخ) (زما ژوند له غلا تر پاچاهۍ) (تذکره الانقلاب)، (حبيب الله کلکانی کی بود؟) (عیاری از خراسان يا دُزدی از کلکان)، د جنرال

يارمحمدخان وزير يادښتونه او نور گڼ شمېر اثار ولولي. محمد نادر خان،



اعليحضرت غازي محمد نادر خان

نورو افغان مشرانو او غازيانو د جهالت، وحشت او بربريت دغه واکمني د افغانستان او زموږ د خلکو لپاره داسې يوه خطرناکه ناروغي وبلله چې هم يې د هېواد جوړښت گواښه او هم د ولس ژوند، نو ملي لښکر يې راټول کړ او پر اساسي مبارزې يې لاس پورې کړ. سره له دې چې پر دې وخت د ده د کورنۍ

ځينې غړي له کلکاني سره اسيران وو، د ده د مبارزې له کبله ورته هره شېبه د مرگ خطر و او د سقاو زوی به همدا اخطارونه ورکول: ((من از سلطنت دست



حبيب الله کلکانی او ملگري يې تر اعدام وړاندې

نمی بردارم، ملتفت باشید، که اگر بکابل نیاید و امر مرا نشنوید عایله شما که تا اکنون در کمال احترام میباشد، امر میدهم که بصورت بسیار فجیح کشته شوند)). خو غازي

محمد نادر خان د دې خبرو او اخطارونو پروا ونه کړه، ځای پر ځای يې سقاويانو ته ماتې ورکړه. د (۱۹۲۹م) کال د اکتوبر پر (۱۵) مه غازي محمد نادر خان د ارگ سلامخانې ماڼۍ ته ورسېد، د سقاو زوی (۹) میاشتنۍ واکمني يې ختمه کړه، خو ورځې وروسته يې کلکاني او د هغه ځينې نږدې ياران په دار وځړول او افغانستان يې له دې ناروغۍ او گېډوۍ څخه وژغوره.

د نجات څلي د جوړونې او رنگونې فلسفه



د نجات څلي لومړنۍ بڼه

د غازي امان الله خان د سلطنت تر
پنځولو وروسته، سقاوي انارشي پر
ټول افغانستان په تېره بيا پر کابل
واکمنه شوه، په کابل کې نه د چا
مال خوندي و، نه د چا عزت، نه د
چا کور، نه د چا اور او نه د چا
اولاد، په دغسې يو حالت کې د
غازي محمد نادر خان په مشرۍ د
هېواد اصلي وارثان سره جرگه شول
او د هېواد د ژغورنې لپاره يې ملا

وتړله. لومړی يې د پکتيا د ځاځيو په (عليخېلو) کې جرگه وکړه، د ځاځيو او
وزيرستان د قومونو مشران ورسره شول او له سقاوي اړو دوړ، غلا، لوټ او
تالان څخه د هېواد د نجات لپاره يې مبارزې ته راودانگل، د سيمې قوتونه يې
هم د ځان ملگري کړل، وروسته ورسره د هېواد له ختيځ، کندهار او نورو سيمو
څخه هم خلک ملگري شول او تر ډېرو سختو خونړيو جگړو وروسته يې
کابل او شاهي ارگ له سقاويانو څخه پاک کړ.

تاريخ ليکونکي وايي چې له کلکاني او د هغه له ملگرو څخه د کابل په بيا

نيونه کې نه يوازې د سويلي
سيمو لښکرو اساسي نقش
درلود، بلکې ځينو نورو ملي او
پوځي شخصيتونو هم کارنده
رول درلود. له هغې جملې څخه
(محمد گل خان مومند) هم
ستر نقش ولوباوه، د يوه مدبر
سياستوال او پوځي شخصيت په
توگه يې د اسمايي غره له لمنو



وزير محمد گل خان مومند

څخه ارگ تر هغه پورې تراور لاندې ونيوه چې د سقاو زوی تېښتې ته اړ کړي
او همداسې نور شخصيتونه.

تاريخونه وايي چې سپه سالار (محمد نادر خان) او د هغه دوه نور ورونه (شاه
ولي خان او شاه محمود خان) څو مياشتې د پکتيا پر ولسونو وگرځېدل چې د
سقاو زوی پر ضد خلک بغاوت ته تيار کړي، نادر خان او دوه ورونه يې د
ځاځيو په عليخېلو کې اوسېدل، دا داسې مهال و چې لوگر، گردېز، ميرزکه او
شاوخوا سيمې ټولې سقاوي شوې وې. نادر خان له ډېرو ستړياوو سره سره بيا
هم کومه مثبتې نتيجه ترلاسه نه کړه، ان خبره د هغه د نهيلۍ بريد ته ورسېده،
يوه ورځ ده د پکتيا د ځاځيو مشران په (سپينه شگه) کې يوې جرگې ته سره
راوبلل. نادر خان دې جرگې ته په خطاب کې وويل چې تاسو تجار خلک
ياست او زموږ له امله تاسې نه شئ کولای چې خپل تجارتي کړه وړه له کابل
او نورو سيمو سره پر مخ يوسئ، نو موږ درې وړاندیزونه لرو:

۱- د سقاو زوی ته چې زموږ پر سر يې ډېرې پيسې ايښي، موږ وروسپارئ او
هغه زياتې پيسې ترلاسه کړئ!

۲- که مو خوښه وي موږ له ځاځيو څخه وشړئ چې موږ نور پر تاسو بوج نه

شو او درېیم وړاندیز دا چې:

۳- راځئ په گډه ملا وتړو او خپل وطن د سقاو له تورتم څخه خلاص کړو. د نادر خان تر وړاندیزونو وروسته د ځاځیو مشرانو، له نادر خان او د هغه له ورونو پرته په یوه جلا غونډه کې پرېکړه وکړه چې دا به تاریخي بدنامي وي چې دا وروڼه د پیسو په مقابل کې سقاویانو ته وسپارو، د پښتونولي د دود دستور له مخې هم سمه نه ده چې دا وروڼه موږ له خپلې سیمې وشړو، نو راځئ چې ملا وتړو او کابل بېرته ونیسو. پر همدې وروستۍ پرېکړه دعا شوه او درې ورځې وروسته د قومي اړیکو یو لښکر تیار شو.

ولسي مشر (جنرال یار محمد خان وزیري) د دې جرگې په باب په خپل کتاب کې وايي: ((له سپاه سالار صاحب سره تر جرگې وروسته موږ د لښکر مشران خپل تم ځای ته ستانه شوو او د غونډې په پای کې فیصله وشوه چې سبا به جرگه کوو او د وطن د نجات لپاره به یو د بل په همکارۍ نقشه سنجوو.

د (۱۳۴۸ هجري قمري) کال د ربیع الثاني یو ویښتمه نېټه وه، چې د سهار پر لسو



جنرال یار محمد خان وزیري

بجو باندې د علیخېلو په چوڼۍ کې چې د محمد نادرخان مقر و، د مشرانو غونډه جوړه شوه او په دې غونډه کې سپاه سالار محمد نادر خان، کرنیل سردار شاه محمود خان، مولوي صاحب الله نواز خان، حاجي صاحب نواب خان، زلمی خان منگل، زمرک خان ځدران، سنک خان منگل، عبدالغني خان گردېزی، فیض محمد د حاجي

نواب خان زوی، غونډه مشر صاحب نور محمد خان گردېزی، سردار صاحب امین جان د اعلیحضرت امان الله خان ورور، فقیر محمد خان مومند؛ د اعلیحضرت غازي امان الله خان د سلطنت په دوره کې د جنوبی سمت د ځنگلونو رییس،

حاجي صاحب جان خان سربلند، سيد خان او لبيت خان د ځاځيو د گل غونډۍ، شېر جان تنې، سدو خان تنې، شادين خان دوړ او د وزيرو او مسودو ټولو مشرانو زما تر قيادت لاندې گډون درلود.

د ربیع الثاني د یوويشتمې جرگه سپاه سالار صاحب په خپلو څو لنډو خبرو سره پیل کړه، په دې جرگه کې بیا هم محمد نادر خان خپل مجبوريټ او پرېشاني موږ مشرانو ته په گوته کړه، د سپاه سالار صاحب تر افتتاحیه وینا وروسته، د جرگې او غونډې گډون کوونکو تر اوږدو خبرو وروسته موږ مشرانو او سپاه سالار محمد نادر خان په دې لاندینۍ پرېکړه تعهد او پیمان وکړ:

۱- د ټولو قبیلو او قومونو مشران دې خپل جنگیالي وطن ته تر نجات ورکولو پورې ترغیب ورکوي.

۲- د څډرانو، منگلو، ځاځیو او گردېزیانو لښکر دې بېل وي او د وزیرو، مسودو، دوږو او تنیو د جنگیالیو لښکر دې بېل وي.

۳- د حبیب الله له طرفدارانو سره د جنگ او جگړې ټول امور به د مشرانو په پرېکړه او فیصله سره کېږي.

۴- د کابل تر نیولو پورې دې سپاه سالار صاحب په علیخېلو کې ځای پر ځای وي او کرنیل شاه ولي خان دې د سپاه سالار په وکالت له لښکرو سره مل وي.

۵- د وطن تر نجات وروسته دې اعليحضرت غازي امان الله خان سلطنت کولو ته راوغوښتل شي او یا دې د ده له خېلخانې څخه یو بل اهل ته سلطنت وسپارل شي.

۶- د اعليحضرت غازي امان الله خان تر راتگ پورې به سپاه سالار صاحب د سلطنت وکیل وي.

۷- حقاني علماؤ او مشایخو د طریقت ته دې په درنده سترگه او عزت سره وکتل شي.

۸- د عسکرو روزنه او پالنه دې په هغه طریقه سره وشي څنگه چې د یو مملکت پادشاه د خپلې کورنۍ د غړو روزنه او پالنه کوي.

۹- د ولس د لوټولو او د بېو اخیستلو څخه دې د حکومت د مامورینو لاس ونیول

شي.

۱۰- هغه کسان چې د وطن د نجات لپاره له ځانونو او مالونو څخه تېر شوي دي، حکومت دې د هغوی یادښت واخلي او په تاریخ کې دې ثبت شي.

۱۱- د وطن د نجات حاصلولو نه وروسته دې، د ناجي لښکرو د شهیدانو او معلولينو واراننو ته معاشات او مکافات مقرر کړه شي.

۱۲- څنگه چې د افغانستان پوځ په کورنۍ جگړه کې تېاه شوی دی او هم یو شمېر صاحب منصبانو له خاورې او حکومت سره خیانت او غداري کړې ده، نو د ناجي لښکرو مشرانو او افرادو ته دې په پوځ کې دندې ورکړل شي.

۱۳- د وزیرو او مسودو د لښکرو مشرانو د ۱۳۰۸ لمریز کال د ثور له میاشتې څخه بیا تر دې گټو پورې د وطن د نجات او د تاج او تخت د بیا اعداې لپاره په کروړونو کروړونو افغانۍ لگولې دي، د وطن تر نجات وروسته دې هغه لگښتونه محاسبه شي او د حکومت له خزانې څخه دې د لښکر مشرانو ته تادیه شي.

۱۴- همدا گټه دې د حبیب الله ټولو پلویانو ته عفو او ښه اعلان شي.

۱۵- د جگړې بندیان دې د وطن تر نجات پورې وساتل شي او د نجات تر حاصلېدو وروسته دې په عزت او احترام سره رخصت کړل شي.

دا وې د علیخېلو د مهمې جرگې نسبتاً عادلانه پرېکړې چې همدا جرگه په حقیقت او واقعیت کې د هېواد د نجات یوه اساسي وسیله شوه او کله چې کابل فتح شو، تر هغه وروسته ورپسې په هېواد کې گڼ شمېر بدلونونه راغلل چې د هغو ټولو بیان دلته ضروري نه برېښي. د دې جرگې په لسمه ماده کې راغلي: ((هغه کسان چې د وطن د نجات لپاره له ځانونو او مالونو تېر شوي دي، حکومت دې د هغوی یادښت واخلي او په تاریخ کې دې ثبت شي.)) د نجات ځلي د جوړونې محتوا جوړوي. د نجات منار د کابل د خلکو په غوښتنه د همدغو غیرتمنو پښتنو د اتلولیو د قدردانۍ په خاطر د سپه سالار محمد نادر خان په سپارښتنه او لارښوونه جوړ شو. له غلو او داړه مارانو څخه د کابل د خلکو او افغان ولس ژغورنه یو بې ساری او ستر ملي حرکت و، چې د پکتیا د څاڅیو، نورو ولسونو او د وزیرستان د خلکو له خوا د جنرال یار محمد خان وزیري او نورو قومو

مشرانو په ملگرتيا او مشرۍ ترسره شو، نو په کار وه چې د هغوی د اتلولۍ یادونه، ستاینه او نمانځنه وشي، په کابل کې پر یوې څلور لارې یو یادگاري منار جوړ شي، همدارنگه له دولت څخه وغوښتل شي چې یوه ورځ دې د (ملي نجات) د ورځې په نامه ونومول شي، رسمي جنتري کې دې ځای شي او بیا دې هر کال د یوه ملي جشن په توگه د دې ورځې نمانځنه وشي. د دې منار د جوړولو هدف هم دا و چې هر کال کابل ښاریان او نور هېوادوال دلته راشي او د دې منار پر لمن د گلانو گېډي کېږي، غله او داږه ماران وغندي، د هېواد د رښتینو بچيو ستاینه وکړي او په دې ډول دا منار غلو او داږه مارانو ته د عبرت او د هېواد نوي نسل ته د ویښتابه سبب شي. د کابل خلکو د دې منار د جوړولو لپاره د کابل بالا حصار ته څېرمه سیمه چې د (لاهورۍ دروازې) په نامه یادېده، غوره وبلله، د دې کار علت دا و چې د پښتنو قبایلو لښکرې له همدې دروازې څخه کابل ته داخلې شوې وې، دا منار د (۱۳۵۹ل) کال تر ثور میاشتې پورې هسک و، خو تر دې وروسته د واکمن گوند د ځینو لوړ پوړو غړو له خوا، چې سقاوي اړو دوړو ته یې د بزگري پاڅون نوم ورکاوه او تر دې عنوان لاندې یې له هغه سره خپل قومي او نژادي اړیکي پالل، ونړول شو. ځینې لیکوال وايي چې د څلي اصلي نړوونکي د خلکو دیموکراتیک گوند (پرچم) ډله وه، چې سقاوي پلوي افکار یې درلودل او په شعوري ډول یې د هېواد اکثریت (پښتنو) له واکمنۍ سره دښمني لرله. خو د یاد گوند د (خلق) څانگې هم بیا له نادرخان او د هغه له کورنۍ سره د طبقاتي دښمنۍ له وجې له دې منار سره زیاته علاقه نه لرله او د هغه تاریخي ارزښت ته یې زیات پام نه و، په تېره بیا دا چې د منار په ډبرلیک کې د (سپه سالار نادر خان) نوم هم په درنو الفاظو یاد شوی وي. دا مهال نو د انقلابي احساساتو پړاو و او د نادرخان کورنۍ ته هر منسوب څیز د دې گوند د زیاتو غړو په نظر د کرکې وړ و. د (۱۳۵۹ل) کال په بهیر کې (خلق) څانگې د (پرچم) په انډول اساسي واک نه درلود. ځینې کسان بیا وايي چې څلی د (۱۳۵۸ل) کال په بهیر کې یو څه

زيانمن شوی و، خو يو زيات شمېر هېوادوال په دې نظر دي چې دوی د روسانو تر يرغل وروسته هم دا څلي په خپلو سترگو ليدلي دي. له هغې جملې څخه د علومو اکاډمۍ غړی او تاريخپوه (سرمحقق ډاکټر شريف څدران) وايي چې دا څلي د روسانو تر يرغل پورې روغ جوړ و او کله چې شورويانو پر افغانستان يرغل وکړ، نو د کارمل د واکمنۍ پر لومړي کال دا څلي ونړول شو. د خلقيانو د واکمنۍ پر مهال د پوځ يو صاحب منصب (غلام محمد کاموال) ماته وويل، دا څلي د خلقيانو د واکمنۍ پر مهال جوړ و، خو کله چې همدا مهال په بالاحصار کې يوې عسکري قطعې د حکومت پر ضد د پوځي کودتا هڅه کوله، نو د ياغيانو يو زغروال ټانک له دې څلي سره ولگېد او هغه يې يو څه زيانمن کړ (يو څه کور شو)، کله چې د روسانو له يرغل سره د کارمل واکمني پيل شوه، نو دا څلي يې بيا په شپه کې ونړوه. وروسته بيا د ملي تحريک غړي (څرېن هدايي) د خپل پلار او د خلقيانو د وخت د ځينو نورو چارواکو له خولې ماته وويل، کله چې د پرچميانو (په حقيقت کې د ستميانو او سقاويانو) له خوا په شپه کې دا څلي په قصدي ډول ونړول شو، نو د خلقيانو، په تېره بيا د پکتيوالو په استازۍ (محمد اسلم وطنجار) او (سيد محمد گلاب زوی) بېرک کارمل ته ورغلل او هغه ته يې د څلي د ړنگولو په باب احتجاج وکړ، خو کارمل ورته وويل خير دی، دا څلي کور شوی او غير له هغې هم ړنگېده، نو اوس چې چه کړای شوی دی، زه به يې له سره نوی جوړ کړم، خو کارمل بيا پر خپله ژمنه وفا ونه کړه. په هر ترتيب اکثره کتونکي په دې نظر دي چې د خلکو ديموکراتيک گوند د واکمنۍ پر مهال د (۱۳۵۹ل) کال پر دويمه يا درېيمه مياشت د نجات منار په شپه کې له بېخه ونړول شو او سهار يې هېڅ اثار پاتې نه وو. تر دې خبرو وروسته اوس راځو دې موضوع ته چې ځينو ته کېدی شي دا پوښتنه راپيدا شي چې (غازي محمد نادر خان) ولې د (سقاو زوی) او د هغه انډيوالان په دار وځړول؟ تاريخ ليکونکي په دې باب وايي: که د سقاو زوی او د هغه د ملگرو ظلمونه چا ليدلي وي چې هغه مهال

د هېڅ کورنۍ ننگ او عزت خوندي نه و، ظلم وروستي حد ته رسېدلی و، د پخواني حکومت د مهمو شخصیتونو پر کورنیو او نورو مخورو افغانانو چې څومره ظلمونه وشول، څومره ککړۍ تولې شولې، د خلکو زړونه په بل هېڅ شي دومره نه تسلي کېدل، لکه د دې غلو او داړه مارانو په له منځه وړلو. په خپله سقاویانو اعدام داسې عام کړی و چې د کابل خلک هره ورځ د اعدام له یوې نوې پېښې سره مخامخېدل، نو هغوی چې نور یې اعدامول، خپله هم له همدې برخلیک سره مخامخ شول، (څه چې کړې، هغه به رېبې). د هېواد د یو نامتو لیکوال کاتب هزاره د سترگو لیدلي حال له مخې د سقاو زوی یو غل، لوټمار، جاهل، د تمدن او کلتور مخالف، د پوهې، مکتب او تحصیل ضد، د ارتجاع نوکر او د انگلیسانو د لاس اله و. تاریخ لیکونکي وايي: کلکانی د افغانستان د تاریخ یوه توره څېره وه او عملونه یې هر هېوادوال ته د شرم او کرکې سبب شوي وو. حبیب الله کلکانی لکه څنگه چې لومړني بحث کې ورته اشاره وشوه. د تاریخ لیکونکو په نظر دومره ظالم سړی و چې اسیران به یې ژوندي ژوندي اور ته اچول او کله چې به یې بدن وسوزېده، نو سر به یې ترې جلا کړ. په یوه لرگي کې به یې وتومبه او بیا به یې په ښار کې گرځاوه چې نورو خلکو ته د وېرې سبب شي. ټوپکوال یې دومره بې رحمه وو چې واړه شیده روي ماشومان به یې د مور په غېږه کې ویشتل، چې له هغې سره یو ځای هلاک شي. تاریخ لیکونکي وايي، دوی دومره وحشیان وو چې کېدی شي د چنگېز او هلاکو په ظلمونو کې یې بېلگې پیدا شي. تاریخونو کې راغلي چې سقاو زوی څو ځله د قزلباشو او هزاره گانو د ډله ییزې وژنې فرمانونه صادر کړل چې دا خپله یو ملي ضد عمل گڼل کېږي. ده د خپل واک د دوام په خاطر د خلکو پر حیثیت تېری وکړ. فحشا ته یې لاس واچوه، په خلکو کې یې قومي، ژبني او سمېتي نفاق ته لمن ووهله. نادر خان او د هغه ملگرو په هېواد کې دغسې یو جابرانه حالت ته د پای ټکی کېښود. د (۱۹۲۹م) کال د اکتوبر پر (۱۵) مه نېټه چې د (۱۳۰۸ل) کال د تلې یا میزان له (۲۳) مې سره سمون

خوري، شاهي ارگ ته داخل شو، دا مهال (سقاو زوی) د ارگ د شمالي دروازي له لاري تښتېدلی و، خو ورځې وروسته يې هغه له خپلو ملگرو سره اعدام کړ او تر هغې وروسته د ميزان (۲۳) مه د (ملي نجات) د ورځې په نامه ياده شوه، هر کال به دا ورځ د يوه ملي جشن په توگه نمانځل کېده، تر (۱۳۵۷ل) کال پورې د دې ورځې نمانځه کېدله او تر يادې نېټې وروسته افغانستان يو بل ناوړين ته داخل شو، چې د دې اثر د ليکنې تر وخته لا هم دا ناوړين دوام لري.

د نجات څلي د بيا جوړونې لپاره لومړني افکار او نظريات

کله چې د (۱۳۵۹ل) کال د لومړۍ نيمايي په نيمايي کې د نجات څلي ونړول شو، نو له همغه کاله بيا د (۱۳۹۵ل) کال تر لومړيو دريو مياشتو پورې، چې نږدې (۳۶) کلونه تېر شول، د نجات څلي د بيا جوړونې لپاره عملي گامونه پورته نه شول. په دې ټول بهير کې په هېواد کې نه امنيت، نه ثبات او نه هم ملي حکومت و، چې د تاريخي وياړونو د بيا جوړونې او څلونې لپاره يې هڅې کړې وای. د هېواد په نورو برخو کې تيار جوړ تاريخي څلي، ودانۍ او تاريخي منارونه له منځه وړل کېدل، نو د پخوانيو د بيا جوړونې خبرې خو هسې يو خيال، خوب او تصور و. د ټول هېواد په کچه شپږ ولايتي موزيمونه لوټ شول، څو مهم تاريخي څلي چې لرغونوالی يې ان تر زرو کلونو اوښته، له منځه لاړل، د ملي موزيم (۷۰) سلنه مهم اثار تالا شول، د دارالامان، چهلستون او تاج بېگ په شان تاريخي ودانۍ وړانې ويجاړې شوې او نور لسگونه تاريخي اثار له منځه لاړل په دغسې يو حالت کې چې ټول هېواد د جگړې او بې ثباتۍ په ناخوالو کې سوځېده، د تاريخي ودانيو او څلو بيا جوړونه ناممکنه برېښېده. کله چې د بهرنيو ځواکونو په زور د طالبانو اسلامي امارت ړنگ کړای شو او پر ځای يې يوه موقته (شپږ مياشتنۍ) اداره رامنځته شوه، نو دا مهال افغانستان ته زياته بهرنۍ مالي پانگه راماته شوه، خلکوسره هيله پيدا شوه چې څه که

خدای کول، اوس به د هېواد په هر ډگر کې د بیا جوړونې، نوې جوړونې او بیا رغونې کارونه پیل شي. په ځینو برخو، له هغې جملې څخه د تاریخي ابداتو په بیا رغونه او جوړونه کې یو څه پرمختګونه هم وشول:

په غزني، کابل، کندهار، هرات او ځینو نورو سیمو کې یو شمېر تاریخي ودانۍ، څلي، مقبرې او نور تاریخي اثار ورغول شول، خو د (نجات څلي) په شان د یو شمېر نورو تاریخي اثارو د بیا جوړونې او بیا رغونې په باب حکومتي چارواکو نه یوازې دا چې فکر نه کاوه، بلکې شدید مخالفت یې هم ښوده. د طالبانو نظام تر ړنگونې وروسته اصلاً په کابل کې داسې اشخاص، تنظیمونه او جریانونه واکمن وو چې عملونه او نظرونه یې کټ مټ د حبیب الله کلکاني (سقاو زوی) ته ورته وو، به ځینو برخو کې لا ان تر هغه هم افراطي او بدتر وو. د حامد کرزي په ګډون، د حکومت پر نورو مهمو څوکیو چې هر چا کار کاوه، هغوی هسې خپلې شپې تېرولې، د دې نویو سقاویانو پر وړاندې یې غوڅه خبره هلو کولای نه شوه. د دې چوپ خولو او بې زړه پښتنو ځانساتي سیاست په حکومت کې د شمالټلوالي اړوندو چارواکو ته لاسپسې د دې جرئت ورکړ چې د افراط لپاسه نور افراط ته هم لاس وغځوي.

نږدې څوارلس کلونه په متواتر ډول دې حالت دوام وکړ او په دې بهیر کې په یوه نه یو ډول همغه سقاوي اړو دوړ، غله او داړه ماران واکمن وو، اوس هم څه نا څه واکمن دي، خو د (۱۳۸۱-۱۳۹۰) لمریز کلونو په انډول یې اغېزې یو څه کمې شوې دي. د همدې تېرو اوولسو کلونو په بهیر، په تېره بیا د حامد کرزي د حاکمیت په وروستیو څلورو کلونو کې څو ځله د بېلابېلو ټولنو، د لویې پکتیا د ولسونو او مدني بنسټونو له خوا د (نجات څلي) د بیا جوړونې مفکوره رابرسېره شوه او له حکومت څخه غوښتنه وشوه چې د دې څلي د بیا جوړونې په برخه کې ګام پورته کړي، خو نه حامد کرزي او نه هم نورو چارواکو د دې کار جرئت وکړ. یو ځل په کابل کې، غالباً چې، (۱۳۹۰ل) کال و، د حضوري چمن د ختیزې څنډې په یوه هوټل کې د لویې پکتیا د منګلو

قوم يوه سراسري شورا يا غونډه درلودله، په دې غونډه کې ماته هم بلنه راکړل شوې وه، ما په اضطراري لويه جرگه کې د لويې پکتيا د وکيلانو له اوسېلې او تدبير څخه د مننې تر څنگ، دې غونډې ته يو څو وړانديزونه هم وړاندې کړل. په دې وړانديزونو کې يو وړانديز هم دا و چې د ټولو افغانانو په تېره بيا د ټولو پښتنو د يووالي او مبارزې د سمبول په توگه بايد د (نجات څلي) پر خپل پخواني ځای بيا له سره جوړ شي، هلته خلکو زما وړانديز ته هرکلی ووايه او ځينو بيا تر غونډې وروسته ماته وويل؛ دا څو کلونه کېږي چې موږ د دې څلي د بيا جوړونې لپاره هڅې پيل کړې دي. ښاغلي گلاب منگل بيا تر غونډې څو ورځې وروسته دا هم وويل چې موږ ان د دې لپاره يو مقدار پيسې هم راټولې کړې دي. د دې تر څنگ د ځاځيو بېلابېلو مشرانو او ځينو مطرحو شخصيتونو هم وروسته راته وويل چې موږ هم هلې ځلې پيل کړې وې چې د دې څلي د بيا جوړېدو کارونه بايد پيل شي.

ويل کېږي چې کمال ناصر اصولي، گل پاچا مجيدي، نسيم گل توتاخېل او گنې شمېر نورو اشخاصو وخت پر وخت د دې څلي د بيا جوړونې لپاره نظريې هلې ځلې کړې دي. د څلي د بيا جوړونې دې مفکورو او نظرياتو نږدې لس کاله وخت راوغاړه، خو په دې موده کې فکر د فکر او نظر د نظر په توگه پاتې شو، نه چا جرئت وکړ او نه هم په دې برخه کې عملي گام پورته شو. خبره ان دېته ورسېده چې د پخواني سقاو نوي نسل چې د حامد کرزي د واکمنۍ په بهير کې يې د حکومت ټول حساس رگونه نيولي وو، د سقاو زوی خاورې او هاديوکي يو ځل بيا له خاورو راجلا او بيا يې خاورو ته د سپارلو پلان جوړ کړي او په اصطلاح يو ځل بيا يې د خاورو جنازه خاورو ته وسپاري.

ښه به وي چې دلته دې موضوع ته يو څه نور هم تم شو، د يوه ځانگړي عنوان په توگه يې وڅېړو او د موضوع ماضي ته هم لږ نغوته وکړو:

خاورو ته د کلکاني د خاورو بيا سپارنه

لکه څنگه چې یادونه وشوه حبيب الله کلکاني د افغانستان د معاصر تاريخ يوه توره څېره وه، چې د پرديو په لمسونه او د خپلو غلو داړه مارانو په ملتيا او د خپل ارتجاعی حرکت په واسطه يې په افغانستان



خاورو ته د حبيب الله کلکاني او د هغه د ملگريو د احتمالي جسدونو بيا سپارنه

کې د پرمختگ او د ولس د سوکالۍ مخه ډب کړه او د غازي امان الله خان په مشرۍ يې يو ملي او مترقي حکومت ړنگ کړ. د مير غلام محمد غبار، کاتب هزاره، غلام محي الدين انيس او نورو په گډون د افغانستان اکثره تاريخ ليکونکو، حبيب الله کلکاني د هېواد د تاريخ

يوه توره او نامتمدنه څېره بللې، چې افغانستان يې د تمدن له کاروانه لرې کړ. پر افغانستان باندې د شورويانو تر يرغل پورې دا توره څېره همداسې توره پاتې وه، خو کله چې شورويانو پر افغانستان يرغل وکړ او د خپلې تيورۍ پر اساس يې واک د دوی خپلخوښو اشخاصو او اقليتونو ته انتقال کړ، نو نه يوازې په هېواد کې يې يو شمېر نوي مصنوعي شخصيتونه او اتلان جوړ کړل، بلکې پر پخوانيو رشتينو ملي اتلانو يې هم ډول ډول توروته پورې کړل او د پخوانيو تورو تاريخي څېرو د سپينولو هڅه هم پيل شوه. د دې تورو څېرو په لړ کې يوه هم حبيب الله کلکانی و چې په تاريخونو کې د (بچه سقاو) يا (سقاو زوی) په نامه مشهور دی. روسانو په افغانستان کې د خپلو پلويانو او اقليتونو د حقوقو د مدعيانو په واسطه وغوښتل، کلکانی او هغه ته ورته نورې تورې څېرې سپينې کړي، نو ځکه خو يې په خپلو پوهنتونونو کې د هغه په باب د لېسانس، ماسترۍ او دوکتورا دورې د تېرسونو ليکلو ته ځينې اشخاص وهڅول. د ساري په توگه (وداد بارش) چې پرچم او ستم ډلې ته نږدې شخص او د پنجشېر اوسېدونکی و، په شوروي کې يې تر لوړو زده کړو وروسته خپل تېز د حبيب الله کلکاني ژوند، حاکميت او په اصطلاح مبارزو ته وقف کړی، همداسې يو لړ نور اشخاص هم شته چې سقاو زوی ته يې خپلې ليکنې او ځينې اثار ځانگړي کړي دي. د جهاد په کلونو کې چې کله هم شورويان نور پر خپلې بریا ناباوره شول، د ناکامۍ احتمال يې احساس کړ، نو د پرچم ډلې رول يې اسلامي جمعيت ته په پام کې ونيو او د (طاهر بدخشي) له خوا رامنځته شوې، د (ملي ستم) ډله يې د (پرچم) او (جمعيت) ترڅنگ د يو بل ځواک په توگه تر پالنې لاندې ونيوله.

تر دې وړاندې يو شمېر نورو ارتجاعی ليکوالو هم هڅه کړې وه چې

د سقاو زوی توره څېره سپینه کړې او هغه ته شخصیت ورکړې. لکه څنګه چې دمخه یادونه وشوه استاد خلیل الله خلیلي د یوې تاریخي عقدې له مخې د سقاو زوی په اړه یو ځانګړی اثر ولیکه، د دې اثر نوم و: ((عیاری از خراسان)) په داسې حال کې چې په شمالي کې ډېر نامتو او مخور شخصیتونه تېر شوي وو، خوده د هغوی په باب څه ونه لیکل او د یوه غله او داړه مار په اړه یې ځانګړی اثر ولیکه. خلیلي په دې کار سره غوښتل له امان الله خان څخه د خپل پلار د اعدام غچ واخلي. لکه څنګه چې دمخه مو هم یادونه وکړه د خلیلي پلار (میرزا حسین خان) د غازي امان الله خان له خوا د هغه د یو لړ ناوړه کارونو له امله اعدام شوی و.

خلیلي د امان الله خان د حکومت تر ړنګېدا وروسته د سقاو زوی د حاکمیت په بهیر کې د دربار د (سرمنشي) په توګه پر دنده وګومارل شو. بیا یې د سقاو زوی په تاییدي امر د امان الله خان د پلوی په تور ګڼ شمېر کورنۍ له منځه یوړلې. خلیلي د محمد ظاهر شاه په سلطنت کې د ستاینې او د عوامو په اصطلاح د غوړه مالۍ له امله د سفارت او وکالت څوکیو ته ورسېد، د شورویانو پر ضد د جهاد پر مهال، بیا له امریکا څخه پاکستان ته راغی او د پاکستان دکتاتور (ضیاء الحق) ته یې یوه ستاینیزه (مداحیه) قصیده وویل.

د خلیلي له ستاینو سره سره لکه څنګه چې مو دمخه یادونه وکړه، د خپل وخت مشهور تاریخ لیکونکي (کاتب هزاره) او نورو لیکوالو بیا د سقاو زوی د یو لوټمار، غله او وحشي شخص په توګه معرفي کړی دی.

د خلیلي ترڅنګ (صدیق فرهنگ) بیا بل شخص دی چې د کلکاني پر ستاینه یې لاس پورې کړی او د واقعیتونو خلاف یې د هغه توصیف کړی دی.

ځینې اشخاصو دا هڅه هم کړې چې د ځینو مشهورو لیکوالو په نامه جعلي لیکنې جوړې کړي او په هغو کې د سقاو د زوی ستاینه وکړي؛ له غله څخه عیار جوړ کړي او د اسلام د اساساتو له مخالف څخه د اسلام خدمتګار، د

ايران يو مشهور ليکوال او شاعر (احمد شاملو) ته هم همدا ډول يوه ليکنه منسوب شوې، چې په هغې کې د سقاو زوی ستاينه شوې وه، خو د هغه پلويانو ډېر ژر هغه ليکنه جعلي وبلله او دا کار يې د (احمد شاملو) شخصيت او فکر ته يو توهين وگاڼه.

د حبيب الله کلکاني په اړه که له يوې خوا د هغه پلويانو هڅه کړې، هغه پورې داسې القاب او صفات وتړي چې اصلاً هغه کې موجود نه وو، خو ځينو نورو ليکوالو بيا حقيقت نه دی پټ کړی، غلام محمد غبار بيا د ځينو وړو برخو له تائيدونې پرته په ټوليز ډول د سقاو زوی او د هغه پلويان غله او داړه ماران گڼلي او داسې يوه ډله يې بللې چې له تمدن څخه ډېر لرې دي.

د سقاو زوی د تائيدونې په برخه کې په افغانستان کې د شورويانو د واکمنۍ پر مهال، همغږې شويو درېو ډلو؛ جمعيت، پرچم او ستم اکثريت غړو په دې برخه کې گډ دريځ درلود.

دې درېو ډلو که څه هم بېلابېلې ايډيالوژۍ لرلې، خو د پښتنو پر وړاندې يې گډ دريځ درلود، شورويانو ورو ورو (رباني) د (کارمل) په رول کې عيار او (احمد شاه مسعود) يې هم ورسره ملگرۍ کړه. مسعود د جهاد په گرمو کلونو کې له شوروي ځواکونو سره اوربند وکړ او همدا کار يې له هغوی سره د دوستۍ د اثبات او ټينگښت لپاره قوي بنسټ شو. د جهاد په وروستيو کلونو کې رباني روسيې ته سفر وکړ او روسان دې نتيجې ته ورسېدل چې د ډاکټر نجيب الله حکومت ړنگ او واک د رباني او مسعود په مشرۍ اسلامي جمعيت او نورو لږکيو ته انتقال کړي.

تر دې دمخه هم، د کارمل د واکمنۍ پر مهال پوره هڅه وشوه چې د (بچه سقاو) څېره وځلوي او يا يې لږ تر لږه تور رنګ له خلکو پټ کړي. په همدې خاطر يې په تعليمي او تدريسي نصاب کې هڅه وکړه د (سقاو زوی) د تورې واکمنۍ نهه مياشتنۍ دوره له تدريسه حذف کړي. هغه وخت د سقاو زوی په باب عامه ذهنيت دومره حساسيت درلود چې د وخت واکمنو نه شو

کولای، د دې حساسیت پر وړاندې ودرېږي، نو دا یې هم یو غنیمت ګانه چې دا دوره لږ تر لږه د نوي پښت له حافظې څخه لرې وساتي، نو ځکه خو یې د تاریخ مضمون یو زیات شمېر استادانو ته ویلي وو چې د دې دورې پر ځانګړنو بحث مه کوئ او دا دوره په اصطلاح سپینه پرېږدئ، دا کار همغه مهال د یو شمېر پوهانو او تاریخپوهانو د نیوکې سبب شو، له هغې جملې څخه دافغانستان د علومو اکاډمۍ غړي (کاندید اکاډمیسن محمد صدیق روهي) اعتراض وکړ او ویې ویل چې: ((په تاریخ کې سپینه پاڼه نه شته، څه چې پېښ شوي هغه باید ولیکل شي او وویل شي)).

تر (۱۳۵۸ل) کال وروسته بیا تر (۱۳۶۷ل) کال پورې په حکومت کې ستمي، پرچمي او پرديپاله عناصر مخ په بره روان وو، واک او ځواک یې زیاتېده، همدا وخت د حبيب الله کلکاني (بچه سقاو) پټ او ښکاره توصیف، تائید او سپیناوی راڅرګند شو. د ډاکټر نجیب الله د حاکمیت په دوران کې هم سقاو پلوي عناصر له واک و ځواکه راونه غورځېدل، خپل فعالیت ته یې دوام ورکاوه، ان د عظمی صدارت تر مرستیالۍ پورې ورسېدل؛ (محبوب الله کوشانی) د (سازمان انقلابي زحمتکش افغانستان) (سازا) د مشر په توګه د صدارت مرستیال و او په کابل کې یې ښه شان و شوکت درلود، ګوند یې رسمي و او د (میهن) په نامه یې یوه اوونیزه هم خپروله چې ستمي افکار یې نشرول او د سقاوي چلند پلوي یې کوله. دې ډلې او د سقاو نورو پلویانو وخت ناوخت له ډاکټر نجیب الله او د حاکمیت له نورو چارواکو سره پر ځینو مسایلو پټې او ښکاره ناندري هم وهلې. د ډاکټر نجیب الله د حکومت پرمهال ستمي ډلو په تخار او نورو سیمو کې ځانګړي قومي غونډونه او ملبشې هم جوړې کړې. په دې دوره کې که څه هم ستمي عناصر یو څه وپرسېدل، خو د کارمل د واکمنۍ په انډول یې پټ حکومتي او فکري قوت یو څه کنټرول شو.

د ډاکټر نجیب الله حکومت په حقیقت کې د همدې ستمي ډلو (پرچم، ستم، جمعیت، وحدت) او یو شمېر نورو عناصرو له خوا ړنګ شو او د واک د

سوله ييز لېږد لپاره يې د ملگرو ملتو سوله ييز پلان شنډ کړ. کله چې په کابل کې د (رباني) نيمواکه واکمني چلېدله، نو په ځينو عسکري پوستو او دولتي ځايونو کې د بچه سقاو، احمد شاه مسعود او رباني گډ تصويرونه راڅرگند شول، خو د رباني واکمني له داسې ستونزو سره مخ وه چې نه يې شو کولای، د حبيب الله کلکاني تصويرونه زيات او عملونه يې تر ډېر زياته حده تائيد کړي. يوازې دومره يې وکړل چې د کابل په کلکانو کې د هغه په نامه يوه لېسه ونوموي او همدارنگه د هغه د مېرمن (سنگري) فاتحه چې همدا مهال وفات شوې وه، د کابل په خيرخانه مېنه کې د (کاظم اهنګ) او يو شمېر نورو سقاو پلوه عناصرو په حضور کې واخلي. ويل کېږي چې کلکاني د خپل ژوند پر مهال خپله دامېرمن پرې ايښې وه او له هغه څخه جلا شوې وه. اوسنيو سقاويانو هغې ته د ((بي بي سنگري)) او د افغانستان ((ملکې)) خطاب وکړ. کله چې د انتقالي حکومت پرمهال يونس قانوني د پوهنې وزير و، نو د (بي بي سنگري) په نامه يې په کابل کې يوه لېسه هم ونوموله.

کله چې طالبانو له اسلامي جمعيت څخه کابل ونيو او جنگ د کابل شمال او بيا د هېواد شمال ته انتقال شو، نو دا مهال احمد شاه مسعود زياته هڅه وکړه چې حبيب الله کلکانی د جگړې د يوه سپر په توگه وکاروي، طالبان له جنوب څخه د راپاڅېدلي داسې يو لښکر په توگه معرفي کړي چې له دوی څخه پاچاهي نيسي او يو ځل بيا د سقاو تاريخ تکرارېږي. طالبانو سره که څه هم قومي ايډيالوژي مطرح نه وه، خو مسعود هڅه کوله چې دوی په يوه قومي جگړه کې رابښکېل کړي، د طالبانو څلور نيم کلنه دوره هم له جمعيت او ځينو نورو تنظيمونو سره په جنجالونو او جگړو کې تېره شوه، خو پر دې بريالي شول چې د هېواد پنځه نوي سلنه خاوره له تنظيمي ټوپکمارو پاکه کړي. کله چې د طالبانو نظام د بهرنيو ځواکونو په زور ړنگ شو او شماليوالي د هغو د ځمکنيو عسکرو په توگه خپل رول ترسره کړ، نو يو ځل بيا پر کابل داسې اشخاص حاکم شول چې سقاوي خصلت يې درلود. د يادونې وړ ده کله چې پر کابل

د رباني او مسعود نيمواکه واکمني چلېدله، نو دا مهال دوی داسې کارونه ترسره کړل چې کټ مټ د بچه سقاو عملونو ته ورته وو.

د دې خبرې يادول هم په کار دي چې سقاوي کوم فکر نه دی، بلکې يو لړ داسې عملونه دي چې د غلا، لوټ او گټو د پرمختيا پر محور راڅرخي.

همغه مهال يو شمېر ليکوالو د هغې دورې (د رباني او مسعود واکمني) په باب بېلابېلې ليکنې وکړې، دا ليکنې د (سمسور افغان) په نامه يوه ليکوال راټولې کړې او يو کتاب يې ترې جوړ کړ او نوم يې شو: (دويمه سقاوي). پر کتاب باندې سقاو پلوه عناصرو سخت غبرگون وښود، احمد شاه مسعود او نورو پرې هم عکس العمل ښکاره کړ، ان تردې چې هڅه يې وکړه، له دې کتاب څخه هم د خپل ځان په گټه کار واخلي. خو په کتاب کې داسې واقعيتونه وو چې دوی نه شول کولای ټول متن يې خلکو ته ښکاره کړي، له يوې خوا به يې تبليغ کاوه چې موږ ته ولې سقاويان ويل کېږي؛ د نورو له خوا به يې ځان ته د دې اصطلاح کارونه يو سپکاوی گانې او له بلې خوا به يې پلويانو د سقاو عکسونه د مسعود او رباني له عکسونو سره څپول او پر هغو به يې افتخار کاوه. هغه وخت کې هم دا پوښتنه مطرح کېدله چې دوی خپله ځانونه سقاويان بولي او وياړ هم پرې کوي، نو چې بل چا ورته د سقاويانو خطاب وکړ، ولې بيا دا کار بد گڼي؟ ان يو شمېر پښتنو محافظه کارانو او ځانسانو به هم ويل چې دا خو مجاهدين دي، دوی ته بايد د سقاويانو اصطلاح ونه کارول شي. يو شمېر نورو اشخاصو بيا سقاو ته هم د (مجاهد) خطاب کاوه، خو اکثريت هېوادوالو د سقاو زوی مطلق غل گانې او يو بېسواده شخص. پلويانو کې يې هم د غلا، لوټ او تالان خصلت تر ټولو قوي و. سقاويانو د دې پر ځای چې د (دويمې سقاوي) اثر محتويات په علمي ډول رد کړي، د کتاب د راټولونکي د تثبيت په لټه کې شول، زما په شمول يې بېلابېلو ليکوالو ته دا کتاب منسوب کړ، خو تر اخره يې هغه څه خلکو ته څرگند نه کړل چې په دې اثر کې راغلي وو، دوی ونه ويل چې په دې اثر کې دغه راغلي معلومات سم نه دي او سمه بڼه

يې دغه ده. کله چې د طالبانو نظام ړنگ کړای شو، نو سقاو پلوي عناصر بيا پر کابل راشپوه شول، شکل او بڼه يې لږ شان نوې، خو محتوا، خصلت او عمل يې همغه سقاوي ډوله وو. دا نو د درېيمې سقاوي يوه نوې بڼه وه. دوه مياشتې ټول کابل دې اشخاصو ته خوشې و، دوه مياشتې وروسته په اصطلاح (قدرت) حامد کرزي ته انتقال شو. دې ډلو او اشخاصو د بهرنيانو په مرسته نږدې خوارلس کاله پر کابل او نور هېواد خپله ناکنټروله واکمني وچلوله، دوی د حکومت پر حساسو رگونو واکمن وو، دا ځل نو په حکومت کې د قلم، ټوپک، دفتر او سياست په زور غلا پيل شوه. د غلا او فساد کچه دومره پورته شوه چې افغانستان د مالي او اداري فساد له امله د نړۍ په کچه په دويمه او درېيمه پوړۍ کې راغی، سره له دې چې د نظام يا حکومت په سر کې حامد



پخوانی ولسمشر حامد کرزی

کرزي ځای درلود، خو د حکومت د ماشین درنه برخه د همدې ټلوالې په لاس کې وه چې سقاوي خصلت يې درلود. د حامد کرزي په وخت کې د سقاو پلويان د واک په اوج کې واقع وو، خپله جمهور رييس حامد کرزي يو وخت ما (يون) ته

کيسه وکړه او ويې ويل چې: ((زما د حکومت دوه درې کلونه تېر شوي وو، چې (فهيم خان) ماته راغی او ويې ويل چې موږ د حبيب الله کلکاني مړی راوباسو او په شاندارو دولتي مراسمو يې بېرته خاورو ته سپارو او دا زموږ د خلکو غوښتنه ده.)) کرزي صيب وويل: ((ما ورته وويل چې بيا نو طالبانو سره ولې جگړه کوئ؟ طالبانو هم د نجونو مکتبونه تړلي وو او کلکاني هم، طالبان هم د تعليم مخالف وو او کلکاني هم، نو بيا طالبانو سره په څه وران ياست او

جگړه ورسره ولې کوي؟)) کرزي صيب وويل: ((فهيم خان زما خبرو ته د تائيد سر وخواوه او هغه موضوع بيا څه موده غلې شوه.)) د کرزي صيب له دې څرگندونو سره سره سقاويانو د کرزي د حاکميت په موده کې څو ځله هڅه وکړه چې د کلکاني د بيا خښولو مراسم جوړ کړي، د مرنجان غونډۍ بېخ ته څو ځله سره راټول شول، (حفيظ منصور) او ځينې نور ستميان هم په کې ښکارېدل، چغې او شعارونه يې هم ورکول او د کلکاني د بيا خښولو غوښتنه يې کوله.

د کرزي د حاکميت پر مهال وخت پر وخت سقاوي عناصرو هڅه کړې چې د سقاو زوی د هلوکولو له بيا خښونې څخه يوه سياسي او جنجالي موضوع جوړه کړي، داسې انگېرل کېدله چې دوی به يې د بيا خښولو هڅه وکړي او مخالفين به يې مخنيوی کوي، دې کې به جنجال جوړ شي او ملک به له بېشباتۍ سره مخامخ شي، په دې ډول به يو ځل بيا يوه بله گډوډي يا سقاوي جوړه شي. د کرزي د واکمنۍ پر مهال يوه ورځ له ولسمشر کرزي سره د يو شمېر ځوانانو، مدني ټولنو او فرهنگيانو ملاقات و، په دې ملاقات کې هم يو شمېر سقاو پلوه عناصرو هڅه وکړه چې کرزي صيب ته دا موضوع ياده کړي، خو د خبرو چانس ورته برابر نه شو. د کرزي صيب د واکمنۍ پر مهال دې ډول خلکو په حکومت کې دومره واک و ځواک درلود چې چا د سقاو زوی پر ضد د بيان د ازادۍ حق هم نه درلود.

گل اغا شېرزی چې ډېر مهال د ننگرهار والي و، د خپل ولايت د تصدۍ پر مهال يې د سقاو زوی نوم لکه څنگه چې د هغه ظرفيت و، په همغه شکل يې ياد کړی و، دې کار په کابل کې واکمني سقاو پلوه ډلې دومره په غوصه کړې چې گل اغا شېرزي غوندې سپری يې هم بښنې غوښتلو ته اړ کړ. دې حالت همداسې دوام وکړ، خبره د ډاکټر غني جمهوري رياست ته راورسېده. دا مهال چې حکومت په رسمي ډول له سقاو پلوه ډلو سره نيمايي شوی و او دې ډلو اجرائيه رياست د يوه بنسټ په توگه خپل پوځ ملاتړی گاڼه، نو د کلکاني د بيا

خښونې موضوع يې يو ځل بيا راگرته کړه. د غني حکومت چې هسې هم له پيله کمزوری و، د ډېرو سياسي، قومي او سيمه ييزو بحرانونو تاب يې نه درلود، نو ځکه خو د کلکاني پلويانو دا وخت د خپل هدف لپاره ډېر مناسب وگاڼه، لومړی يې څو پرلپسې خپلمنځي غونډې وکړې او بيا يې له حکومته، په تېره بيا له جمهور رييس (غني) څخه وغوښتل چې د يوه فرمان له لارې د کلکاني خاورې يا د دوی په اصطلاح جسد په ډېر اعزاز سره په رسمي او دولتي تشریفاتو بيا خاورو ته وسپاري. ډاکټر غني د دوی غوښتنو ته غاړه کېښوده، البته له بيا خښولو سره يې مخالفت هم ونه ښود، ويې ويل چې خپلې سيمې ته يې یوسئ، مخالفت يې نه کوم، خو فرمان هم نه ورکوم، په پيل کې د کلکاني پلويانو داسې اوازې اچولې وه، چې د بيا خښونې مراسم يې په کلي کې ترسره کېږي او هدف يې دا و چې په دې ډول له غني څخه فرمان ترلاسه کړي. دا مهال د سقاو پلويانو داسې اوازې هم اچولې وې چې که غني فرمان ورکړي، که ور يې نه کړي، عبدالله به دا فرمان ورکړي، ځکه چې هغه خو هم د حکومت اساسي برخه ده، داسې راپورونه هم وو چې د (مجيب رحيمي) په نامه يو کس چې د عبدالله عبدالله وياند هم دی، يو فرمان ليکلی، پنځه مادې لري، په عبدالله يې لاسليک کړی او په هغه کې يې په اعزاز سره د سقاو زوی د بيا خښونې امر شوی دی. دا فرمان عملي ډگر ته راونه ووت، خو عبدالله عبدالله څو ځله په ډاگه د سقاو او سقاويانو پر پلوۍ څرگندونې وکړې. غني د پړانگ او پاڼ تر منځ و، له يوې خوا اکثريت پښتانه او د سقاو زوی نور مخالفين خفه کېدل او بلې خوا ته (محدود)، خو فعال او زورور اشخاص وو. يو زيات شمېر ملتپالو، هېوادپالو افغانانو او د ارتجاع ضد قوتونو حکومت ته گواښ وکړ چې د کلکاني تائيد، د غلا، لوټ او انارشۍ د تائيد مانا لري او د افغانانو په ذهن کې يو ځل بيا د تېرو ناخوالو تداعي کوي، دا کار په ټولنه کې عامه نفرت راپاروي او هېواد يو ځل بيا له گډوډۍ سره مخامخوي، دا هغه خلک دي چې په ژوندوني هم په ټولنه کې د گډوډۍ سبب شوي وو او تر

ژوند وروسته يې د مړي را ايستل يو ځل بيا ټولنه له بحران سره مخامخوي. په حکومت کې د ملي امنيت شورا د دفتر مشر او د جمهور رييس سلاکار (حنيف اتمر) په گډون اغېزمنو اشخاصو هم جمهور رييس ته د ولس دا پيغام ور رسولي و.

يوه ورځ ښاغلي حنيف اتمر ماته زنگ وواژه او ويې ويل: ((ولسمشر وايي: په اوياوو کلونو کې به هم له ما څخه څوک دا ډول فرمان وانخلي، هو د مړي له ښخولو سره يې مخالفت نه لرم، هغه يې خپل کار دی خو زه فرمان نه ورکوم)). اتمر صيب ماته وويل چې تاسو خپلو ملگرو او نورو دوستانو ته ووايئ چې دا موضوع مه جنجالي کوئ. ما ورته وويل: ((موږه سوله ييز خلک يو، نه چا سره جنجال کوو او نه چاته اجازه ورکوو چې په داسې خاورې شويو مړو هېواد له يوه بل جنجال سره مخامخ کړي)).

تر دې دمخه ما (يون) ته په کابل کې د ملگرو ملتونو د مرستو دفتر (يوناما) يو تن استازی او څو نور بهرني ژورنالېستان راغلل او په دې باب يې ما سره خبرې وکړې، ما ته يې وويل چې حکومتي اشخاص او ځينې سياسي ډلې غواړي د حبيب الله کلکاني (بچه سقاو) مړی بيا راوباسي او بيا يې خښ کړي، دوی زياته کړه: موږ تشويش لرو چې حکومت کمزوری دی، حالات به کنترول نه کړای شي، پښتانه، يو شمېر هزاره گان او نور مخالفان به د سقاو زوی پر ضد راپاڅي او ملک به له بحران څخه مخامخ شي، دوی وويل: ((که حکومت د هغو خبره مني، پښتانه به خفه شي او که يې نه مني هغوی حکومت ته ستونزې راولاړوي)). ماته يې وويل چې ستا نظر په دې برخه کې څه دی، څه کولای شې چې دا مشکل حل شي او حکومت له دې ننگونې خلاص شي؟ ما ورته وويل: ((زه يو عادي افغان يم، د يوه افغان په توگه د هر ډول گډوډۍ مخالف يم، نو هڅه بايد وشي چې د عام ولس احساسات راونه پارول شي او بله خبره دا ده چې که موږ يو ځل د تاريخي مړو بيا خښونې ته ورستانه شو، نو ډېر زيات نور مشکلات به پيدا شي، ښه به وي چې پر تېرو مړو تاريخ قضاوت

وکړې او موږ پر حال او راتلونکي فکر وکړو.)) ما (يون) د (يونا) استازي ته وويل: ((ښه به وي چې تاسو د حکومت پر هغو مشرانو فشار راوړئ چې د دې مړي تر شا ولاړ دي، د يوه مړي په خاطر دې نور افغانان نه وژني او گډوډي دې نه جوړوي.))

دا خبرې هم تېرې شوې، څه موده وروسته د ښار بېلابېلو واټونو کې باينرونه بند شول او په هغو کې ليکل شوي وو: ((يازده سنبله روز به خاک سپاری دوباره امير حبيب الله، خادم دين رسول الله)) په ځينو نورو کې ليکل شوي وو: ((روز به خاک سپاری امير حبيب الله کلکانی و يارانش)) ځينو ځايونو کې د کلکاني له عکسونو سره د احمد شاه مسعود او رباني گډه عکسونه هم چاپ شوي وو، په حکومت کې د اشرف غني له برخې سره د سقاويانو خبرې



د کلکاني او د هغه د ملگريو د احتمالي جسدونو تابوتونه

کومې نتيجې ته ونه رسېدې او دوی خپلو ټولو پلويانو ته اعلان وکړ چې موږ به وسلې راوباسو او دا کار به په زور ترسره کړو، د هغو کسانو په ډله کې چې د وسلو راکښلو گواښ او سپارښتنه يې کړې وه، قومندان گل حيدر، حفيظ منصور او نور شامل وو. د هغوی دا نظامي گواښ او د جگړې احتمال له ټلوېزيونونو او نورو رسنيو څخه هم خپور شو. هغوی

همداسې وکړل، په عيدگاه جومات کې يې (دولس، ديارلس) تابوتونه کېښودل له خاورو او يا هم احتمالي هلوکوي يې ډک کړل، پر هر تابوت يې يو نوم وليکه.

په عيدگاه جومات کې يونس قانوني، د عبدالله وياند (رحيمي) او د جمعيت گوند يو شمېر سقاو پلوه اشخاص راغلي وو، قانوني وويل چې دی دلته د تحمل د کلتور د عامولو په خاطر راغلی دی، خو دلته يې اصلي سقاوي خصلت معلوم شو. له عيدگاه جومات څخه يې تابوتونه پورته کړل او د (شهرارا) د تاريخي غونډۍ پر لوري يې حرکت وکړ، د خلکو گڼه گڼه او لېوالتيا ډېره کمه وه، ټول ښار د سقاو زوی د واکمنۍ په شان وحشت، دهشت، رسمي او نارسمي ناقانونه وسلوالو نيولی و، د يادونې وړ ده چې د سقاو زوی چې کوم لومړنی ښوونځی سوځولی و، هغه هم په همدې غونډۍ کې واقع و او دا د نجونو يو لومړنی ښوونځی و. کله چې د شهرارا غونډۍ ته نږدې شول، د جنرال دوستم پلويانو او د سقاويانو تر منځ ډزې تبادله شوې، تابوتونه پر ځای پاتې شول او خلک په منډه شول. دوستم ته يو شمېر ازبکانو ويلي وو چې دلته د ازبکانو د څو تاريخي شخصيتونو مړي ښخ دي او د کلکاني مړي ته بايد دلته د خښېدو اجازه ور نه کړای شي.

دوستم پر خپله خبره ټينگ و او د کلکاني او د هغه د انډيوالانو فرضي او خيالي جسدونه په تابوتونو کې پر سرک پاتې شول، دا داسې مړي وو چې هېڅ ژوندي يې نه خپره او نه هم هډوکي وليدل. د شپې له خوا څو عسکري قطعات



په توره شپه کې خاورو ته د کلکاني او د هغه د ملگريو د احتمالي جسدونو بيا سپارنه

په دې پلمه چې د دواړو خواوو تر منځ فاصله رامنځته کوي چې يو بل سره

وسلواله نښته ونه کړي، هلته ولېږل شول او همدا مهال يې دوستم ته يو شمېر اشخاص لکه؛ قومندان الماس، يوسف اعتبار او نور د عذر او بښنې لپاره هم ورلېږلي وو، د اشرف غني د ټيم په استازی (معصوم ستانکزی) هم ورسره ملگری و او په اصطلاح خپل ملي (!) مسولیت يې ادا کاوه. د دوستم او کلکاني د پلويانو ترمنځ دريو تنو ته مرگ ژوبله هم واوښته، خو کله چې هلته حکومتي ځواکونه ورسېدل، د کلکاني د پلويانو لپاره يو څه فضا خلاصه شوه او د شپې ناوخته يوه بجه يې مخکې تر مخکې کيندل شويو قبرونو کې تابوتونه کېښودل، په تياره کې يې پرې خاورې واړولې او په دې ډول د سقاو زوی ته منسوبې احتمالي خاورې له نورو خاورو سره يو ځای شوې.

د نجات څلي د بيا جوړونې لومړنۍ هڅې او متواترې غونډې

لکه څنگه چې دمخه مو يادونه وکړه، د نجات څلي د بيا جوړونې لپاره خو فکر او نظر د څلي تر پنگولو لږ وروسته مهال او بيا تر هغه څو کلونه وروسته وختونو کې هم موجود و، خو دا نظر او فکر يوازې د يوه ارمان، فکر او نظر په توگه وو، عملي ډگر ته تردې دمه نه وو داخل شوي، خو کله چې د سقاو زوی جسد ته منسوبې خاورې يو ځل بيا خاورو ته وسپارل شوې او د هغه د پلويانو وحشت، دهشت کابل ښاريانو او نورو هېوادوالو محسوس کړ، نو يو ځل بيا پر ښار باندي د همغې لومړۍ سقاوۍ تصوير راژوندی شو، د اکثريت هېوادوالو احساسات راوپارېدل او د مقابل ځواب په لټه کې شول. په بېلابېلو ځايونو کې د اعتراضې غونډو جوړول پيل شول چې دلته يې ځينو ته نغوته کوو.

۱- په ژوندون ټلوېزيون كې لومړنۍ غونډه:

كله چې د جنرال دوستم د پلويانو او سقاويانو تر منځ كړكېچ زيات شو او عام پښتانه هم د سقاو زوى د بيا خښونې په باب په غوصه وو، نو دا مهال د يو شمېر مدني ټولنو، سياسي حركتونو او قومي شوراگانو مشران او استازي ژوندون ټلوېزيون ته راغلل او دلته د دې مسلې پر وړاندې د خپل غبرگون ښودلو په نيت سره جرگه شول. نږدې دوه سوه تنه بېلابېل مشران به وو، د ولسي جرگې



په ژوندون ټلوېزيون كې خاورو ته د كلكانې د احتمالي جسد د بيا سپارنې پر وړاندې
د مدني ټولنو غونډه

يو شمېر وكيلان، لكه؛ جبار قهرمان، حميدزى لالى، قيص حسن، همايون همايون، يو شمېر مشاور وزيран او د بېلابېلو قومونو استازي هم په كې شامل وو.

جرگې تقريباً تر دوه ساعته بحث وروسته پرېكړه وكړه چې كه حكومت د كلكانې د مړي لپاره فرمان وركړ او يا يې د دې خلكو ملاتړ وكړ، نو موږ به د حكومت پر وړاندې سخت غبرگون وښيو او همدارنگه كه چېرې د كلكانې پلويانو حكومت وگواښه او عام نظم يې اخلال كړ، نو موږ به د حكومت ملاتړ كوو او د دې خلكو پر وړاندې به ټينگ غبرگون ښيو. يو نظر په كې دا هم و چې دوستم د سقاويانو پر وړاندې ولاړ دى، پر پښتنو يې غبر كړى چې ملاتړ يې وكړي، نو اول بايد لار شو دوستم ته د هغه ملاتړ وكړو، بيا به بېرته ژوندون

ټلوېزيون ته راشو او بيا به د سبا مظاهري يا غونډې په باب همدلته پرېکړه کوو. قيص حسن څو شپې وروسته خپل کور ته لاړ، همایون غوښتل چې سباني غونډه يا مظاهره پر سمتونو وېشي او هر څوک بايد له يوه سمته خلک خبر



په آيينې ټلوېزيون کې د مدني ټولنو او د ولس د يو شمېر استازيو خبري کنفرانس

کړي، خو د ډېر غوڅ غبرگون ښودلو اراده يې نه درلوده، په پای کې خبره په دې غوټه شوه چې ټول د دوستم کور ته ورشي.

لالی او قهرمان چې لا له وړاندې له دوستم سره د شخصي انډيوالۍ تار لري، دې وړاندیز ته هرکلی ووايه، ماښام ناوخته و چې له ما (يون) پرته نور ټول د دوستم کور ته ورغلل، ما د دوستم پر ماضي او اوسني تاريخ او د هغه پر سياسي چلند خپلې نيوکې درلودې، نو ځکه هلته ورنغلم، دوی ټولو هلته د دوستم له نظر څخه ملاتړ څرگند کړ او هم يې سقاويانو ته د احتمالي انارشۍ د جوړولو په باب گوتڅلېنه وکړه. دوی له (اينې ټلوېزيون) څخه په ژوندۍ بڼه په همدې اړه يو خبري کنفرانس هم ورکړ.

د شپې لس نیمې بجې همدا اشخاص بېرته ژوندون ټلوېزيون ته راغلل او يوولس بجې يې په ژوندۍ بڼه له ژوندون څخه خبري کنفرانس ورکړ. سره له دې چې ټول کسان په سټډيو کې نه ځايدل، خو څه ودرېدل او مشرانو ته مو څوکۍ برابرې کړې، همایون همایون، جاوېد دلاور، جبار قهرمان،



په ژوندون ټلوېزيون کې د مدنی ټولنو او د ولس د يو شمېر استازيو خبري کنفرانس

حمیدزي لالی، ما (یون) او ځینو نورو اشخاصو خبرې وکړې او ټولو له حکومتو وغوښتل چې د انارشۍ مخه ونیسي او د کلکاني پلویانو ته یې گواښه وکړه چې بېخایه حرکتونه ونه کړي او ملي ثبات ته گواښ پېښ نه کړي. په دې خبري کنفرانس کې دا اعلان هم وشو چې سبا سهار (۸) بجې باید مطرح هېوادوال ژوندون ټلوېزيون ته تشریف راوړي چې یا د مظاهري او یا د لویې غونډې په باب پرېکړه شي. څرنگه چې دا خبري کنفرانس د شپې ناوخته



په ولسي جرگه کې د ولس استازي عبدالجبار قهرمان او حمیدزی لالی

خپور شو، نو ډېرو خلکو ته پیغام نه و رسېدلی، سبا سهار ځینې خلک راغلل، د ژوندون په انگرې کې کېناستل، خو هغه خلک چې د شپې تر ټولو زیات گرم

وو، سهار بیا تر ټولو زیات ساړه وو. حمیدزی لالی خوب وړی و، په تېلفون مې راپاڅوه، جبار قهرمان هم یوولس بجې تشریف راوړ او نور مشران هم همدارنگه پر وخت راونه رسېدل، د ژوندون جرگه خونه کې مو غونډه پیل کړه، غونډه د کمیت له پلوه کمه او د کیفیت له پلوه ښه وه، ځینو تکراري اشخاصو او ځینو نویو اشخاصو په کې خبرې وکړې، خو د خبرو کیفیت یې ښه و، حمیدزی لالی په کې په زړه پورې او ډاډمنې خبرې وکړې. دې غونډې ولسي روحیه پیاوړې کړه او ورو ورو په مرکز او ولایتونو کې د غونډو د جوړېدو لړۍ پیل شوې.

۲- په مرکز کې غونډې:

کله چې په ژوندون کې دوه غونډې او یو خبري کنفرانس ترسره شول، نو ورو ورو نورو ځایونو کې هم د غونډو د جوړولو حرکتونه پیل شول. یوه غونډه په شش درک کې چې ویل کېږي د جنوب ختیز زون شوراگانو او یا هم د مدني ټولنو د همغږي دفتر دی، جوړه شوه، په دې غونډه کې د جنوبي ولایتونو پر شوراگانو سربېره د ختیزو ولایتونو د شوراگانو او همدارنگه د لوی کندهار د شوراگانو استازو هم گډون کړی و، د کمال ناصر اصولي په وینا چې د ده او نورو مشرانو وړاندیز دا و چې د حبیب الله کلکاني د پلویانو پر وړاندې تر ټولو ښه ځواب دادی چې موږ د کابل ښار د لاهوری دروازې په سیمه کې د (نجات منار)، چې د کلکاني د ماتې په ویاړ جوړ شوی و، یو ځل بیا له سره جوړ کړو، ټولو دا وړاندیز ومانه او ویې ویل چې د دې کار د پیل لپاره باید سلا مشورو ته دوام ورکړو. د یادونې وړ ده چې کمال ناصر اصولي تر دې دمخه هم ورته نظر درلود، پر (۱۳۹۰ل) کال یې د وخت د اطلاعاتو کلتور وزیر (سید مخدوم رهین) او بیا تر هغه وروسته نورو اړوندو اشخاصو سره هم په دې باب خبرې اترې کړې وې، خو کومې غوڅې او عملي نتيجې ته نه و رسېدلی، د اصولي په وینا اوس نو د دې کار لپاره مناسب وخت دی، تر دې غونډې وروسته د

ولسي جرگې د غړي (نذير احمدزي) په کور کې څو متواترې غونډې وشوې، نږدې پنځه غونډې چې هرې غونډې د کميت او کيفيت له پلوه خپل خپل وزن درلود او د هېواد ډېرو مخورو شخصيتونو په کې گډون کړی و، دا غونډې په رسنيو کې نه خپرېدې، نو ځکه خو په کې د ازاد بحث چانس زيات و، د دې ټولو غونډو مرکزي او اساسي ټکي همدا وو چې د (نجات خلی) بايد له سره جوړ او په دې برخه کې عملي گام پورته شي. د ټولو غونډو اجنډا، محتوا، شکل، پيل او پای يو شان و، هره غونډه به د قران کریم د څو مبارکو ايتونو په تلاوت پيل شوه، وکيلانو، مشرانو، ځوانانو او مخورو به په ترتيب او تفصيل



د حاجي محمد نذير احمدزي په کور کې د ولسونو د مشرانو غونډه

سره خبرې وکړې، تېر تاريخ، خپلې تورې، تېرې جگړې او خپل غيرتونه به يې بيان کړل، کله چې به د ماښام د لمانځه وخت راورسېد، ټول به سترې شول، دعا به وشوه او غونډه به له کومې عملي نتيجه پرته پايله ورسېده. کله کله به مالي او فرهنگي کميسيونونه هم وټاکل شول چې له ښاروالۍ او کلتور وزارت څخه د خلې د بيا جوړونې جواز ترلاسه کړي، خو کله چې به بله غونډه جوړه شوه، خبره به بيا له سره پيل شوه، دا غونډې دومره تکراري شوې چې نور يې نو د فکر د خاوندانو زړونه راتنگ کړل. زه (يون) يوازې په لومړۍ غونډه کې چې په شش درک کې جوړه شوې وه، نه وم، په دې پاتې نورو پنځه واپو

غونډو کې حاضر وم، د لومړۍ غونډې جريان هم راته معلوم و دې نورو غونډو له متحدالمال خبرو پرته نوره لاسته راوړنه نه درلوده. خبره څلورمې غونډې ته ورسېده، په درېيمه غونډه کې فيصله وشوه چې څلورمې غونډې ته

د نذير احمدزي په کور کې د ولسونو د مشرانو غونډه



به د څلي د جوړونې نقشه، اقتصادي امکانات او جواز ټول حاضر وي او نور به کار پيلوو. کله چې څلورمه غونډه د معمول په څېر پيل شوه، خبره بيا په همغه صفري نقطه کې وه. دا ځل ما اعتراض وکړ، ما وويل دا خو په همغه نقطه کې يو چې پر لومړۍ ورځ په کې واقع وو، تر دې دمخه چې زه څلورمې غونډې ته راشم، د بي بي سي تکرره خبريال (ډاکټر داود جنبش) راته وويل چې د ميزان (۲۳) مه د نادر خان له خوا د کابل دفتحې ورځ ده، نو که تاسې لويه غونډه جوړوئ، پر همدې ورځ يې ونيسئ، ښه به وي. د جنبش صاحب وړانديز زما خوښ شو. کابل کې مې د غونډې يو تن چلوونکي (عبدالرشيد ايوبی) ته زنگ وواهه چې زه له جلال اباده پر لاره يم، غونډې ته درځم، خو که پر ما ناوخته شو، نو زموږ وړانديز دادی چې عمومي غونډه بايد د ميزان پر درويشتمه، چې د کابل د فتحې ورځ ده، جوړه شي او هملته بايد د نجات څلي ډبره کېښودل شي. له نېکه مرغه زه هم غونډې ته ورسېدل، خو لږ ناوخته. ايوبی صيب غونډې ته زما وړانديز اورولی و، خو ما خپل وړانديز يو ځل بيا تکرار کړ او ومې ويل چې نور بايد پر عملي کار لاس پورې کړو. ما پسې

ايوبي صيب پورته شو ويې ويل د خلي نقشه جوړه ده (په پنسل باندې يو څو خطونه كښل شوي وو) هغه يې ښكاره كړه او د پيسو په باب يې وويل چې لومړنۍ پيسې چې هر چا هر څومره وركړې، تر هغه وروسته نورو ټولو پيسو ته زه تيار يم، هېڅ تشويش مه كوئ، زه بيا ورپورته شوم چې ايوبي صيب! د دې حساب او كتاب مو كړۍ، كه هسې ژمنې كوئ؟ زما د محاسبې له مخې هغه خلی چې موږ غواړو هغه بايد تر (پنځوس مترو) لوړ وي او لږ تر لږه (پنځه لكه ډالر) لگښت پرې راځي، ما هلته پر ټولو غږ وكړ چې گورئ هغومره ژمنه وكړئ چې له وسه مو پوره وي، يو شمېر نورو هم ژمنې وكړې، خو د ايوبي صيب ژمنه تر ټولو زياته او لوړه وه او او خبره لكونو ډالرو ته رسېده.

د همدې غونډې په بهير كې ځينو كسانو يادونه وكړه چې په دې برخه كې بايد له ولسمشر سره وكتل شي، د هغه نظر هم مهم دی، د قومونو او قبايلو چارو او د اطلاعات او كلتور وزارت له وزيرانو سره هم ملاقاتونه وشي. دا مو هم خپل خلك دي، كمال سادات چې د كلتور وزارت د ځوانانو معين و، هم حاضر و، هلته ما بيا اعتراض وكړ چې نور د خبرو وخت تېر شوی، حكومت دومره بې

د نذير احمدزي په كور كې د ولسونو د مشرانو غونډه



كفايته دی چې خپل ځان نه شي راټولولای، نور هم كه د هغو په هيله كېنو هېڅ شی نه شو ترلاسه كولای، خو د جمهور رييس يو مشاور ښاغلي (خيال محمد حسيني) له حكومت سره پر خبرو ټينگار كاوه، ما يو بل وړانديز هم

وګړ او هغه داسې چې هر څوک هر ډول کار کولای شي، هغه دې وکړي؛ که څوک امکانات راتلولولای شي، هغه دې پیدا کړي، که څوک جواز اخیستی شي، هغه پسې دې لاړ شي، که څوک له جمهور رییس سره کتلاي شي، هغه سره دې وگوري، که څوک کار کولای شي، عملي کار دې وکړي، خو یو کار به بل ته نه معطلوو چې وخت کم دی. لنډه دا چې د دې څلورمې غونډې په پای کې پرېکړه وشوه چې پنځمې غونډې ته باید هر څه تیار وي او نوره هېڅ خبره باید په کې پاتې نه وي.

د پنځمې غونډې وخت هم راوړسېد، بیا هم خبره همغه زړه په زړه وه، تکراري خبرې وې او هېڅ ډول پرمختګ په کې نه و، دا نو داسې یو مهال دی چې د میزان (۲۳) مې ته یوازې یوه اوونۍ پاتې ده، په ولسي جرګه کې د لوګر وکیل (زمرګ پادخوايي) پاڅېد او ویې ویل چې راتلونکې دوشنبه چې د میزان له (۱۹) مې نېټې سره سمون خوري په (خلیج هوتل) کې غونډه ده، هلته ټول راشئ، هغه وویل که څه هم زه قومي مسایلو سره علاقه نه لرم، خو بیا هم ستاسو د دې حرکت ملاتړ کوم، ما بیا نوبت واخیست، ما وویل موږ بیا هم په صفرې نقطه کې یو، همغه د لومړۍ ورځې خبرې دي، دا سیمینار دی که داسې یوه جرګه چې غوڅه نتیجه ورکړي، نه جواز واخیستل شو، نه پیسې درک شوې، نه کوم بل کار وشو، هېڅ ډول پرمختګ نه شته، که په دې سرعت روان یو، کال دا وخت به مو هم همدا حال وي. زما خبرې پر ډېرو ښې ونه لگېدې، خو تر دې دمخه د لویې پکتیا د توتاخېلو د قوم په استازۍ د (احمد گل توتاخېل) په نامه یو تن پورته شو، ویې وویل: ((ورورنو! دا وړۍ نه شړۍ کېږي، یو هغه غړولي او بل دا غړ، زه د حاجي عبدالباري منگل په استازۍ وایم چې هر ډول مالي مرستې ته حاضر دی او بل که غواړئ دا کار خلاص کړئ، یون صیب ته یې وسپارئ، دا داسې یو سړی دی چې یو کار یې سر ته نه وي رسولی، پرېږدي یې نه، وگورئ د تذکرو مسئله یې چې یوه حد ته ونه رسوله، پرې یې نه ښوده، موږ او تاسې نه کارونه همداسې پاتې کېږي، یو یې پر یوه سپارو بل

يې پر بل ۰۰))



د حاجي محمد نذير احمدزي په کور کې د غونډې يوه څنډه

ماد وروستی
نتیجې په توگه
ورته وویل چې
نورې خبرې نه
کوو که څوک
غواړي څلی جوړ
کړي، نو راتلونکې
سه شنبه دې، چې
د میزان له
(۲۰)مې نېټې سره

سمون خوري، ژوندون ټلوېزيون ته راشي، نه د څلي جواز ته ضرورت شته او نه بل څه ته، کله چې دوی دا څلی وړانوه، دوی له موږه اجازه واخيسته؟ اوس يې چې موږ جوړوو، نو د دوی جواز ته هم اړتيا نه شته. ځينو پر جواز ټينگار کاوه، موږ وويل څوک چې پر جواز ټينگار کوي هغه دې جواز پسې لاړ شي، موږ خپل کارونه پيلوو، بل دا خو نوی منار نه دی چې موږ يې جواز ته اړتيا ولرو، پخوانی منار دی، يو ځل بيا يې له سره جوړوو.

غونډه پر همدې خبرو پایته ورسېده، خلک رخصت شول، زه (يون)، نذير احمدزی او رشید ایوبي په یوه موټر کې کښاستو او ومو ویل چې لاړ شو د څلي ساحه په عملي ډول وگورو. په موټر کې راته ایوبي صیب او احمدزي صیب وویل چې؛ (يون) صیب به راسره په شپاړس اولس مترو قانع نه شي چې دا کار ژر خلاص شي، ما وویل تر پنځوسو نه راتیتیرم، دوی وویل لږ ښه شه، د دوی اصلي هدف خو لا تر دې هم ټیټ (دولس) متره و، ما وویل: دا خو ډینلک دی، څلی خو نه دی، دوی وویل: پخوانی څومره و؟ ما وویل پخوا

خو دومره وسایل نه وو چې لوړ ساختمان پرې جوړ شي. لاهوری دروازي يانې د نجات منار اصلي ځای ته ورسېدو، پخوانی ځای مو وکوټ، د څلورلارې منځ نقطه مو انتخاب کړه، ساحه لویه وه، موټرو ته یې هم مزاحمت نه پېښوه، دوی نور لاپل خپل کار پسې او زه خپل دفتر ته لاړم.

په ژوندون کې د ملي نجات ورځ

د میزان پر (۲۰)مه نېټه د سه شنبې ورځ ماسپينين مو په ژوندون ټلوېزيون کې د لويې غونډې لپاره ترتيبات پيل کړل. د احمدزي صيب په کور کې مې يادونه کړې وه چې که څوک رښتيا هم غواړي ځلې جوړ کړي، نو د سه شنبې ورځې پر ماسپينين دې ژوندون ته راشي. د پنځمې غونډې پر مهال د خوست يو مخور ښاغلي (جنرال همت) راته وويل: ((يون صيب! زه په ښاروالۍ کې يو څوک پېژنم، که ستا خوښه وي، زه به هغه پخوانۍ نقشه يا د منار ځای ترې راواخلم.)) همت صيب درې ورځې په ښاروالۍ کې گرځېدلی و، چا ورته نقشه او جواز په لاس نه وو ورکړي، اخر د ښاروالۍ کوم مسؤل ورته ويلي وو، چې څه وروړه دا حساسه سياسي موضوع ده، موږ ته غمونه مه گوره، ځی خپل کار کوئ، نه درباندي موږ کار لرو او مه تاسې څه غواړئ، خپل کار شروع کړئ، څوک مو مخه نه نيسي. همت صيب ماته وويل، دغسې وايي، ما ورته وويل د چهارشنبې ورځ هم عاشورا ده، رخصتي ده، پنجشنبه هم موږ ټلوېزيون کې غونډه لرو، د جمعې ورځ هم هغه لويه غونډه ده، نو څه وخت به نقشه ترلاسه کړو؟ بيا مې ورته وويل: تاسو نورې نقشې پسې مه گرځئ، تاسو د ښاروالۍ له ماسټر پلان څخه ماته يوازې د لاهورۍ دروازې د څلور لارې نقشه راپيدا کړئ چې موږ د هغې له مخې د څلور لارې د سقل يا تقاطع مرکز معلوم

کړو. هغه وويل ماستر پلان کې مې تيار ملگری دی، هغه ته به ووايم، خو رنگه فوټو کاپي به کله ممکنه وي؟ ما وويل فوټو کاپي يې څه کړې، ټلېفون کې يې عکس واخله او رابې وړه، د سه شنبې ورځې ماسپښين مهال و، د تدارکاتي غونډې لپاره د لويې پکتيا له شوراگانو څخه يو څو تنه نور دوستان هم راغلي وو، چې همت صيب له خندا ډکه خوله زما دفتر رانوته، ويل يې يون صيب شی خو مې ترلاسه کړ، خپل ټلېفون کې يې له ماستر پلان سره سمه نقشه راوښوده، ژر مې د ده له ټلېفون څخه خپل ته کاپي کړه، په هغې کې د تقاطع نقطه په ښه ډول تثبیتدلای شوه.

نقشه په دې ډول وه:



ما د (همت صيب) له (همت) څخه مننه وکړه او ډېر خوشاله شوم، دا مهال نږدې دېرش تنه معذور شخصيتونه او ځوانان راغلل او په ژوندون کې مو د پنجشنبې د ورځې او همدارنگه د ميزان د (۲۳) مې نېټې د ورځې په وياړ د لويې غونډې لپاره ترتيبات پيل کړل، ټول زما له نظر سره موافق وو.

د جنوبي قومونو د يووالي شورا مشران، د ځاځيو د قوم مشران، ښاغلی صمد ځاځی، بيدار ځاځی او نور مشران هم حاضر وو. ومو ويل چې د پنجشنبې ورځې لپاره بايد لږ تر لږه (۸۰۰ - ۱۰۰۰) کسان غونډې ته راوبولو. په دې غونډه کې به د نجات منار د ارزښت او جوړښت په باب بحث وکړو او دا به د

لويې غونډې لپاره يوه پيلامه وي. د غونډې پر هر برخوال به غږ وکړو چې لويې غونډې ته لږ تر لږه لس لس تنه ځان سره راولي، په دې ډول به لويه غونډه زرگونو کسانو ته پورته شي. د سه شنبې ورځې په غونډه کې مو پرېکړه وکړه چې د پنجشنبې ورځې غونډې ته به مخور شخصيتونه او قومي مشران خبروو، دې سره مو د دې غونډې لپاره يوه ټلوېزيوني (پرومو) جوړه کړه، په دې پرومو يا اعلان کې د غازي محمد نادرخان، مارشال شاه ولي خان او وزير محمد گل خان مومند عکسونه وو، دا مو ټلوېزيون ته د نشر په خاطر ورکړه او



ساعت کې يو ځل يا دوه ځل خپرېده. د چهارشنبې ورځ مو بيا غونډې ته ترتيبات ونيول. د عاشورا ورځ وه، رخصتي هم وه او زموږ لپاره ښه فرصت و، د يادونې وړ ده، هغه غونډه چې (زمرک پادخوابي) يې يادونه وکړه هغه هم بېلابېلو عواملو له امله باد يوره، خپله کوربه هم لادرکه شو، نو د ځلي لپاره د عامه پوهاوي او ښه ترتيب لپاره د داسې يوې لويې غونډې جوړېدو ته ډېره اړتيا وه. د چهارشنبې پر ورځ د عبدالرشيد ايوبي په گډون يو شمېر نور دوستان هم راغلل چې د عمومي يا لويې غونډې په باب ترتيبات لاپسې قوي شي. هر چا د ډېرو خلکو راوستلو ټټر واهه، خوماته چې تر بل هر چا زياته د داسې غونډو جوړولو تجربه وه، د ژمنو او عمل ترمنځ راته څرگند توپير ليدل کېده، نو ژر مې يو جدول جوړ کړ، جدول په دې ډول و.

گڼه	نوم	شخص يا بنسټ	د کسانو احتمالي شمېر	لاسليک	کتني

ټولو هغو کسانو چې ژمنه کوله، لاسليک مې هم ترې اخيسته، چاچې دوه زره کسان ويل، ما زړه کې دوه سوه حسابول او چا چې دوه سوه ويل هغه مې (۲۰) محاسبه کول. بيدار ځاځي د (دوه زره تنو) راوستلو ژمنه وکړه، جاوېد دلاور د (زر تنو)، (راضېې منگل) د (پنځه سوه تنو)، مشرقي شورا هم د (زرو تنو) او نورو هم همداسې لوړې ژمنې وکړې، هېڅوک نه وو چې له (۲۰) څخه تر (۵۰۰) تنو د راوستلو ژمنه يې نه وي کړې، خو حقيقت دا و چې دې ټولو څخه دې بايد يو صفر کم کړی وای، خو ما له اکثر و څخه لاسليکونه واخيستل.

په ژوندون ټلوېزيون کې د نجات ورځې د نمانځلو لپاره هم تياری روان و، غونډه مو د پنجشنبې ورځې ماسپينين مهال تياره کړه. (۷۰۰-۸۰۰) تنو په کې گډون درلود چې اکثره يې مخور شخصيتونه او مشران وو او يو زيات شمېر هغه مشران هم ورته راغلي وو چې تر دې وړاندې يې د ښاغلي نذير احمدزي



په ژوندون ټلوېزيون کې د ملي نجات ورځې نمانځغونډه

په کور کې په غونډو کې گډون کړی و، درنو مشرانو په کې خبرې وکړې، هم د نجات د ورځې پر ارزښت، ماهيت او اهميت بحث وشو او هم مو د څلي د ډبرې د اېښودلو لپاره له ناستو کسانو وغوښتل چې هغې غونډې ته هر سړی لږ تر لږه لس تنه ځان سره راولي. په همدې غونډه کې د څلي د جوړېدو په

خاطر د حاجي عبدالباري منگل په استازی، يو تن د اوه زرو (۷۰۰۰) امريکايي ډالرو او حاجي صيب حکيم خان ځاځي د (شپږ زرو ډالرو) مرستې ژمنه وکړه. غونډه د شپې ناوخته د تلوېزيون پر څپو نشر شوه، دې غونډې د عامه پوهاوي او د خلکو په وينستيا کې خپل نقش ولوباوه.

د ځلي د ډبرې تر ايښودلو يوه ورځ دمخه او په ژوندون کې تر غونډې يو ساعت وروسته يو ځل بيا په ژوندون تلوېزيون کې کېناستلو، نذير احمدزی، عبدالرشيد ايوبي او يو شمېر نور مطرح شخصيتونه ټول موجود وو. د يادونې وړ ده چې احمدزي صيب او ايوبي صيب يو ځل بل هم په ژوندون کې په بله غونډه کې گډون کړی و چې د پرانيستې غونډې لپاره يې ترتيبات نيول، همدا په حقيقت کې د لويې غونډې د تدارکاتو کميسيون و، څرنگه چې د احمدزي صيب په کور کې د لويو غونډو په ترڅ کې کومې غوڅې نتيجې او پرېکړې ته ونه رسېدو، نو ځکه مو هر څه رالنډ کړل، دلته خبرې او ويناوې نه وې، يوازې د غونډې او د ځلي د جوړېدو پر عملي لارو چارو بحث کېده او پرېکړه کېده. پرېکړه ليک او لوی باينر، سونډ سسټم او ځينې نور اړوند شيان په کار وو، د تدارک په دې غونډه کې پرېکړه وشوه چې دا يوه ملي غونډه ده په هېڅ گوند، ډلې ټپلې او سياسي جريان پورې اړه نه لري، ځکه نو هېڅوک حق نه لري چې د خپل گوند يا ډلې بيرغ، باينر، لوگو، عکسونه او نور داسې تبليغاتي مواد راوړي چې د گوند لپاره د تبليغاتي وسيلې په توگه ترې کار واخيستل شي. البته تردې وړاندې د تدارک کميسيون او ځينو نورو غونډو کې زما ټينگار تردې حده نه و، ما ويل که کوم گوند يا شورا خپله ډله تر خپل بينر يا بيرغ لاندې تنظيموي او غونډې ته يې په منظم ډول رارسوي، کنترول، امنيت او نظم يې ټول پرغاړه اخلي، رادې ولي، څه پروا کوي؟ هغه وخت ځينو وړو ډلو او اشخاصو زما د نظر مخالفت وکړ ځکه چې د ځينو ډلو او خلکو نومونه لوی، خو افراد يې کم او په نشت حساب دي، نو ځکه خو د تدارک کميسيون په وروستۍ غونډه کې ما ايوبي صيب او د نورو گوندونو يو شمېر استازو ته وويل

چې ټول بايد له گوند او گوندبازۍ څخه تېر شو، ټولو راسره ومنله، ايوبې صيب هم راسره ومنله. د تبليغاتي موادو، اجنډا او نورو اړوندو شيانو مسوليت ما پر غاړه واخيست. پر اجنډا مو توافق وکړ، چې د قران کريم تلاوت به وي، ملي سرود او پرېکړه ليک به وي، ډبره به په گډه بردو او نور به دعا کوو او په پای کې به اتڼ وي او غونډه به خلاصېږي.

په همدې توافق وشو، د ډبرې د اېښودلو لپاره ما يو مېکانيزم په پام کې ونيو، د يوه لوی څادر، چې لويوالی يې څلور په پنځه مترو کې و، په جوړولو پسې مې هلکان ولېږل، څادر د افغانستان د بيرغ رنگ درلود، هدف مې دا و چې د همدې څادرڅنډه به د شمال، سويل، ختيځ، لويديځ او مرکز مشران ټول په گډه نيسي، تېره به يې په منځ کې وي او ټول به په گډه تېره پر خپل ځای کېږدي، په دې ډول به په محمدي طريقې سره د ټولو خلکو ونډه په کې تضمين شي او اينده کې به دا نه ويل کېږي چې ډبره د احمد يا محمود په لاس کېښودل شوه، د لويو او کوچنيو بينرونو د چاپونې ژمنه مو هم وکړه چې سهار وختي يې درته تياروو. د ملي تحريک غړي (څرېن هدايي) دا دنده واخيسته چې سهار وختي به له چاپخونې څخه باينرونه راوړي، لوی بيرغونه به د غونډې ساحې او واړه به ژوندون ټلوېزيون ته راوړي، غونډه ماښام مهال پايته ورسېده، هر څوک د خپل کار په لټه کې شول.

د څلي د بيا جوړونې لپاره لويه غونډه او د ډبرې اېښودنه

لكه څنگه مو يادونه وكړه د ميزان پر (۲۲)مه نېټه موږ خپل كارونه ښه منظم كړل او له ژمنې سره سم مو سره هر څه برابر كړل، په ژمنو كې يوه هم دا وه چې د ډبرې د اېښودلو پر ورځ به هېڅ گوند، ډله يا شخص حق نه لري چې خپل



څړبن هدايي

عكس، لوگو، بيرغ او يا هم خپل شعارونه هلته راوړي. (څړبن هدايي) سهار وختي په احمد شاه بابا مېنه كې چاپخونې ته ورغی، چې بينرونه، شعارونه او هغه درې لوی باينرونه راوړي چې د همدې غونډې لپاره جوړ شوي وو، لوی باينرونه د هغه ځای لپاره ډيزاين شوي وو چې مشران بايد هلته ودرېږي او خپله اجنډا تعقيب كړي. د شپې ناوخته

تقريباً لس بجې به وې چې ماته ښاغلي نذير احمدزي زنگ ووايه چې كه

څوک د خپل گوند یا شورا شعارونه هم راوړي پروا نه کوي، دا مهال نو غالباً چې عبدالرشید ایوبي هم ورسره ناست و، دوی دواړو دا خبره غوټه کړې وه چې سټیج به دوی جوړوي او په اصطلاح د پروگرام د چلولو چارې به هم په خپله پرمخ وړي. ما وویل دا خو د تېرو ژمنو خلاف کار دی، ځکه دا به هره ډله د ځان د تبلیغ لپاره کاروي او بیا به د اختلاف سبب شي، دوی وویل، دا دومره مهمه خبره نه ده، پروا نه کوي، دا نو داسې یو مهال دی چې هېڅوک، شخص، ډله یا گوند نه شي کولای د شپې په دې ناوخته کې خپل باینرونه، لوگوگانې او یا هم شعارونه، ډیزاین، چاپ او تکثیر کړي، خدای (ج) شاهد دی، ماته د دوی دې کار چندان خوند رانه کړ، ځکه چې له ورايه په کې سیاسي هدف لیدل کېده، سهار وختي څېړن هدایي له چاپخونې څخه باینرونه راوړل، ځینې یې ژوندون ټلوېزیون کې پرېښودل او نور ضروري یې د حضورې چمن سویل ختیځې څنډې (لاهوری دروازې) ته یوړل، همدا ځای د غونډې د راتولېدو ځای و، څېړن هدایي چې هلته ورسېد، د ایوبي صیب نمبرونه بند وو، څېړن هدایي هم پولیسو اصلي ځای ته نه پرېښوده، ماته څېړن زنگ وواکه چې ایوبي صیب ټلېفون نه پورته کوي او بله خبره دا ده چې دلته لا وختي لوی لوی باینرونه لگېدلي ښکاري، خلک هم یو څه وختي راغلي، ما ویل چې کار جوړ دی، نو تشویش مه کوه، ما څو ځله ایوبي صیب ته زنگونه ووهل، خو ټلېفون یې جگ نه کړ، دلته په ټلوېزیون کې د ملي تحریک ځینې غړي او څه نور ځوانان راټول شوي وو، ځینو ملگرو ته مو ویلي وو، هر څوک چې د غونډې ساحې ته نږدې وي، هغوی دې خپله ځان ورسوي، زه د هوتخېلو د قوم مخورو او ځوانانو ته منتظر وم، هغوی وویل: ټول په گډه څو، موږ څو موټره په بیرغونو او دوه موټره مو په سونډ سستم او بیرغونو ډیزاین کړي وو. کله چې د هوتخېلو ځوانان او مشران راوړسېدل، نو ټول سره یو ځای شول، د موټرو یو کاروان شو، تقریباً (۳۰-۴۰) موټره او ټول به څه کم درې سوه تنه وو، د حضورې چمن پر لوري مو حرکت وکړ، د هوتخېلو د مشرانو

ښاغلي (يونس هوتک) او (جاوېد دلاور) ترمنځ هم د نظر يو څه اختلاف و، خو ما جاوېد دلاور ته وويل چې نن د اختلافاتو د مطرح کولو وخت نه دی، کله چې د غونډې ځای ته ورسېدو، اته نيمې بجې شاوخوا وې، ټول ستيج ډک و، نذير احمدزي او رشيد ايوبي يو لوی تيلر موټر ودرولی، له هغه څخه



د نجات څلي د ډېر اېښودنې د غونډې يوه څنډه

يې ستيج جوړ کړی و، ښايسته ستيج، ټول مشران پرې راټول دي، مخې ته يې د خطابي مېز ولاړ دی، د (عدالت گوند) لوگو پرې نصب ده، شاته

يې يو بيرغ هم ولاړ دی، د ستيج په ليدو، د خلکو او مشرانو پر گڼې گونې خورا خوښ شوم، خو د بيرغ او مېز ليدلو راته خوند رانه کړ، خصوصاً دا چې د ملي بيرغونو په گڼه گونه کې تنظيمي او گوندي بيرغونه هېڅ خوند نه کوي، خو دا داسې يو مهال و چې خبرو او بحث ته په کې هېڅ مجال نه و، پر ستيج



د نجات څلي د ډېر اېښودنې د غونډې يو انځور

که څه هم د پښې اېښودلو ځای نه و، خو زه خلکو له لاسه ونيولم او ستيج ته يې پورته کړم، پر ستيج باندې د معلومو کسانو ترڅنگ داسې کسان هم ولاړ

وو چې ځينې يې اول ځل په داسې غونډه کې وليدل شول. ځينې يې داسې هم وو چې پخوا يې له دې ډول ملي مسايلو سره هډو لېوالتيا نه درلودله، خو داسې خلک هم په کې ډېر وو چې هم درانه شخصيتونه وو او هم يې پخوا د ملي گټو او ملي مسايلو لپاره پټه او څرگنده مبارزه کړې وه. ما چې مخکې تر مخکې له پخواني تفاهم سره سم اجنډا جوړه کړې وه، ايوبی صيب ته مې وويل چې له اجنډا سره سم بايد پرمخ لاړ شو، گډوډۍ ته بايد زمينه برابره نه شي، په اجنډا کې لومړۍ تلاوت، بيا ملي سرود، بيا پرېکړه ليک او بيا د ډېرې اېښودل شامل وو او وروسته اتن، خبرو ته په کې ځای نه و، د انانسرۍ چارې لا وختي ايوبی صيب په خپله پر خپله غاړه اخيستې وې، تلاوت يې هم په خپله وکړ بيا ملي سرود وغږول شو، ما تر دې وړاندې په پښتو او دري ژبو د نجات ځلي د ارزښت او اهميت په اړه څو شعارونه ليکلي وو، هغه مې ايوبی صيب ته ورکړل، څرنگه چې ايوبی صيب هغه اول ځل وکتل، نو هغه يې هم گډ وډ لوستل، د خلکو احساسات پرې سم راونه پارېدل، خو خلک په مجموعي توگه له شعارونو پرته احساساتي او خوشاله وو. شعارونه ټول د ځلي د تاريخي ارزښت او ماهيت پر محور راڅرخېدل.

د ستيج پر سر له مطرحو شخصيتونو څخه د ولسي جرگې غړي، نذير احمدزی، کمال ناصر اصولي، عبيدالله بارکزی، قادر کلاتوال، نادر خان کټوازی، نواب منگل او يو شمېر نور غړي ولاړ وو، انوار الحق احدي، ضياء الحق امرخېل، حميد الله فاروقي، حاجي فضل کريم فضل، عبدالرشيد ايوبی، عبدالخالق حسيني پشه يي، د جمهور رييس تره (عبدالقيوم کوچي)، د بنځينه وو له جملې څخه راضيه منگل او ځينې نور مطرح شخصيتونه هم حاضر وو، د قران کريم تر تلاوت او ملي سرود وروسته ټاکل شوې وه، راساً پرېکړه ليک ولوستل شي او بيا ډېره کېښودل شي، خو تر سرود وروسته د خبرو وړ پرانيستل شو. نذير احمدزي او خپله ايوبی صيب خبرې پيل کړې، بيا هر چا تقاضا کوله، په دې لړ کې کمال ناصر اصولي، عبيد الله بارکزي،

راضېې منگل، حميد الله فاروقي او ضياء الحق امرخېل خبرې وکړې، احدي صيب هم خپله لنډه وينا وکړه، حاجي فضل کريم فضل او عبدالخالق حسيني پشه يي هم خبرې وکړې، په دې منځ کې د جمهور رييس تره (عبدالقيوم کوچي) ته هم بلنه ورکړل شوه، حقيقت دادی چې ما نه غوښتل کوچی صيب خبرې وکړي، دا وخت عام پښتانه د اشرف غني سخت مخالف وو، موږ نه غوښتل له دې غونډې څخه څوک سياسي گټه پورته کړي. نذير احمدزي ته مې وويل، غونډه مو د پخوانۍ پرېکړې خلاف سياسي کړه، دې خلکو خو د

د نجات خلي د ډبر اېښودنې د غونډې يو بل انځور



خلي له جوړولو سره هېڅ لېوالتيا نه درلودله او نه يې کوم کار کړی، دا چا رابللي؟ نذير احمدزي وويل خیر دی اوسېله کوئ، بيا به زه درته ووايم چې ولې مو ده ته بلنه ورکړې، احمدزي صيب بيا وروسته ماته وويل چې دی مو ځکه راغوښتی و چې خلکو ته وښو چې د جمهور رييس او حکومت ملاتړ هم موږ سره دی. دا يې هم يو اساسي دليل کېدی شي، خو دا نظر هم رډېدی نه شي چې نذير احمدزي له تره (کوچي) او وراره (غني) سره خپل دريځ پياوړی کاوه. کله چې موږ د ستيځ پر سر ولاړ وو، لاندې په زرگونو خلکو زموږ خبرې تعقيبولې او تائيدولې، د نږدې (۷-۸) زرو تنو په شاوخوا کې افغانان په ډېر جم و جوش سره راټول شوي وو، دا په خپل ذات کې يوه

بېسارې، ملي احساساتي او عکس العملي غونډه وه، ويناوال ټول ښه وو، هېچا هم داسې ترخه خبره ونه کړه چې په داسې غونډو کې يې احتمال وي، شعرونه او شعارونه هم په کې ولوستل شول، تکړه شاعر مطيع الله تراب هم په کې لنډ



د نجات څلي د ډېر اېښودنې د غونډې يو بل انځور

شعر ولوست، کلاتوال صيب هم څو لنډه شعرونه دکلمه کړل، پرېکړه ليک ما خپله ولوست چې پنځه مادې يې درلودلې او بشپړ متن يې په لاندې ډول دی:

بسم الله الرحمن الرحيم

د افغانستان د نجات څلي د بيا جوړونې لپاره

د ولسونو پرېکړه ليک

د افغانستان بېلابېلو ولسونو، د ملي يووالي پلويانو او گڼ شمېر هېوادپالو، اسلامپالو، تاريخ پالو، ملتپالو افغانانو د (۱۳۹۵ل) کال د تلې يا ميزان پر (۲۳)مه نېټه د کابل ښار د حضورې چمن په سويل ختيزه سيمه کې د هېواد د نجات څلي پر تاريخي سيمه يوه لويه پراخه او پرتمينه غونډه وکړه، د غونډې په ترڅ کې يې د نجات څلي د بيا جوړونې ډېره کېښوده او دغه لاندې پرېکړه ليک يې صادر کړ:

۱- د ملي نجات څلي چې د (۱۳۰۸هـ ش) کال د تلې په مياشت کې د

اعليحضرت غازي محمد نادر خان ، وزير محمد گل خان مومند، جنرال يار محمد خان وزيري او نورو غازيانو له خوا د جهل او تورتم پر وړاندې د افغانانو د بري په وياړ جوړ شوی و، بيا جوړول يې يوه ستره تاريخي، ملي او هېوادنۍ اړتيا وه.

۲- د ملي نجات څلي پر افغانستان باندې د شوروي لښکرو تر يرغل وروسته د (۱۳۵۹ل) کال په لومړۍ نيمايي کې د هغه مهال په حکومت کې د يو شمېر تنگنظرو اشخاصو له خوا نړول شوی و او د تېرو څه کم څلورو لسيزو په بهير کې هېوادپالو افغانانو د گڼو دلایلو او عواملو له کبله د دې مجال پيدا نه کړ چې دا تاريخي څلي له سره ورغوي، دادی اوس د افغان ملت بېلابېلې پرگنې، د ملي يووالي په روحيې سره د تلې پر (۲۳) مه يو ځل بيا پر دې بريالۍ شوې چې پر خپل اصلي ځای د دې څلي د بيا جوړېدو ډېره کېږدي.

۳- د ملي نجات څلي په هېواد کې د ملي يووالي او ملي حاکميت د ټينگښت، د انارشۍ، ايله جارۍ او لا قانونيت د له منځه وړلو او د تورتمونو د ختمولو سمبول دی، احترام او درناوی يې د هر هېوادپال، سمونپال، قانونپال او ترقي پال افغان دنده ده.

۴- که څه هم دې او دېته ورته د نورو تاريخي او ملي څلو جوړونه د حکومت دنده او تاريخي مسؤليت گڼل کېږي، خو بېلابېلو مدني ټولنو، قومي شوراگانو، ټولنيزو او ملي حرکتونو، چې تر دولت وړاندې يې په دې برخه کې مثمر او نوښتگر گامونه اوچت کړل، دا کار يې د مننې او ستاينې وړ دی.

۵- موږ له حکومت څخه غواړو چې د هېواد د تاريخ د حافظې د خونديتابه لپاره موثر گامونه پورته کړي، ماضي له حال سره وصل او حال ته له راتلونکي سره د وصل زمينه برابره کړي او په دې ډول هېڅ اخلا لگړ او د تاريخ مسخه کوونکي ته د دې مجال ور نه کړي چې تاريخي واقعيتونه او حقيقتونه د خپل سياسي ذوق او خپلې شخصي سليقې له مخې تعبير او تفسير کړي، د اتلانو ځلانده برياوې پيکه وښيي او غلو او داړه مارانو ته د مصنوعي اتلانو ماسکونه

د هېواد د تاريخي وياړونو او څلو

د بيارغونې او ځلا په هيله

په درنښت

د نجات ځلي د بيا جوړونې د ولسونو استازي

کله چې د خبرو او شعارونو دا برخه ختمه شوه، نو ټاکل شوې وه، له مخکیني پلان سره سم ټول په ګډه د ملي بیرغ په رنګ کې د جوړ شوي لوی څادر څنډې ونیسي او ټول په ګډه تیره کېږدو، څادر مې لا وار دمخه راضيې منگل خور ته ورکړی و چې څادر به تاسره وي او تیره به هم تاسو خپله په څادر کې ږدئ، کله چې له سټیج څخه راګوز شولو، نو د خلکو هجوم، ګڼه ګوڼه او احساسات دومره زیات وو چې څوک یې هم د څادر هوارولو او پراختیا ته نه پرېښودل، دا مهال نو هغه دوستان یا مشران چې مخکې د سټیج پر سر ولاړ وو او ځینو یې انقلابي ویناوې هم وکړې په لاندې صحنه کې یو هم حاضر نه وو، ټولو پښې سپکې کړې وې او پر خپله مخه تللي وو، دلته په مخه کې هم ګڼ شمېر مشران او د بېلابېلو سیمو مخور شخصیتونه پاتې وو، ځوانان خو بېخي له شمېره وتي وو، د خلکو په ګڼه ګوڼه کې د تیرې د ایښودلو محل ته ورسېدو، لومړی مو د (پکتین ساختماني شرکت) په سکواتر چې لا وار دمخه پر ټاکلي ځای ودرول شوی و، څه ځمکه وکندله، بیا مو تیره چې د یاد شرکت له خوا له معمول سره سم په ښکلي کاغذ کې پوښل شوې وه، په څادر کې کېښوده، ټولو څادر ونيوه، پر څادر باندې د لاسونو تعداد دومره زیات وو چې شمېرل یې ناشوني وو، احساسات دومره ګرم وو چې فکر دې کاوه کوم لوی قومي یا دولتي مشر په یوه ستره پېښه کې د خلکو منځ ته راغلی وي. یا هم لکه په کوم ستر دولتي مارش کې چې هر سړی کونښن کوي د مشر تر ځایه ځان ورسوي او یا هم هغه ته لاس ورکړي، یوه ستره تاریخي ورځ وه، له ولولو ډکه ورځ، بیا

ټولو په گډه ځادر راټول کړ او تېره يې به ځادر کې تر ټاکلي محله ورسوله. تر هغه وروسته ډولونه وغږول شول او اتڼونه پيل شول، په مجموعي ډول تر (۱۲) زيات ډولچيان راغلي وو، ځينو سره يې سورنچيان هم وو، بيدار ځاځي چې غونډې ته د (۲۰۰۰) تنو د راوستلو ليکلي ژمنه کړې وه، د کسانو شمېر يې هغه



د نجات خلي د ډبر اېښودنې د غونډې يو بل انځور

حد ته ونه شو رسولای، بيا يې هم خپله وسه کړې وه، خو د ډولچيانو په راوستلو کې يې رول تر ټولو زيات اوچت و. تقريباً (اته - نهه) تنه ډولچيان يوازې بيدار ځاځي راوستي وو. ماته يې وويل چې په ټول ښار کې نور ډولچيان او سورنچيان نه پيدا کېدل، بيدار ځاځي، صمد ځاځي او نورو دوستانو ټولو په خپله سيمه کې د خلکو په خبرولو کې تر خپله وسه منډه کړې وه، خو هېچا هم هغه ژمنه سل په سلو کې نه وه پوره کړې، چې تر غونډې دمخه يې کړې وه. څرنگه چې يو شمېر خلک د عامه تبليغاتو په واسطه دې غونډې ته راغلي وو او عمومي شمېر زيات وو، نو د ټولو هغو مشرانو پرې پرده پټه شوه چې د غونډې تر مخه يې د زرگونو خلکو د خبرولو ژمنه کړې وه. څرنگه چې اوس هم په زرگونو خلک راغلي وو، نو هر يو د ځان په گټه

د نجات څلي د ډېر اېښودنې د غونډې يو بل انځور



حسابولای شول، عیناً لکه انتخاباتو کې د یو چا په ګټه کارېدلې رایې چې د هغه کمپاینران یې هر یو د خپل ځان په ګډون کې محاسبه کوي. خیر په هر ترتیب غونډه ښه خوږه، ولولیزه، هدفمنه او له خپل مرام سره سمه پایته ورسېده او زیات شمېر رسنیو هم په ژوندۍ او ناژوندۍ ښه منعکس کړه.

ژمنې او ځان پټونې

د هر کار لپاره ژمنه اسانه، خو د کار سرته رسونه سخته وي، د نجات څلي په بيا جوړونه کې هم موږ د ژمنې او عمل تر منځ پر واټن او تضاد پوه شو او يو ځل بيا راته د کار او وينا خلک په ډاگه شول. زه دلته نه غواړم هغو خلکو ته چې تر ټولو زياتې ژمنې يې کړې وي، په مستقيم ډول گوته ونيسم، خو غواړم د حقيقت کيسه ټکي په ټکي بيان کړم، بيا هر څه په خپله په ډاگه کېږي.

کله چې موږ په ژوندون ټلوېزيون کې د لويې غونډې لپاره ترتيبات نيول، نو د جنوبي قومونو د يووالي شورا په گډون شل دېرش تنه مخور درې څلور څله په ژوندون ټلوېزيون کې سره جرگه شولو. د گڼو خبرو په لړ کې د څلي لپاره د ډيکور، ډيزاين، ساختماني نقشې او جوړوونکي شرکت په لټه کې شو، په دې باب مو هم بحث وکړ. د دې لړۍ په دوو غونډو کې د (پکټين ساختماني شرکت) مشر (انجنير رحمت الله څلاند) چې تر دې مهاله ما نه پېژنده او نه مې ليدلی و او همدارنگه (انجنير دلاور توتاخېل) چې د اوبو او برشنا وزارت يو رسمي انجنير دی، هم حاضر وو، دی مې هم له نږدې څخه نه پېژنده، کله چې د څلي د جوړېدو بحث مطرح شو، نو د جنوبي د قومونو د يووالي شورا يو تن مشر غالباً (نېک محمد ولسمل) وويل: ((انجنير صيب څلاند ساختماني چارې پر مخ وړلای شي.)) ما ورته وويل: ((څنگه دی انجنير صيب قرباني به

په کې ورکړي که نه؟)) انجنیر صیب دلاور هم وویل چې زه به یې د مهندسی پر نقشه کار وکړم، انجنیر رحمت الله ځلاند وویل: ((تاسې نورو شرکتونو سره هم خبرې وکړئ، هغوی چې څه نرخ درکړ، زه به یې تر هغو لس سلنه ارزانه وکړم.)) موږ ټولو ته دې خبرې خوند راکړ، موږ وویل: تر دې ښه خبره چېرته ده. انجنیر ځلاند د پیسو په برخه کې دا خبره هم وکړه چې: ((که چا پیسې



د نجات څلي د بیا جوړونې خیالي انځور

راکړې غورځوم یې نه او که رایې نه کړې ورپسې گرځم نه، دا د ټولو گډ کار دی، زه هم په کې قربانی ته حاضر یم.)) دا نو داسې یو مهال دی چې عمومي غونډې ته یوازې دوه ورځې پاتې دي او موږ یوازې دومره کولای شو چې د څلي لپاره یوازې نما (بېرونی انځور) جوړ کړو. انجنیر دلاور او انجنیر ځلاند دواړو ژمنه وکړه چې تر لویې غونډې یوه ورځ وړاندې موږ

تاته د څلي نما درکولای شو، نور کارونه به بیا وروسته ترسره کوو، ما هم ورسره

ومنله، تر عمومي غونډې يوه ورځ دمخه ماښام مهال دواړو انجنيرانو ماته د خالي يوه يوه فرضي نما راكړه او ما پر هماغه شپه چاپخونې ته د چاپ لپاره ورولېږله. عمومي غونډې ته د تياري پر مهال د ژوندون ټلويزيون په لويه غونډه كې چې نږدې (۸۰۰) تنه په كې حاضر وو، حاجي صيب عبدالباري منگل د (۷۰۰۰) ډالرو او حاجي حكيم خان ځاځي د (۶۰۰۰) زرو ډالرو مرستې ژمنه وكړه. حاجي صيب حكيم خان ځاځي مور سره په وږه ناسته كې دا ژمنه هم وكړه چې كه نور هېچا پيسې ورنه كړي، نو زه نورې مرستې ان ټولو پيسو ته هم حاضر يم. كله چې لويه غونډه پايله ورسېده او د خالي ډبره كېښودل شوه، نور ټول مشران پر خپله مخه لاړل. پكتين ساختماني شركت د



حاجي حكيم خان ځاځي

ځمكې پر كيندلو پيل وكړ او له نښه شوي ځای څخه يې شين خادر راتاو كړ. يو دوه ورځې وروسته ما انجنير صيب ځلانده زنگ ووايه، هغه راته وويل: ((يون صيب مور چې كله ځمكه وكيندله، له نېكه مرغه دهمغه خالي دېښت تيرې راووتلې چې پخوا دلته جوړ شوی و)) په دې خبره ډېر خوشاله شوم چې مور پر خپل اصلي ځای ډبره ايښې ده. څو ورځې وروسته

د ښاغلي نذير احمدزي په كور كې يو ځل بيا غونډه وشوه، ښايسته ډېرو مخورو كسانو په كې گډون كړی و، نږدې همغومره شخصيتونه چې پخوا به وو، يو ځل بيا د خالي د جوړېدو پر عملي مېكانيزم بحث وشو، پر دې باندې هم بحث وشو چې كوم شركت ته دا كار وركړای شي، دا مهال نو انجنيز دلاور توتاخېل د خالي مهندسي نقشه جوړه كړې وه او تياره يې غونډې ته له ځان سره راوړې وه، د پكتين ساختماني شركت مسول انجنير (رحمت الله ځلانده)

هم حاضر و چې اوس مهال يې يوازې څو متره ځمکه شلولې وه. غونډه کې مختلف نظرونه وو، چا وويل اعلان بايد وشي، د داوطلبې له لارې يو شرکت



د ولسي جرگې غړې نسيمه نيازی

ته ورکړل شي، چا وويل؛ دوه درې شرکتونه دې راوغوښتل شي، تر بحث وروسته دې يو شرکت ته ورکړل شي، چا ويل همدغه شرکت چې اوس يې کار پيل کړی، همدغه ته دې ورکړل شي او چا وويل اول بايد بانکي حساب خلاص شي، پيسې راټولې شي، له فیسبوکه اعلان وشي، کله چې پيسې راټولې شي، بيا دې د داوطلبې له لارې يو ښه

شرکت ته ورکړل شي، نظرونه هم ډېر وو، هم بېلابېل او هم مختلف، خو په ولسي جرگه کې د هلمند د خلکو استازې (نسيمې نيازی) وويل: ((دا کار چې مو يو ځل داوطلبې ته وړاندې کړ او دا داوطلبې ما وطلبې چې شروع شوې، بيا مياشتې مياشتې وخت نيسي، بيا به هر شرکت گيله کوي، چې ولې ماته دې رانه کړ، ولې دې هغه ته ورکړ، دې څخه ډېر جنجال راپيدا کېږي او بل دا خو څه دولتي پروژه نه ده او نه داسې لويه پروژه ده چې موږ مياشتې مياشتې پر داوطلبې تېرې کړو، بله خبره دا ده چې تاسې چېرته نقدې پيسې ورکوئ چې سملاسي يو شرکت سره قرارداد وکړئ؟)) نيازی زياته کړه: ((زما په نظر دغه شرکت چې اوس يې کار شروع کړی دی، زه خو يې نه پېژنم، نه پېژنم، هر څوک چې دی، همدا دې کار شروع کړي، تر هغې به ورته پيسې هم پيدا کېږي)) دا وخت (انجنير دلاور توتاخېل) خپله مهندسي نقشه ښکاره کړه، هغه وويل: ((ما د څلي ټولې برخې سنجولي، دې کې لوړوالی، قطر او ټول محاسبه شوي، دا تقريباً (۷۰) زره ډالره شاوخوا کېږي، دا لومړنی سنجش دی، دې کې

كېدى شي پنځه زره ډالر زيات و كم شي، خو ډېر تفاوت په كې نه راځي.)) انجنير توتاخېل وويل: ((زما نظر خو دادى چې همدغه شركت چې همدا اوس يې كار پيل كړى، همدغه ته يې كه وركړو ښه به وي، دى به هم پر موږ گټه نه كوي.)) دا مهال د پكتين شركت مسول (انجنير ځلانده) پورته شو، ويې ويل: ((جوړوم، گټه درڅخه نه غواړم، تاوان ته هم چمتو يم، هر څومره تاوان چې پر ما ږدې، زه ورته حاضر يم.)) ما (يون) په دې برخه كې هېڅ ونه ويل، خو زړه مې و چې همدې شركت ته يې ځكه وركړي چې يو خو يې كار شروع كړى، بل وخت ضايع كېږي، درېيم دا چې اوس دې شركت تياره پرده غوړولې، خوازې يې راوړي، د كار لين يې برابر كړى، دا چې اوس لرې كوي او بل راوړي، دا خپله يو جنجال دى، له بلې خوا يو شمېر خلکو ته هم پلمه برابرېږي، هلته ترافيكې ستونزې هم راولاړېږي، د خلکو شكايت هم پورته كېږي، لنډه دا چې سل جنجالونه ورڅخه پيدا كېږي، خو په ياده غونډه كې د ځاځيو د يوې ټولنې مشر (صمد ځاځي) او يو شمېر نور خلک موافق نه وو چې پكتين ساختماني شركت ته دې دا قرارداد وركړل شي، صمد ځاځي او انجنير ځلانده دواړه ځاځيان دي او يو بل سره ښه پېژني، تردې مهاله يو بل سره جوړ نه وو، خو په دې غونډه كې اكثريت په دې نظر وو چې كار بايد همدې شركت ته وركړل شي او ژر تر ژره كار پيل شي. په پاى كې د غونډې اكثريت برخوالو پر همدې فيصله وكړه او دعا پرې وشوه.

څلور پنځه ورځې وروسته مو ژوندون ټلوېزيون كې يو ځل بيا د مرستې د راټولولو په نيت يوه وړه غونډه وكړه چې يوازې د لويې پكتيا يو شمېر مشران په كې حاضر وو. څو ورځې وروسته حاجي صيب عبدالباري منگل (پنځه زره) او حاجي حكيم خان ځاځي (شپږ زره) امريكايي ډالره مرسته وكړه. دا پيسې پكتين ساختماني شركت ته ورسېدې، مانا دا چې د عملي كار او نظري كار تر منځ يو څه پيوستون رامنځته شو، كله چې موږ د لويې غونډې راپور تاډ د ټلوېزيون پر څپو خپور كړ، نو ډېرو دوستانو دا غونډه ډېره خوښه كړې وه،

له لندن څخه تکړه افغان لیکوال ښاغلي (غلام محمد کاموال) راته تېلفون وکړ او ویې ویل چې د څلي لپاره غونډه ډېره ښایسته وه، د ژوندون پر څپو مې ورته بشپړ راپور تاژ ولیده، زما او د نورو افغانانو ډېره خوښه شوه، زما خو نور څه په وس پوره نه دي، کاشکې هلته وای چې تاسو سره مې په غونډه کې گډون کړی وای، خو (پنځه سوه ډالره) به زه هم خپله مرسته وکړم، اوس مې همدومره وس دی او دا پیسې زه د خپل وراره په لاس درلیرم. څو ورځې وروسته کاموال صیب خپله ژمنه پوره کړه، (پنځه سوه ډالر) یې راولېږل او ما



د څلي د بیا جوړونې لومړني پړاوونه

هغه انجنیر ځلانده ته ورکړل، په دې ډول د نومبر تر وروستیو پورې انجنیر ځلانده ته ټول (یوولس نیم زره ډالره) ورسېدل. انجنیر ځلانده په دې پیسو ډېر ابتدایي کارونه راپیل کړل او د څلي بنسټ یې کېښود او جال یې وټړه، د څلي ټول ځمکنی بنسټ یا پراخوالی (۹) متره په (۹) مترو کې و او (۳،۳۵) متره یې ژوروالی و.

په همدې زمانې بهیر کې یو ځل بیا د نذیر احمدزي په کور کې مازیگر مهال یوه بله غونډه وشوه، بیا گڼ شمېر مخور په کې راټول شوي وو. نذیر احمدزي ماته په تېلفون کې وویل چې مشران مې راغوښتي او یوه تشویقي غونډه ده، تاسو هم ورته ضرور راشئ، کله چې غونډه ته ورسېدم، نو رښتیا هم یو شمېر مشران راغلي وو، خو شمېر یې هغومره نه وو، لکه په نورو غونډو کې چې و، ښاغلي ضیاء الحق امرخېل صیب هم حضور درلود، نذیر احمدزي د غونډې

ټولو برخوالو ته يوه لونگۍ په دې خاطر ډالۍ کړه چې د څلي په جوړونه کې يې منډې ترې کړي، غالباً چې نذير احمدزي ته دا لونگۍ بل چا ډالۍ کړې وې، خو خپر په هر ترتيب لونگۍ ټولو ته ډالۍ شوې او ټولو په



د نذير احمدزي په کور کې ستاينغونډه

گډه يادگاري عکسونه هم واخيستل، ما خو په زړه کې وويل چې تر اوسه خو لا کار په ډېرو لومړنيو مراحلو کې دی، دې ډول ډاليو ته هېڅ اړتيا نه وه، نذير احمدزي ته مې وويل، تر اوسه خو لا کار په همدغه لومړيو شېبو کې دی، کله چې کار خلاص شوی

وای، بيا به مو يو بل ته سوغاتونه او ستاينليکونه ډالۍ کول، خلک به څه وايي چې څه توره مو کړې؟ د لونگۍ ارزښت ته هم بايد پام وشي. احمدزي صيب وويل: پرېږده چې دا خلک تشويق شي، همدغه مو مشران دي موږ نور څوک لرو او بله دا چې پرېږده دوی لا پسې وهڅول شي او څلي ته امکانات پيدا کړي، دا غونډه هم په خوبۍ او خوشالۍ پايته ورسېده، خو د څلي لپاره ترې کوم عملي کوچ ترلاسه نه شول.

پکټين ساختماني شرکت خپل کارونه پر مخ وړل، خو کارونه ډېر چټک روان نه وو، کله چې له ځمکې څخه سيخان راپورته شول، په اصطلاح د بېخ سيخان يې په ځمکه کې بڼخ او سيمنتو کې ټينگ شول، نو زه يو ځل بيا احمدزي صيب پسې کور ته ورغلم، کور يې د دارالامان واند پر عمومي سړک حبيبي لېسې ته ورڅېرمه موقعيت لري، هلته مې ورته وويل چې يو خو بايد څلي ته پيسې پيدا کړو او بل يې کار وگورو، تر دې دمخه مې څو ځله ورسره په تېلفون کې هم خبرې کړې وې، خو چې نتيجه يې ورنه کړه، مجبور شوم کور ته

ورپسې ورغلم. ده وويل زه خارج ته په سفر روان يم، كله چې راغلم د څلي لپاره به اساسي كارونه ترسره كوو، اوس فقط ماته يو څو ورځې نور وخت راکړه، دومره كارونه دې كړي دي. يو څو ورځې نور هم صبر وكړه، ټول كارونه جوړېږي په خير. ما وويل: سمه ده، مخكې تردې چې بهر ته لاړ شې، لومړی به د څلي كار له نږدې وگورو چې څومره كار شوی دی، ده وويل: زه خو همدا نن ماسپين بهر ته روان يم، ما وويل: همدا اوس څو، ساعت د سهار نږدې (لس) بجې وې. ده وويل: سمه ده، خپلو امنيتي مسولينو ته يې امر وكړ چې موټر تيار كړئ. دوه درې مرمی ضد گاډي، پوليس او ترافيک، يو د پوليسو گاډی او څو نور موټرونه تيار شول، زه ده سره په موټر كې



نذير احمدزی او محمد اسمعيل يون د څلي د بيا
جوړونې د كار كتنې پر مهال

کېناستم، ما خپل ډرېور او يو تن امنيتي ساتونکي ته وويل چې وروسته راپسې راځئ، تر نږدې (پنځه لس شل دقيقو) وروسته په لاهورۍ دروازه کې د څلي موقعيت ته ورسېدو.

د څلي د قراردادي شرکت مسول (انجنير ځلانده) تيار موږ ته د کار په ساحه کې منتظر و، څلی مو، چې دا مهال يې د ځمکې له

سطحې سيخونه پورته شوي وو، له نږدې وکوت، احمدزي صيب قراردادي ته

خپلې سپارښتنې وکړې، هغه ورته وويل چې تاسې مشران ياست يو تن ماته خپل داسې تېلفون نمبر راکړئ چې فعال وي، چې که زه دلته له ستونزو (له امنيتي مشکلاتو څخه نيولې نورو ډول ډول ستونزو) سره مخ شم، زه هغه ته زنگ ووهم او هغه زما مشکل حل کړي، اوس هېڅوک زما تېلفون نه جگوي، احمدزي صيب خپل سکرتر ته امر وکړ چې هلې ژر شئ، زما نمبر هم ورکړئ او خپل هم. انجنير ته يې وويل که زما نمبر کله بند وي، د سکرتر مې هر وخت چالان وي، ما سره اړيکه نيسه، نور هېڅ تشويش مه کوه، انجنير ځلاند او موږ ټول خوشاله شولو. احمدزي صيب ته مو رخصت ورکړ، زه او انجنير ځلاند په ساحه کې پاتې شو، کله چې احمدزی صيب رخصت شو، انجنير ځلاند ماته وويل چې کور دې ودان چې دا سړی دې دلته راوسته، زه خو دا څووم ځل دی چې تېلفون ورته کوم، څوک زما تېلفون نه پورته کوي، نه مې ميسج ته ځواب ورکوي. ما ويل دغه دی اوس خو يې ژمنه وکړه نور به ان شاء الله کارونه سم شي.

دې سره زه د خپل دفتر پر لوري راغلم، څه موده دې کې تېره شوه، ساختماني شرکت په همغو (يوولس نيم زره) ډالرو چې دمخه مو يادونه وکړه خپل کار تر يوه وخته پر مخ يوو، تر دې وروسته يې تر لسگونو ځله زيات نذير احمدزي او همدارنگه رشيد ايوبې ته چې د ځلي له اساسي مالي ملاتړو څخه گڼل کېدل، زنگونه ووهل، خو چا يې تېلفون پورته نه کړ، ما هم د قراردې په شان ورته کار ترسره کړ، په لسگونو ځله مې ورته زنگونه ووهل، خو دواړو ښاغلو نور نو خپلو تېلفونونو ته زولنې واچولې، ايوبې صيب خو د ځلي د ډبرې د اېښودلو پر ورځ، همغه مهال چې له ستېجه کوز شوی و، راساً (دوبی) ته مخه کړې وه، ان له موږ سره يې د ډبرې اېښودلو په مراسمو کې هم گډون ونه کړ، ما هم له همغې ورځې بيا تر دې دمه چې تر يوې مياشتې زياته موده وشوه، بيا ايوبې صيب نه په سترگو وليد او نه مې هم په تېلفون پيدا کړای شو، د دوبي په تېلفون مې هم پيدا نه کړای شو. دا په داسې حال کې وه چې د ډبرې د

اينښودلو پر مهال يې په فيسبوک کې له خپلې گوندي پانې او نورو پلوي پانوڅخه ټولو، په تېره بيا خپلو گوندي انډيوالانو ته مبارکۍ ورکړې وې چې دادی منار مې درته جوړ کړ، دا کار يې د (عدالت) گوند ستر ابتکار او ارمان بللی و او ځينو غړو يې هم ليکلي وو چې د دوی مبارزو رنگ راوړ. هېڅ شخص او ډلې د ايوبې صيب او عدالت گوند په شان له دې څلي څخه دومره د ځان د تبليغ لپاره گټه پورته نه کړه، لکه دوی چې تصنعي او دروغجن تبليغات وکړل، رښتيا خبره دا وه چې ماته د ايوبې صيب او د دوی د گوند دا



عبدالرشيد ايوبې

حرکتونه ښه نه برېښېدل، ايوبې صيب ته مې په دې خاطر هم ټلېفون کاوه چې له دې ډول دروغجنو حرکتونو او سياسي کمپاينې تبليغاتو ډډه وکړي، البته يو شمېر اشخاصو اصولي صيب، حاجي فضل کريم فضل او ځينو نورو وړو ډلو هم د ځان په گټه يو څه اعلانونه او تبليغات کړي وو، اصولي پورې ځينو اړوندو ليکنو کې ويل

شوي وو چې دا يې وکالت ته دنوماندي پرمهال د کمپاين د دورې يو شعار و چې دا څلی به جوړوي، خو هېچا هم د عدالت گوند په شان بې مالگې تبليغات نه کول. يوه ورځ انجنير ځلانده په ژوندون ټلوېزيون کې زما دفتر ته راغی راته يې وويل: تر يوې مياشتې زياته موده کېږي چې ايوبې پسې گرځم پيدا کولای يې نه شم، اوس يې په لغمان کې د گوند کوم غړی دی، يو پوست يې پورته کړی چې د نجات څلي د عدالت گوند په هلو ځلو جوړ شوی او د دوی مبارزو رنگ راوړ، ما ويل زنگ ورته ووهه، ځلانده ورته په فيسبوک کې وليکل چې ژر دې پوست پاک کړه، کار خو نه شئ کولای، لاېې لا هم وهی او ورته ويې ويل دلته د (يون صيب) څنگ کې ناست يم. دې سره هغه ژر

خپل پوست لري کړ، خو زما او د انجنير ځلانده تلاش سره سره بيا هم موږ د ايوبې صيب په پيدا کولو بريالي نه شو. انجنير ځلانده گيله وکړه چې د احمدزي صيب کور ته ورغلم، ساتونکو يې ورتلم او راته يې وويل چې نور نو دلته د منار په کارونو پسې رانه شې او خپله احمدزي صيب تېلفون نه پورته کوي. انجنير ځلانده وويل: ((زه نور په دې شکل کار ته دوام نه شم ورکولای.)) ما ورته وويل: ((خير دی گوزاره کوه، زه به احمدزي صيب، ايوبې صيب، اصولي صيب او نور ټول دوستان پيدا کړم، په هر ترتيب چې وي، ستا مشکل به حل شي.)) دا نو داسې مهال دی چې څلی له ځمکې څخه درې - څلور متره لوړ شوی دی. د څلي کار ورو ورو مخ پر بره روان و. دا وخت (عبدالله ارين) يو تن ځوان او تحصيل کړي افغان چې پخوا يې په (صافي هوايي شرکت) کې کار کاوه، ماته زنگ ووايه چې سبا شپه چېرته وعده ونه کړې، زما مېلمه يې، خو تنو نورو ځوانانو، ملي او سياسي شخصيتونو ته مې هم بلنه ورکړې او په (صافي لنډ مارک) کې به ماښام سره کېنو، ډوډۍ به هم وخورو او سياسي مجلس به هم وکړو. ما ورسره ومنله، خو نور مې ترې پوښتنه ونه کړه چې اجنډا څه ده او نور مو څوک خبر کړي دي. له وعدې سره سم صافي لنډ مارک هوټل ته ورغلو، يو يو ملگری راروان و، ښه ښايسته باشعوره ځوانان راغلل، ايوبې صيب او د گوند دوه غړي يې (اميد حيران او يو بل تن) هم ورسره وو، دوی دواړه پخوا په نورو ډلو کې وو، خو اوس يې د ايوبې صيب لمن نيولې وه، هغوی هم راغلل.

ښه گڼ شمېر انډيوالان چې ټول نږدې شل تنه کېدل، راټول شوي وو، پر بېلابېلو سياسي او ټولنيزو مسايلو بحث وشو. ما ايوبې صيب ته وويل، نږدې دوه مياشتې وشوې چې تېلفونونه دې گڼل کړي، د څلي د ډېرې تر اېښودلو وروسته لادرکه شوې، اوس به څنگه کېږي، څلي سره مرسته؟ ايوبې صيب وويل: ((ما خو د نغدو پيسو ژمنه نه ده کړې، ما ويل چې زه خپله مکسر او پلاټ لرم، څومره مواد چې د هغه په کار وي زه به هغه ورکوم، ماته

انجنير ځلاندهم زنگ وواهه او هغه ته مې وويل هر وخت چې دې ساختماني مواد په کار وي او کله چې دې لنتير اچوه، زه هغه مواد درلېرم)) ما ورته وويل: ((تاسو خو د احمدزي صيب په کور کې وويل چې په پيل کې هر چا هر څومره بسپنه واچوله، نور نو له يو څخه نيولې تر پنځه لکو ډالرو يانې دا چې څومره پاتې لگښت راته، هغه ټول زه ورکوم، اوس وايې چې زه يوازې د لنتير لپاره تيار مواد ورکوم، بل دا خبره عملي ده که نه؟ چې ته همغه مواد تياروي چې ساختماني شرکت يې غواړي؟ د دې موادو کيفيت به څوک تضمينوي، د سمټيو او د شگې د گډې اندازې گرنتي به څوک ورکوي؟)) ده وويل: ((دا



عبدالرشيد ايوبی

ټول زه تضمينوم)) ما ورته وويل: ((انجنير وايي زه د شپې دولس بجې يوه طبقه لنتير اچوم، د ورځې له خوا ترافیکي گڼه گوڼه وي، ايا ستاسو پلاټ او مکسر د شپې دولس بجې تيار وي، مزدور کار هلته وي که نه وي، له هغه ځايه چې ستاسو مکسر حرکت کوي، دا به ساحې ته څه وخت رارسېږي؟ امنيت به يې څنگه کېږي، احتمالي خرابي به يې

څنگه کېږي؟ د موادو کمې او زياتې به څنگه کېږي او بله مهمه خبره دا ده چې موږ به سبا ته ساختماني شرکت سره حساب او کتاب څنگه کوو؟ ځکه هغه سره خو د نقشې له مخې پر متر مکعب خبره شوې ده. دا چې يو سړی سمټ ورته راوړي، بل شگه، بل اوبه، بل سيخ، نو د دې ټولو حساب به بيا د کوم تړون له مخې محاسبه کېږي؟)) ده وويل: ((ما د همدغه شي وعده کړې، هغه يې چې هر وخت په کار وي زه يې ورته رالېرم)) ما وويل: ((ايوبي صيب ستا خو په دې شگه، سمټيو، میکسر او نورو جوړونکو موادو لگښت راځي که نه؟)) ويې ويل: ((هو راځي)) ما وويل: ((همغه لگښت محاسبه کړه همغه به

ورته ورکړو، خبره خلاصه ده.)) ده وويل: ((نه دا ماته ارزانه پرېوزي)) ما وويل: ((همغه ارزانه او وروستی قیمت محاسبه کړه!))، خو ده وويل: ((نه! زه يوازې همدا ساختماني مواد ورکوم)) زه چې پوه شوم د ايوبې صيب په زړه کې نور څه گرځي او دی داسې شرايط وړاندې کوي چې عملي کېدل يې ناشوني دي او کله چې دا شرط ورسره ومنې، نو بيا به يې د لنتېر پر شپه تېلفون بند وي او کارېگر به وايي څو چې رييس صاحب موږ ته هدايت ونه کړي، موږ چاته مواد نه شو لېرلی او بيا په دې توره شپه کې دا کار ناشونی دی، نو ما ورته يوه کيسه وکړه: ما وويل: ((د طالبانو د واکمنۍ پرمهال به زه کله کله پېښور ته د يو شمېر فرهنگي کارونو د سرته رسونې لپاره تللم، هغه وخت د خلکو اقتصادي حالت ډېر خراب و. نو پېښور کې يو افغان ليکوال د يوه لغمان مېشتي ليکوال په باب راڅخه پوښتنه وکړه، ماته يې وويل چې څنگه دی ژوند او اقتصاد يې؟ ما ويل ژوند خو په ټول افغانستان کې ترېخ دی او په لغمان کې خو بيا د دې ليکوال هم ژوند ترېخ دی او هم له اقتصادي پلوه له ستونزو سره لاس او گړېوان دی)). پېښور مېشتي افغان ليکوال راته وويل: ((خير نو چې لغمان ته تلې، زه به درته يو دوه بوجۍ وره واخلم، هغه ورته يوسه)). ما ورته وويل: ((له لورپنې دې مننه خو که د همدې دوو بوجيو اوږو معادل پيسې راکړې، زه به يې ورته ورسوم، بيا د هغه خوښه چې اوږه يې پرې اخيستل او که کوم بل ضروري مجبوريته يې پرې رفع کاوه. کېدی شي هغه تر اوږو بل څيز ته ډېر ضرورت ولري)) خو ده وويل: ((نه زه فکر کوم دا اوږه ښه دي)) دا چې دا مهال ژمی و، باد و باران هم و، فکر مې وکړ، زه چې تر الينگار پورې ځم، له پېښور تر هغه ځايه بايد دا اوږه شپږو اوو موټرو کې يوسم، له يوه به يې کښته کوم بل ته به يې پورته کوم، ټول بايد شپږ موټره او شپږ کراچۍ وکاروو او ماته به هم مشکله وي چې دا بوجۍ په شا کړم او د موټر له يوه تمځايه يې بل ته انتقال کړم، هرځای کې کراچيوان او جوالي هم نه پيدا کېږي او دا کرایه چې پرې ورزياته کړو، نو نږدې يوه بوجۍ بله پرې کېږي، خو سړی

(ليکوال صيب) شله و چې نه همدا دوه بوجي اوږه ورته اخلم او دا به ورته ضروري رسوي. د ليکوال په زړه کې اصلي خبره دا وه، چې دی (يون) خو هسې هم دا اوږه نه شي وپلاي، نو راځه همدا خبره ټينگه کړه، يو خو به له ده څخه جوالي جوړکړم او بل به مې هغه بل لغمان مېستي ليکوال ته د سبا لپاره تياره پلمه جوړه وي چې ما خو درته اوږه درلېږل خو ده درنه وړل، په داسې حال کې چې دا اوږه په لغمان کې هم تقريباً دېته په ورته قيمت خرڅېدل او تکليف هم پرې نه راته، خو څرنگه چې اصلاً د ليکوال زړه نه و، نو ځکه يې داسې دروند شرط ايښوده چې ما نه شو پوره کولای، زه يې چې ډېر مجبور کړم نو ما ورته وويل: ((زه درته همداسې درې بوجي اوږه په پېښور کې اخلم، ته يې لغمان کې هغه ليکوال ته ورسوه، کرايه هم درکوم)) خو دې سره سره بيا هم ليکوال صيب پر خپله خبره ټينگار کاوه.

ما ايوبې صيب ته وويل چې دا کيسه ترې مه جوړوه، چې زړه دې نه وي، هغه بېله خبره ده خو د دې اوږو کيسه ترې مه جوړوه، تاسو اوس وواياست چې څلي ته پيسې ورکوي او که نه؟ او څومره ورکوي؟ ما دا هم ورته وويل چې د دووسو مشرانو په مخکې په ډېر جرئت سره يوه ژمنه کول او له هغې څخه بيا په دې پلمو په شا کېدل، دا ستا راتلونکي شخصيت او کرکټر ته ډېر تاوان رسوي او بل موږ غوندې خلکو ته هم د ماشومانو فکر کېږي چې يو سړی دې پورته شي او د ډېرو خلکو په مخکې دې داسې يوه وعده وکړي چې هېچا هم پرې د مجبوريته فشار نه وي راوړی، نو څه ضرورت و دې خبرو او بيا يې ځايه فېسبوکي تبليغاتو ته چې ټول وطن مو پر سر اخيستی وي او اخر خبره دې حد ته ورسېږي چې موږ پرې دومره بحث وکړو. زما او د ايوبې صيب خبرې ترڅې شوې، نورو دوستانو مداخله وکړه او ويې ويل چې دا محفل بايد د څلي پر محور راونه څرخي، نور مسايل هم دي چې بايد بحث پرې وشي. ايوبې صيب وويل، ما چې کومه ژمنه کړې، زه اوس هم پرې ولاړ یم، مانا د لټنر لپاره مواد ورکوم، هغه موږ ته د پيغور په توگه دا اشاره هم وکړه چا چې

هم جگې جگې لونگې گانې پر سر ولې، هغوی دې اوس د خلي جوړونې کارونه هم ترسره کړي. مقصد يې د نذير احمدزي په کور کې هغه غونډه وه چې ايوبې صيب په کې حضور نه درلود (دوبې) کې و او احمدزي صيب په کې زما په شمول راغلو کسانو ته لونگې ور پر سر کړې، ما ورته وويل چې په هغې غونډه کې تاسو نه وئ، که نه تر ټولو دمخه به تاسو پر سر کړې وای، بل تاسو هغه کس وئ چې تر ټولو زيات دې په دې کار کې لېوالتيا لرله، د غونډو انانسري دې هم کوله، تر ټولو زياتې ژمنې هم تاسو کړي، په پرانيستې لويه غونډه کې دې د خپل گوند بيرغ، باينر، مېز او لوگوگانې ټولې کارولې وې، د ستيچ چارې دې هم پرمخ وړلې، تلاوت دې هم وکړ، فیسبک کې دې دا کار د خپل گوند (عدالت) يو ابتکار وباله او تر ټولو بيا تاسو لومړی شخص وئ چې لادرکه شوئ، دې غونډه کې زه او ايوبې صيب چندان توافق ته ونه رسېدو، خو د دې يادونه مې وکړه چې هر چا هر چېرته په هره لويه او وړه غونډه کې تورې او لاپې وهلې وي او بې ځايه ژمنې يې کړې وي، په همغه شان يوه غونډه کې به يې بايد بيا يادونه وشي چې دغو خلکو خپله ژمنه پوره نه کړای شوه. د عبدالله ارين ورور محفل کې که څه هم نورې خبرې هم وې، خو يوه درنه برخه يې خلي رانغاړله. څو ورځې وروسته ايوبې صيب بيا دوبې ته لاړ، خو د ساختمانې شرکت مسول انجنير رحمت الله ځلاند پسې تعقيبوه، هغه راته بله ورځ زنگ ووايه چې له ايوبې څخه مې (سل زره) افغانۍ ترلاسه کړې، پر همغه ورځ مې د خپل يادښت په کتابچه وليکلې، همغه مهال مې پر ډالرو محاسبه کړې (يونيم زر) ډالره شول او د پخوانيو پيسو په گډون چې قراردادي ته ورکړل شوې وې او دا مهال ټولې (يوولس نيم زره) ډالره کېدل، له هغو پيسو سره مې د يادښت په کتابچه کې وليکلې. څه موده نوره هم تېره شوه نور نو يو ځل بيا د خلي د اصلي مدعيانو، احمدزي صيب، اصولي صيب، ايوبې صيب او نورو په لټه کې شوم، څومره زنگونه چې وهو د چا تېلفون ځواب نه ورکوي، احمدزي صيب ته مې بې حده زيات زنگونه ووهل، خو

هېڅ ځواب مې ترلاسه نه کړ. د څلي کارونه څه موده د پيسو نشتوالي له امله پر تپه ودرېدل، داسې يو مهال راورسېد چې د عوامو په اصطلاح د پولې ټک ته کېناستو، حيران وو چې څه وکړو. قراردادي د (ساختماني شرکت مسول) هم هر چاته ځان په تېلفونونو ستړی کړی و، خوله هېچا څخه يې مثبت ځواب نه و ترلاسه کړی، نو يوازې زه ورته پاتې وم، هغه ته چې به هر څومره قهر ورغی، نو يو ځل به يې د تېلفون له لارې ماته زړه خالي کاوه، ټلوېزيون ته به هم وخت پر وخت راته. ما ورته وويل يو ځل به گلاب منگل سره هم وگورو، هغه د څلي د ډبرې د ايسنودلو په غونډه کې د خلکو په خبرونې کې ښه مرسته کړې وه، هغه مهال گلاب منگل د سرحدونو او قبايلو چارو وزير و او دا مهال د ننگرهار والي دی. منگل صيب ماته ويلي وو لومړی به هغو خلکو ته انتظار وکړو چې په پرانيستې غونډه کې يې لايې شايې وهلې، که هغوی څه ونه کړل بيا به موږ گورو او خپله هڅه به کوو. گلاب منگل نو موږ ته د يو ښه هيله من ريزرف ځواک په توگه پاتې و. د څلي کارونه پر تپه ولاړ وو، ما يو دوو کسانو ته په پټه هم دنده سپارلې وه چې هر وخت د څلي پر شاوخوا راڅرخي، په اصطلاح گزمه کوئ، يوه ورځ يوه ماته راپور راوړ چې نه يوازې پر څلي کار بند دی، بلکې د شنې پردې شاته کله کله پوځيان هم راځي او ځان پټوي، دې خبرې سره ډېر خفه شوم، انجنير ځلاند ته مې وويل، وروره پيره دار دې بايد ډېر متوجه وي، هغه وويل زموږ کاري وسايل يې هم پټ کړي دي. زموږ له مشکلاتو سره سره له گلاب منگل سره زموږ ملاقات ونه شو، خو د تېلفون له لارې مې تر لسو څلو زيات هغه ته يادونه کړې ده. اقتصادي مشکلات همداسې پر خپل ځای پاتې وو چې يو دوست راسره په تماس کې شو، ويې ويل چې د څلي په رابطه له کندهار څخه د جنرال عبدالرازق پيغام لري، په ژوندون ټلوېزيون کې مې ورسره د ملاقات وخت وټاکه، دوه ساعته وروسته له نورو ملگرو سره راورسېدل. د جنرال عبدالرازق سلامونه يې هم راورسول او د څلي لپاره يې د هغه (شل زړه) ډالره نقدي مرسته هم راکړه او دا يې هم وويل

چې جنرال صيب وويل دا مرسته به مستقيماً يون صيب ته رسوي او درېيم شخص ته به يې نه ورکوي، نو دادی د هغه مرسته مواتسو ته در تسليم کړه، ما هغوی ته وويل راځي دا مرسته به مستقيماً تاسو خپله د ساختماني شرکت مسول ته ورسوي او زه به د هغه په مخکې له جنرال صيب څخه مننه وکړم،



جنرال عبدالرازق

هغوی وويل موږ نه غواړو د جنرال صيب د مرستې په برکت خپل ځان په رسنيو کې څرگند کړو، موږ ته يې چې څه ويلي وو، هغه همدا وو، نور نو ستاسو خپل کار دی. ما پر همغه ورځ انجنير ځلانده ته زنگ ووهه، هغه په گردېز کې و، ما ورته وويل چې کابل ته راشه چې د جنرال صيب عبدالرازق مرسته درته تسليم کړم، هغه وويل دوه ساعته وروسته

دررسېږم. دوه ساعته وروسته هغه هم ځلي ته راوړسېد او زه هم ورغلم، د جنرال صاحب عبدالرازق (شل زره ډالره) مرسته مې ورتسليم کړه او موږ دواړو له جنرال رازق څخه مننه وکړه او خبر مو ورته د ژوندون ټلوېزيون پر څپو خپور کړ. په دې ډول د ځلي کار، چې يو څه موده ټکنی شوی و او دا مهال نږدې څلور پنځه مترو لوړوالي ته رسېدلی و، يو ځل بيا له سره پيل شو او په دغه برخه کې راپېښ شوي تشويشونه يو څه رفع شول.

دا مهال انجنير ځلانده وويل: ((که مالي امکانات راته برابر شي، نو زه به په پاتې دريو مياشتو کې د ځلي ساختماني چارې بشپړې کړم.)) ځلی لا لس مترو ته نه و رسېدلی چې يو ځل بيا د پيسو کمښت احساس شو، انجنير ځلانده وويل چې ماته راکړل شوې پيسې تر هغو ډېرې کمې دي چې ما لگولي دي. دا مهال چې موږ د ځلي ټول لگښت له (۷۰-۷۵) زرو ډالرو پورې اټکل کړی و، د

ساختماني شرکت تقاضا څه بل ډول راته ښکاره شوه. يو ځل بيا زه د نذير احمدزي په لټه کې شوم چې له ساختماني شرکت سره کېني، حسابونه ورسره پاک کړي او پاتې پيسې ورته ور ورسوي. هر څومره تېلفونونه چې مې ورته وکړل احمدزي صيب مې گير نه کړای شو. کله د خارج، کله په داخل کې د جلسې او کله هم د سکرتر له خولې د بېلابېلو پلمو په واسطه ځواب شوم، کله کله خو يې هېڅ ځواب هم نه وایه، د ټولو هغو تېلفونونو شمېر چې ما به احمدزي صيب ته کړي وي، تر (۵۰) څلو زياتېږي. کله چې تېلفونونو ځواب رانه کړ، نو بيا مسېجونو ته اړم شوم، يوازې يو مسج يې ځواب کړ چې د ولايتي شورا گانو له وکيلانو سره په جلسه کې يم، بېرته درته زنگ وهم، تر هغه وروسته مې بيا ورته تېلفونونه وکړل، خو د يوه ځواب يې هم رانه کړ، بيا مې ورته مسېج وکړ چې کوم داسې کارونه دي چې تر څلي زيات مهم دي او ته يې دومره مصروف کړی يې چې په دوو مياشتو کې ماته ځواب نه شې راکولای؟ نذير احمدزي په پای کې زما مسېجونو ته ځواب هم بند کړ.

خدای (ج) خبر دی چې نذير احمدزي څخه تر دې حده خفه شوم چې ما ويل په ټول عمر کې به بيا ورسره خبرې ونه کړم. زړه کې مې شيطان څو ځله داسې وسوسې واچولې چې افسوس د هغه ملت پر حال چې استازي يې دومره بې تفاوته وي، دا نو داسې يو مهال و چې نذير احمدزي د خپل وخت او کار



د ولسي جرگې غړی نذير احمدزی

يوه زياته برخه د (قومندان زرداد فريادي) ساتنې او مېلمه پالنې ته وقف کړې وه. وکيل صاحب، (قومندان صيب) ته په شپه ورځ کې (۱۲) ساعته وخت درلود خو د پوهنتون يو استاد ته يې په دوو مياشتو کې د يوه مهم ملي

کار لپاره دوه دقيقې وخت نه درلود. دا په داسې حال کې ده چې د کرزي په

حاکمیت کې چې کله هم په ولسي جرگه کې د کوچیانو لپاره څوکۍ ځانگړې کېدلې، نو یوناما، د انتخاباتو گډ کمېسیون او ان د کرزي صاحب د حکومت کابینې، کوچیانو ته ټولې (پنځه څوکۍ) په پام کې نیولې وې. خو ما (یون)، ډاکټر عمر زاخېلوال، کاوون کاکړ او ډاکټر اکرم خېلواک بېلابېلې احصایې یا شمېرنې راټولې کړې، د ټولو یادو ارگانونو دروازې مو وروټکولې او دا مو وریاده کړه، چې کوچیان د خپل نفوس له مخې د (پنځه لسو) څوکیو مستحق گڼل کېږي، کله چې دا ټول اسناد یادو ارگانونو ته ورسېدل او کابینه کې هم پرې بحث پیل شو، نو ډاکټر انوارالحق احمدي د کوچیانو د حقه حقوقو ملاتړ وکړ او ډاکټر عبدالله عبدالله چې دا مهال د بهرنیو چارو وزیر و مخالفت، په پای کې کابینې یوه منځنۍ لاره غوره کړه، نه پنځه او نه پنځه لس، کوچیانو ته یې (لس څوکۍ) مختصې کړې. که چېرې کوچیانو اوس پنځه څوکۍ لرلای او په هغوی کې یوه یا دوه د مېرمنو وای، نو کېدی شي ښاغلي نذیر احمدزي ته په کې د وکالت چانس نه وای برابر شوی. احمدزی صیب او د کوچیانو نور وکیلان کېدی شي ان تراوسه پر دې حقیقت خبر نه وي چې په ولسي جرگه کې د کوچیانو د حقه حقوقو (څوکیو په تثبیت کې) چا زیار گاللی دی، خو خیر په هر ترتیب اصلي گيله او خفگان په دې کې وو چې ما له احمدزي صیب څخه کومه شخصي غوښتنه نه لرله او نه زه له ټولنیز، اکاډمیک او سیاسي پلوه په داسې یوه ټیټ موقف کې وم چې د احمدزي صیب لاسنيوي ته اړتیا ولرم. ان په همدې ولسي جرگه کې زما مېرمن (ارین یون) په ملي مسایلو کې تر ډېرو وکیلانو ډېره فعاله او هڅانده ده او د تحصیل کچه یې هم تر ډېرو لوړه ده (په ادبیاتو کې ماسټري لري)، خو څرنگه چې د نجات څلي موضوع یوه ملي مسله وه او احمدزی صیب یې د بیا جوړونې له اساسي غړو څخه و، نو ځکه خو د کار او مسولیت یوه اساسي برخه ده ته راجع کېدله. کله چې له احمدزي صیب څخه د بیا بیا اړیکو نیولو له پلوه نهیلې شوم، نور مې پر هغه درنه تیره کېښوده او غوښتل مې د نورو اشخاصو په لټه کې شم، یو ځل بیا

گلاب منگل سره په تماس کې شوم، هغه وويل څه شو احمدزی صيب، اصولي صيب، ايوبی صيب او هغه نور وکيلان چې د افتتاح پر ورځ يې د سټيج پر سر هېچا ته اجازه نه ورکوله؟ هغه ته مې له سره د احمدزي صيب داستان تېر کړ او ومې ويل چې اصولي صيب سره هم پر اړيکو ټينگولو بريالی نه شوم. د اصولي صيب دوه ټلېفون نمبرونه ما سره وو، يو بېخي چوپ او دويم کله کله زنگ تېراوه، خو ځواب يې نه راکاوه، رښتيا خبره وه چې اصولي صيب څخه هم يو څه خفه شوم، خو د احمدزي صيب په انډول نه، ځکه اصولي صيب د مالي مرستې په برخه کې له پيله هم ډېرې لاپې نه وې وهلې. انجنير ځلاند هم يو ځل بيا ټولو ته ټلېفونونه کړي وو، خو نتيجه يې صفر وه، ماته يې هم څو ځله ټلېفونونه وکړل، خو ما يې ټلېفونونه ځواب کړي او هر ځل مې ورته ويلي تر څو چې دا ټول خلک پيدا نه کړم، تر هغه پورې موږ غوڅې نتيجه يې نه رسېږو، ځلاند څو ځله ماته د گواښې په ژبه وويل چې زه ميلډيا راغواړم او دا ټول حقيقتونه ورته وایم، ما ورته وويل خير دی اوسېله کوه، دا ډېر شرم دی، مخالفين به وايي چې دوی يو ځلی نه شي جوړولای، نو نور کارونه به څنگه ترسره کړي؟ کله کله به يې وويل چې دا او هغه ټلوېزيون راپسې راغلی و، د شمشاد ټلوېزيون نوم به يې ډېر اخيسته او ويل به يې چې هغوی ډېر اسرار کوي چې دا ځلی ولې نه جوړېږي؟ د ده په وينا چې د هغوی ژورنالېست څو ځله ما پسې راغلی، خو ما ورسره له مرکې ډډه کړې ده، ما وويل ټولو ټلوېزيونونو ته زما نمبر ورکړه، مسؤليت يې پر ما، ته ورته ووايه چې زه يو ساختماني شرکت يم ماته که چا پيسې راکړې کار کوم او که نه وي کار به ولاړ وي، سياسي او نور مسوليت يې ستا پر غاړه نه دی. د شمشاد ټلوېزيون د خبريال په باب بايد ووايم چې هغه اول ما سره مخامخ کړه چې زه يې حاجي صيب فضل کريم پسې ولېږم چې يوه ځانگړې مرکه ورسره وکړي، حاجي صيب فضل کريم ته مې د ځلي په خاطر درې ځله يادونه وکړه، لومړی ځل مې زنگ ووايه، ما ويل چې حاجي صيب کله وخت لرې چې د ځلي په

اړه درسره خبرې کوم، ويې ويل کوم څلی؟ ما وويل د نجات څلی چې تاسو يې پرانيستونکې يا ډېر اېښودنې غونډه کې گډون درلود، ويې ويل په فرصت کې به خبرې وکړو. دويم ځل چې مې زنگ ورته وواهه ما ويل حاجي صيب څلي کې بايد خپله ونډه واخلي، مانا مالي مرسته وکړې، هغه وويل زه خو اوس (دوبی) ته پر لاره يم کله چې راغلم خبرې به وکړو. کله چې راغی، بيا مې



حاجي فضل کریم فضل

ورته زنگ وواهه، ما ويل حاجي صيب څلي کې به مرسته وکړې، زه له نږدې درځم، خبرې به درسره وکړم، هغه رمزي او مالگينه خندا وکړه، څلی، څلی، کوم څلی؟ هغه خو د پکتياوالو دی، د مشرقیوالو يې پرې څه؟ ما وويل حاجي صيب هغه د ټولو پښتنو او ټولو افغانانو دی، يوازې په پکتيا والو پورې اړه نه لري، که په هغوی پورې يې اړه لرلای، نو تاسو او نورو زرگونو افغانانو څه کول

چې په پرانيستونکې غونډه کې مو گډون کاوه او د ستيج پر سر مو وينا کوله؟ حاجي فضل کریم هم د هغو کسانو له جملې څخه و چې هم يې پر ستيج وينا وکړه او هم يې له شمشاد ټلوېزيون څخه په ژوندۍ بڼه د غونډې يوه زياته برخه خپره کړه او هم کله چې غونډه خلاصه شوه، له ژوندون ټلوېزيون او نورو سره يې ځانگړې لنډه مرکه وکړه، د گلانو يو اوږد امبل يې غاړه کې و، عينا لکه په هند کې چې غټ غټ سېتان ټاکنو ته ولاړ وي او يا هم کوم سېت (خان) کوم لوی محفل ته وينا کوي، يا د کوم لوی پروگرام افتتاح ته راغلی او پلويانو يې ورته د گلانو اوږد امبل پر غاړه ځړولی وي. د حاجي صيب له رمزي خندا څخه ماته پته ولگېده چې نه د مرستې لېوالتيا لري او نه هم غواړي ما سره په دې برخه کې ځانگړی ملاقات وکړي، نو پر ده مې هم درنه تيره کېښوده، کله

چې يې ماته د ژورنالېست د ټينگار مسئله ياده شوه ما ويل چې دى دې د ټلوېزيون مسول شخص راوړي چې زه يې د حقيقت سرچينې ته بوځم. غالباً چې د شمشاد ټلوېزيون په شمول د نورو ټلوېزيونونو خبريالانو به د څلي په باب د معلوماتو پر خپرولو هغومره ټينگار نه وي كړى، لكه د ساختماني شركت خاوند چې دعوه لرله او ده غوښتل د رسنيو له لارې پر موږ فشار زيات شي چې ده ته ژر پيسې په لاس ورشي. كله كله به يې د فيسبوكي خبرونو گواښونه هم كول او كله كله به يې يو لنډ پوست هم پورته كړ. يوه ورځ يې راته يو ډېر تريخ اخطار راكړ او ويې ويل: ((يون صيب! كه دا خلك ماته پيسې رانه كړي، نو زه سكواتر راغواړم، ميډيا هم راغواړم، دا څلى نړوم، پرېږده چې زما پيسې هم په كې لاړې شي، خو دوى ته خپل زور ښيم.)) ما ورته وويل: ((پام چې دا دا كار ونه كړې، په شرمو به وشرمېږو.)) ما انجنير ځلاند ته بار بار ويلي چې دا مسئله به په هېڅ ډول رسنيزه كوو نه، ځكه يو وخت به پيسې پيدا شي، خو د رسنيو تورونه او پېغورونه به هماغسې پاتې شي. ده هم تر ډېره وخته زما پر نصيحت عمل وكړ او خبره ډېره رسنيو ته ونه وته، خو د پيسو د كمښت او بيا بيا غوښتنې مسئله لا هماغسې جاري وه.

د خلي د بيا جوړونې لپاره ليکلی تړون

د (۱۳۹۶ل) کال د وري يا حمل پر (۲۰) نېټه زه جلال اباد ته تللی وم او زړه مې و چې لومړی (ښېوې ولسوالۍ) او بيا له هغه ځايه (کونړ) ته سفر وکړم، شپه مې له (سنگر مومند) سره وه، سنگر د ملي تحريک غړی دی، خو تنه نور ملگري هم راغلل، د شپې تر (۱۲) بجو مو ادبي او سياسي بنديار وکړ، هغوی پر خپله مخه لاړل او ما په ځانگړې خونه کې د خوب لپاره تياری ونيو. بالښت مې سر لاندې کېښود، يو ځل بيا د خلي په فکر کې ډوب شوم، يو ساعت چورت مې وواهه، خوب رانغی، بېرته مې گروپ روښانه کړ، ما ويل هسې نه چې د دې ساختمانې شرکت مسول پر دې خلي څه ونه کړي، نو ځان سره مې يو احتمالي او فرضي لېست جوړ کړ چې کله هم بېرته له سفره کابل ته ستون شم، نو لومړی به دې يو يو شخص ته زنگ وهم، کور ته به ورپسې ورځم او د خلي مسئله به يو طرفه کوم. په دې لست کې دغه لاندې کسان شامل وو:

((گلاب منگل، انوارالحق احدي، عبدالرشيد ايوبي، همايون همايون، راضيه منگل، حميد الله خيبر، اصغر خېل منگل، حاجي فضل کريم فضل، مشرفي شورا، کمال ناصر اصولي، شېر علي خان شېر، ضياء الحق امرخېل،

حميد الله فاروقي، ډاکټر زلمي احمدزی، بيدار ځاځی، قدرت الله سهاک، احسان الله کاموال، حلیم فدايي، حیات الله حیات، نبي مصداق، حکم خان حبیبی، غلام نبي فراهي، کلیمزی وردگ، ډاکټر فاروق وردگ، مولوي تره خېل محمدي، حاجي نوروزخان، عمر ننگیالی، امیر خان یار، نادر خان کټوازی، زمړک پادخوايي، صمد ځاځی، قیوم کوچی او خپله زه (یون)). دې هر یو ته مې یو احتمالي رقم په پام کې ونیو، ما ویل سر له سبا به دا لست تعقیبوم او کوم مقدار چې ما هر یو ته په نظر کې نیولی و، که ترې حاصل شوی وای نو تر (۹۵-۱۰۰ زرو ډالرو) پورې رسېدل. د دې خیالي او احتمالي لست تر اکمال وروسته هم چندانې خوب راغی، یوازې د سهار تر لمانځه وروسته مې یوه شېبه خوب وکړ، ټوله شېبه راباندې نارامه تېره شوه. زړه کې مې وسوسه وه، هسې نه چې قراردادي خپل گواښونه عملي کړي، یا رسنۍ راوغواړي او یا د څلي پر نړولو لاس پورې کړي، ځکه چې څو ځله یې ماته د دې خبرو گواښنه کړې وه. سهار (۹) بجې شاوخوا له جلال اباد د کونړ پر لوري رهي شوم، زړه مې و، یوه شېبه هلته تېره کړم او سهار بیرته جلال اباد او بیا کابل ته راشم، ښېوې ولسوالۍ ته لا رسېدلې نه وم چې له کابل د (بهترین پکتیاوال) زنگ راغی، ماته یې وویل استاده چېرته یې؟ ما وویل جلال اباد کې، ویې ویل له څلي څخه خبر نه شوې؟ ما ویل نه، څه خبره شوې ده؟ دې سره مې زړه کې وسوسه زیاته شوه، ویې ویل بېگانه ماښام هغه قراردادي دی که څه بلا ده، ځلاند ورته وایي که څه ورته وایي، هغه سکواتر راوستی و، غوښتل یې څلی ونړوي، ما وویل: ((له څلي سره نو د هغه څه کار دی، هغه خو یوازې قراردادي دی)) پکتیاوال وویل: ((هغه وایي چې ماته څوک د څلي پیسې نه راکوي، نو ځکه یې زه پڼگوم)). ما وویل: ((هغه ته خو موږ پیسې ورکړي او څه یې چې پاتې هغه ورکوو، د ده پیسې خو خوړل کېږي نه، دا چې مشران نه شته پیدا به شي، څلی خو د ده شخصي نه دی او بل تر اوسه چې جوړ شوی هم دی، د ده په پیسو خو نه دی جوړ شوی، که د ده په کې څه پیسې مصرف شوي وي، هغه

طبعاً اصول دي، چې هېڅ قراردادي ته څوك ټولې پيسې په يو ځايي ډول نه ورکوي او ده ته خو موږ تر اوسه نږدې (پنځه دېرش زره) ډالر ورسولي دي.))
 بهترين پکتيوال وويل چې موږ ټولو ورته وويل، خو دی ډېر شله و، د ځلي د پيک ځينې برخې يې هم په سکواټر کنډو کنډو کړې، خو بيا د سيمې ټول ځوانان راټول شول او دی يې د ځلي نورې وړانوي ته پرېښود، پکتيوال وويل، ما بېگه ما بنام ناوخته تاته ډېر زنگونه وو، ستاسو ټلېفون گل و، نو ځکه مې اوس يو ځل بيا درته ټلېفون وکړ، اوس ښه شو، ټلېفون دې رخ شو، بهترين پکتيوال د ملي تحريک غړی او د پکتيا د ډېرو ښو ځوانانو له جملې څخه دی، هغه چې ما سره ټلېفون کې خبرې کولې، نو ډېر ژرغونی او خواشینی و، ماته يې وويل: ((استاده هر څنگه چې کېږي د دې ځلي غم وخورئ، والله چې شرمېږو زياتي.)) ما خپل ډېرور ته وويل، راوگرځه مخ په



بهترين پکتيوال

کابل، ډېرور او ساتونکو وويل: څه خبره ده، ما ويل خيريت دی، د نجات ځلي کې يو څه مشکل دی، بېرته بايد کابل ته لاړ شو. کله چې موټر بېرته د جلال اباد پر لوري خپل مسیر برابر کړ، نو قراردادي (انجنير ځلاند) ته مې زنگ وواهه، ما ويل څه خبره ده وروړه په ځلي کې؟ ده وويل: ((ماته څوک پيسې نه راکوي، زه خو څه لېونی نه يم چې ځلي به جوړوم، ما

بېگه پڼگوه، خپلو پيسو نه هم په کې تېر وم، ميليا مې هم راغوښتله...))
 ورته وويل: ((دا ستا شخصي ځلی دی چې ته به يې پڼگوې؟ تا خو د کار په مقابل کې پيسې اخيستې دي، وړيا خو دې کار نه دی کړی؟)) ده وويل: ((تاسو چې ماته کومې پيسې راکړي، ما څو چنده د هغو لگولي، راشئ ما سره

حساب وکړئ..)) ما وويل: ((ستا چې کومې پيسې پاتې دي، هغه حساب به درکړو او ته چې دا څلي پنگوډې، هغو خلکو چې په کې پيسې ورکړي د هغوی ځواب به څوک وايي، تاوان به يې څوک ورکوي؟ بل دا خو د ټول ملت گټه افتخار دی، د چا شخصي نه دی او نه ستا شخصي دی چې سکواتر دې ورپسې راوستی، د ده پنگول خو د ملت د وياړونو پنگول دي.)) هغه ماته وويل: ((پر مه غبرېره، ستا هم شخصي نه دی، زه خو يې دغسې کوم که څوک نر وي، رادې شي او دلته دې ودرېږي چې زه ورسره څه کوم؟)) ما وويل: ((گوره خوله دې سمه خوځوه، زه دوه بجې دررسېږم او راساً څلي ته درځم، که ته نر وې ته هم راشه او سکواتر دې هم راوله چې زه بيا تا سره څه کوم؟)) ده وويل: ((که ته نر يې او د نر زوی يې نو راشه بيا به گورو)) خبرې ډېرې ترخې شوې. بهسودو ولسوالۍ ته چې راوړسېدو، د ننگرهار والي (گلاب منگل) ته مې زنگ وواهه، ما وويل عاجل کار مې درسره دی، د پنځه دقيقو لپاره دې گورم او بيا عاجل کابل ته ځم، هغه وويل: چېرته يې؟ ما وويل جلال اباد کې، هغه وويل: (۱۲)

بجو ته راشه زموږ جلسه به هم خلاصه وي، سره وبه گورو، سکرتر يې امنيتي چک پوستونو ته ويلي وو، لس کم دولس بجې ورسېدم، دا داستان مې ټول ورته تېر کړ، گلاب منگل ډېر خفه شو، سکرتر ته يې وويل، عاجل لاړ شه له صرافه يې اخلي که له بل چا، عاجل ماته لس زره ډالر پيدا



محمد گلاب منگل

کړئ! زه هم ډېر خفه وم او گلاب منگل هم ډېر خفه شو، ماته يې وويل د تېکه دار يا قراردادي نمبر درسره شته، څوک دی؟ د کوم ځای دی؟ ما وويل

(انجنير ځلانډ) نومېږي، د پکتيا دى، ده وويل: د پکتيا دى؟ ورمېر دې د ده مات شي. تېلفون يې ورته وکړ، په نرمه لهجه يې ورته وويل، وه انجنير صيب دا ولې داسې کوي؟ هغه وويل: ماته څوک پيسې نه راکوي، نو ده وويل چې پيسې نه درکوي بيا خلک داسې کوي او يون صيب سره دې بيا داسې وضع کړې؟ اول خو دا خبره سمه ده چې دا منار د ټولو افغانانو وياړ دى، خو ډېر وياړ يې بيا موږ او تاسو پکتياوالو او جنوبي والو ته منسوب دى، نو يو څوک چې بيا له مشرقي او لغمان څخه راځي او تا سره په دې کار کې دومره منډې رامنډې وهي، نو بيا موږ ورسره داسې چلند وکړو؟ خداى حاضر دى چې يون صيب تر اوسه پورې ماته تر لسو زيات د دې ځلي يادونه کړې، همداسې هر پښتون او هر افغان پسې تللى، ستا چلند ماته مناسب ښکاره نه شو.. اوس داسې وکړه چې زه يون صيب ته لس زره ډالر ورکوم، که نور هېچا درنه کړل، زه په هر ترتيب چې وي دا پيسې پيدا کوم. خپل کور درته خرڅوم خو دا پيسې پوره کوم. ته نور جنجال مه جوړوه، پنځه لس شل دقيقې وروسته يې يو سکرتر لس زره ډالره راوړل او ما ورڅخه رخصت واخيست، ډرېور ته مې وويل: د کابل پر لوري حرکت کوه، څومره چې ژر تللاى شي حرکت کوه. کابل ته دوه نيمې بجې ورسېدو، خپل دفتر ته چې ورسېدو، نو اودس مې وکړ پر سر مې هم اوبه تېرې کړې، لږه دمه مې وکړه، بيا مې دوه ساتونکو او يو تن امنيتي مسول ته وويل: ځان تيار کړئ چې څو ځلي ته! دې وخت کې زنگ راغى، يو تن ځان معرفي کړ، د جنوبي د قومونو د يووالي شورا څخه يو، ويې ويل که دفتر کې ياست، موږ او انجنير ځلانډ درځو، ما ويل راشئ! څه کم څلور بجې به وې چې راغلل، نېک محمد ولسمل، څو تنه نور سپين ږيري او انجنير ځلانډ ورسره وو. دوى وويل دغسې ستاسو او د انجنير ځلانډ تر منځ څه کشيدگي او خفگان رامنځته شوى، موږ غواړو دا ستونزه حل شي او دا خفگان زيات نه شي، نو ځکه موږ دلته راغلو که کومه خبره تروه ترخه تېره شوې وي، چې له هغو څخه تېر شو او ټول د ورونو په څېر د دې منار په جوړونه کې

برخه واخلو، تاسو رښتيا هم په دې برخه کې ډېرې منډې ترې کړې، خدای دې اجرونه درکړي. بيا انجنير ځلاند هم يوه سسته غونډې بڼه وغوښته، ما وويل زه له (ځلاند) څخه خفه یم، دا څلي نه زما شخصي دی، نه د ده دی، بايد د وړانولو هڅه يې نه وای کړې، په دې ترې ډېر خفه یم، خير ماته چې يې کوم ترخه الفاظ کارولي، هغه د دې څلي په خاطر زه زغمم، که نه داسې هم نه ده چې موږ په هره مسله کې هر چاته جواز ورکړو چې هر ډول الفاظ وکاروي. ځلاند وويل: زما هدف دا و چې د خلکو او مشرانو پام دې څلي ته راواړوم چې ماته زما پيسې ترلاسه شي، نور مې د څلي د وړانولو هدف نه و، اوس چې مې دا کار وکړ، وگوره ټول جدي شول. ما ويل که دا خبره رسنيو ته وتلې وای او موږ خو خپل خپل مخالفين هم لرو بيا به نو نور څه کېدل؟ ما دې ښاغلو سپين ږيرو ته وويل چې خبره نوره له شف شف څخه ووتله، د الفاظو حرمت هم ورځ تر بلې ختمېږي، قراردادي د ډېرو پيسو دعوه کوي او هغه انجنير چې ساختماني نقشه يې جوړه کړې، هغه وايي دومره پيسې نه کېږي، انجنير ځلاند ته مې وويل چې ستاسو اټکل څو دی؟ هغه وويل: (يو لک او لس زره ډالره) شاوخوا، ما وويل انجنير خو د (۷۵-۷۰) زرو ډالرو شاوخوا پورې اټکل کړی و، دا توپير نو څوک جبيره کوي؟ ځلاند وويل، (انجنير دلاور) هسې هوايي برابرد کړی، کار يې کتلاي نه دی، زه عملاً کار کوم، هېڅوک يې په دې نرخ نه کوي، ما پر دې وخت دې مشرانو ته وويل: تاسې خو پوهېږئ،

نذير احمدزی، رشيد ايوبي او نور هغه مشران چې د څلي د جوړېدو پر ورځ او يا هم تر هغه دمخه يې تر ټولو زياتې ژمنې کړې وې او دا قرارداد هم په شفاهي ډول هلته (پکتن ساختماني شرکت) ته ورکړل شوی، تاسې لاړ شئ، د لويې پکتيا، لوی ننگرهار او لوی کندهار له همغو مشرانو سره کېنئ، خوښه يې پر همدې نرخ يې همدې شرکت ته ورکوي، ارزانه کوي يې، قيمته کوي يې، بل شرکت ته يې ورکوي، تر دې دمه د شوي کار په مقابل کې د دې

شرکت حسابونه پاکوي او بيا يې بل ته ورکوي او يا يې همده ته ورکوي، په ليکلي يا گړني ډول يې ورکوي، تاسو د پکتيا مشران ياست، تاسې خپله فيصله وکړئ، زه يو فرهنگي سړی يم، نه انجنير يم، نه ټيکندار، نه د ساختماني شرکت انجنير او نه مې هم سر پر دې موضوع خلاصېږي، زه به له منځه ووځم، تر اوسه چې څه پيسې ما له چا اخيستي او انجنير ځلاند ته مې ورکړي، د هغو به حساب او کتاب ورکړم او نور به له منځه ووځم، هغه د چا خبره (ورغستلی له منځه وتلی).

دا مهال دوی ټولو وويل: نه هېڅ امکان نه لري، تاسو له بيله په دې کار کې شريک وي، بايد تر پايه يې ورسوئ، ځلاند زياته کړه، نور خلک موږ چپرته پيدا کولای شو، که پيدا کولای مو شوای، نو بيا ولې تاته راتلو، د انجنير ځلاند خبرې، له ماسره د هغه د تېرو ترخو الفاظو د تبادلې له امله پر ما بڼې نه لگېدې، خو څرنگه چې يوه ملي موضوع وه او همدلته په خپل منځ کې پاتې کېدله، نو د دا ډول خبرو زغم ته مې ځان تياروه، تردې مخکې هم د څو مياشتو په بهير کې کله چې به د ځلي شاوخوا د موټرو گڼه گڼه شوه او لاره به يو مهال بنده شوه، يو چا به زنگ ووايه، يون صيب يې؟ هو! مهرباني وکړه، څنگه شو ځلی دې؟ ما به ويل: جوړېږي، څه وخت جوړېږي؟ هره ورځ دلته لاره بنده وي، سره له دې چې د ځلي جوړښت نه يوازې لاره بنده کړې نه وه، بلکې اسانتياوې يې هم رامنځته کړې وې، خو بيا هم عوامو داسې فکر کاوه چې د لارې هر ډول بندښت په ځلي پورې تړلی دی، ځينو به تېلفون کې ويل، يو ځلی نه شی جوړولای، خبرې مو اسمان غورځوي، هره ورځ ټلويزيون کې پر بر غږېږئ! يوه ورځ يوه زنگ ووايه، سلام احترام نه و، وه وروره! څه وخت يې جوړوئ؟ دا ځلی ملی مو؟ موږ خو مو نور تر سپر مو راوستو، زه هم لږ په فکر کې شوم، ما ويل وروره ستاسو معنوي او مالي مرستې ته معطل دی، کله چې هغه راورسېده، ژر به جوړ شي، نور يې خبرې ونه کړې او تېلفون يې بند کړ. داسې ډېر زنگونه راتلل، البته د دعاگانو او ملاتړ زنگونه هم بشمېره وو،

خو د غندنې او پېغور هغه هم په کې وو.

ما د پکتيا سپين رېرو او مخورو ته وويل، د دې په خاطر چې مسله نوره له دغسې يو ناقانوني حالت ته راووځي، ښه به وي چې موږ له ساختماني شرکت سره يو ليکلی تړون ولرو، په دې تړون کې به د دواړو خواوو مکلفيتونه او وځايې څرگند وي. زمان او مکان به په کې قيد وي. زه به د ځلي د جوړونکو په استازۍ، حاضر دي که غايب، شته که نه شته، پيسې ورکوي که نه، لوی دي که وږه، ژمن دي که ناژمن، د هغوی په استازۍ تړون لاسليک کړم. دا چې هغوی پيسې ورکوي که نه؟ زه يې له ځمکې کوم که له اسمانه، ځان خرڅوم که خپل کور او ځمکه، زه ساختماني شرکت ته مکلفيت لرم، زه د ځلي د خاوند په توگه تړون لاسليک کوم، نه د يوه درېيم گړي په توگه، په مقابل کې انجنير ځلاند دې د خپل ساختماني شرکت په استازۍ تړون لاسليک کړي، د يوه قراردادي يا تېکه دار په توگه، نه د ځلي يا د دې ودانۍ د مالک په توگه او که چېرې قراردادي هم د قراردادي په توگه وي او هم د مالک په توگه نو بيا خو بايد پيسې هم خپله پيدا کړي او بل چا سره قرارداد ته څه اړتيا ده؟ په دې برخه کې نور بحث هم وشو، خو انجنير ځلاند په دې خوشاله و چې مدعي يې معلوم شي او دی له سرگردانۍ خلاص شي او ما هم په دې خاطر يو غټ مسوليت ته اوږه ورکړه چې نورې ټولې لارې بندې وې، ځلی مو بايد جوړ کړی او دافشار مو بايد زغملای وای، هغه هم په داسې يو حالت کې چې هېچا هم مسوليت اخيستلو ته زړه نه ښه کاوه او نه د مالي امکاناتو د پيدا کېدو څرگند څرک لگېده. ما انجنير ځلاند ته وويل چې زه ستا د ټولو پيسو ذمه وار یم، ته نور د هېچا دروازه مه ټکوه، زه پوهېرم او ته، ته پوهېرې او زه، خو يو شرط همدا اوس لرم چې تاسو چې کوم قيمت وايئ، په هېڅ وجه د دې منلو ته تيار نه یم، دا نرخونه له اسمان سره خبرې کوي. سبا سهار به همدا مشران هم راشي، انجنير دلاور توتاخېل هم، چې د دې ځلي ساختماني نقشه يې جوړه کړې او ټول لگښتونه يې سنجولي دي. ټولو موافقه وکړه، مازيگر

مې انجنير صيب دلاور ته زنگ وواهه، ما ويل سبا ضرور راشه او بل هغه نقشه او سنجش چې تاسو كړې و او انجنير ځلانده ته مو وركړې، هغه هم درسره شته



انجنير رحمت الله ځلانده

كه نه؟ كه هغه هم ځان سره راوړې ښه به وي، ما وويل د نقشې سافټ كاپي او خپل كمپيوټر دې هم ځان سره راوړه، انجنير دلاور چې يو پاك او مسلكي سړى دى او د اوبو بربښنا وزارت كې د لغمان د بربښنا د يوې سترې پروژې مسول هم دى، ماته يې وويل: هېڅ تشويش مه كوه، هر څه راسره دي، سبا سل په سلو كې درځم،

سهار (۹) بجې به وې چې ټول ژوندون ټلوېزيون ته راغلل، د (۱۳۹۶ل) كال د (وري) (۲۲) مه نېټه وه، ټول سره كېناستو، ما وويل لومړى دې دواړه انجنيران خپلو منځو كې حساب وكړي، بيا دې موږ ته نتيجه ووايي، ما نو د شپې ناوخته د تړون يا قرارداد يوه ابتدايي خاكه هم تياره كړې وه چې كه چېرې دوى توافق ته سره ورسېږي، چې هغه پخه او لاسليك كړو. د انجنير دلاور او ځلانده په قيمتونو كې يوه متر مكعب كې (۵۰) ډالره توپير ليدل كېده، انجنير دلاور ورته وويل: همدا اوس چې موږ تاته كوم قيمت دركړى، دا د بازار له نرخه شل فيصده لوړ دى. زه په هېڅ وجه حاضر نه يم چې دا قيمت نور لوړ شي، زه خو لا وايم چې دا قيمت دې لس فيصده نور هم ټيټ شي، بيا هم ته په كې لس فيصده گټه كوي، ډېره گټه مه كوه، دا قيمت مې د (اى، او، ام) او نړيوالو شركتونو په نرخ دركړى، ظلم مه كوه، خو انجنير ځلانده يې يوه خبره هم ونه منله، ويې ويل چې دې كې زه تاوان كوم، له گټې يې تېر خو تاوان مه رارسوه. انجنير دلاور ورته وويل، كه هر څو روپۍ دې تاوان وكړ، زه دې ذمه وار يم، كه خط غواړې، خط دركوم، خو مه كوه، دومره جگ مه ځه، تر غرمې پورې دوى وډزوله، خو كومې نتيجه ته سره ونه رسېدل، خبره ډېره سره ترخه شوه،

نه انجنير دلاور خپل نرخ پورته کړ او نه هم ځلانده له خپل نرخه راکښته شو. د ځلانده جگ قیمت ټول (110000) ډالره شاوخوا و او د انجنير دلاور لوړ نرخ



انجنير دلاور توتاخېل

(۷۵) زړه ډالره وو، پوره توپير په کې ښکارېده، غونډه ترخه او بې نتيجه پايته ورسېده. د غونډې په پای کې ما سپينږيرو ته وويل: ((د دې لپاره چې يوې دويمې لارې ته نږدې شو، نو ښه به وي چې سبا ته يو ځل بيا غونډه وکړو. سباني غونډې ته دې خير انجنير صيب دلاور نه راځي، ځکه دی له ځلانده سره توافق ته نه رسېږي او د ځلانده صيب نرخ هم ډېر لوړ دی، دا هم انصاف نه

دی. نو ښه لاره به دا وي چې سبا ته انجنير ځلانده هم يو مسلکي انجنير او يو ټپکه دار راوړي او زه به هم يو څيرک انجنير او عملي ټپکه دار راپيدا کړم، زه، ځلانده او تاسې مشران به ورسره نه کېنو، هغوی به دا دواړه نرخونه ټول سره پرتله کړي، د حل لپاره به خپل نظر موږ ته وړاندې کړي، که معقول و، وبه يې منو او که نه بلې ورځې ته به يې پرېږدو)) ټولو وويل: بېخي سمه ده، پر همدې پرېکړه وشوه.

د حمل (۲۳)مه سهار لس بجې مو په ژوندون ټلوېزيون کې د غونډې يا ناستې ژمنه وکړه، يوه ورځ مخکې مازيگر مې انجنير دلاور ته زنگ وواژه چې تاسو خفه نه شئ، انجنير ځلانده سره ستاسو واټن زيات و، ستا د زړه درد زه احساسوم، له يوې خوا پيسې نه شته، له بلې خوا قيمت دومره پورته لاړ شي، دا به څوک پوره کوي او بله خبره دا چې خلک به څه وايي چې دومره لوړ قيمت حتماً خپله ورسره شريک ياست، همغه کانه به وشي چې هندو ستړی خدای ناراضه! انجنير دلاور چې يو ډېر پاک انسان او د دې هېواد يو رښتینی بچی

دی، ماته وویل: یون صیب! والله په بالله په سمت الله دا نرخ چې ما ورته ویلی، دې کې هم دی ډېره گټه کوي، خو دی دومره حریص دی چې ټولې پنځه گوتې په خولې منډي، ما ورته وویل چې ولې ظالمه! دومره ظلم مه کوه،



انجنیر محمد سالم

ده ویل چې ته یې څه کوي د پښتنو پیسې دي، ټول پښتانه یې جوړوي، پرېږده چې ماته راشي. نو اوس تاته وایم پام کوه چې تر دې نرخه ورته پورته نه شي، په ټول افغانستان کې تر دې لوړ نرخ نه شته. ما ویل ښه نظر دی، کونښن به وکړو. سهار (۹) بجې مې (انجنیر سالم) ته چې زما خپلوان او له کوچنیوالي زما

ملگری دی او اوس په ټولگټو وزارت کې یو لایق او فعال انجنیر دی، زنگ ووايه. ما ویل عاجل مې په کار یې وخت لرې؟ هغه وویل: ولې نه، ما ویل (لس) بجې ژوندون ته راشه، ټېکه دار نجیب الله ته مې هم زنگ ووايه، د هغه ټلېفون کار ونه کړ، نجیب ټېکه دار بیا هغه څوک دی چې د ژوندون ټلوېزیون ودانۍ یې جوړې کړې دي، د هغه ورور ارشاد ټېکه دار ته مې زنگ ووايه، هغه جلال اباد کې و او ویې ویل نجیب بهر ته تللی دی. په دې ډول بل ټېکه دار په عاجل ډول گوتو ته رانغی، لس بجې وې چې انجنیر صیب سالم دفتر ته راغی، ورپسې د جنوبي قومونو د یووالي شورا مشر (نېک محمد ولسمل) او ورسره څو تنه نور مشران چې نومونه یې اوس زما په حافظه کې نه شته، دفتر ته رانوتل، ورپسې انجنیر ځلانده او یو تن بل چې وروسته یې مور ته معرفي کړ (انجنیر نذیر عظیمي) راغلل. خبرې مو پیل کړې، ما ورته وویل چې له پروني ژمنې سره سم انجنیر سالم، زما له طرفه او انجنیر عظیمي به د ځلانده له طرفه هغه بلې کوتې ته لاړ شي، د انجنیر دلاور او انجنیر ځلانده دواړو نرخونه به سره پرتله کړي. خدای او رسول ته به مخ او بنده ته به شا کړي، د



انجنیر نذیر عظیمی

هېچا پلوي به نه کوي، هر څه چې دې دواړو انجنيرانو فيصله وکړه. هغه به ټولو خواوو ته د منلو وړ وي. ټولو همدا وړاندیز ومانه، دا مو هم ورته وويل چې په تېر سنجش کې که کوم شی ضروري يا نا ضروري وي، په هغو کې هم کمی، زیاتۍ او سمون راوړلای شئ! دوی دواړه لارل، نږدې یو ساعت سره ناست وو، بېرته راغلل، خپل یادښتونه یې په لاس کې وو.

انجنیر ځلانده ته یې وویل، ستاسو نرخونه ډېر لوړ دي، هغوی ورته هر یو د خپلو خپلو پروژو نرخونه او مثالونه ورکړل. خو بیا هم په دې خاطر چې دا څلی دی او تاریخي څلی دی باید تر ټولو په ښه کیفیت جوړ شي، نو کېدی شي په ځینو برخو کې یو څه تر معمولي نرخ پورته شي، خو هغه نرخ چې تاسو یې غواړئ، هغه ډېر لوړ دی، د انجنیر ځلانده او انجنیر دلاور په نرخونو کې په یوه متر مکعب کانکرېټ کې پنځوس ډالره توپیر و، دوی (۳۰) ډالره د ځلانده له نرخه کم کړل او (۲۰) ډالره یې د دلاور له نرخه ورزیات کړل، یوه څاه، یو بل دایروي استنادي دېوال او برېښنا رسونه چې په تېر نالاسلیک شوي تړون کې نه وو، هغه یې هم په دې نوي تړون کې زیات کړل، سافټ کاپي یې ځلانده سره په کمپیوټر کې وه، هغه مو په کې اصلاح کړل، متن مو دوه ځله تر چاپ وروسته چک کړ او کله چې باوري شولو، نو بیا مو په پښتو ژبه له لیکل شوي تړون سره ضمیمه کړ او په دې ډول یو تړون لاسلیک شو، دا تړون په دې ډول دی:

د پکټين ساختماني شرکت او د نجات خلي د جوړوونکو تر منځ تړون

دواړه لوري د تړون مسؤلي خواوې گڼل کېږي او خپل خپل مکلفيتونه لري:

الف- د ساختماني شرکت مکلفيتونه:

۱- ساختماني شرکت مکلف دی چې له تړون سره سم په ورکړل شوې نقشه او اړوند جدول کې چې په مجموعي ډول (۸) مادې لري، ټولې غوښتنې په پام کې ونيسي.

۲- د کار کيفيت په اعلي درجه مراعت او تضمين کړي.

۳- د دې تړون له نېټې سره سم د دوو مياشتو په بهير کې ټولې ساختماني چارې بشپړې کړي.

۴- ځينې هغه واره، جزيي او فرعي مسايل چې په تړون کې يې يادونه نه ده راغلې، خو د خلي اړوند ضرورتونه دي، لکه خلي ته د برښنا رسونه او ځينې نور مسايل، هم د تړون يوه برخه وگڼي او هغه عملي کړي.

۵- د خلي تر بشپړېدو او اړوندو مسولينو ته تر تسليمۍ پورې د خلي فزيکي امنيت د امنيتي ارگانونو په مرسته خوندي کړي.

ب- د جوړوونکو مکلفيتونه:

۱- جوړوونکي به د کار له تداوم سره سم وخت پر وخت ساختماني شرکت ته پيسې ورکوي.

۲- د کار د کيفيت د تثبيت او څارنې لپاره به خپل څارونکي هيټ ورلېږي.

۳- که چېرې په تړون کې پر ليکل شويو مندرجاتو سربېره پر هغو ساختماني چارو چې د خلي لپاره يې اړتيا احساسېږي، نور لگښت راځي او ساختماني

شرکت هم مخکې تر مخکې د هغوی یادونه کړې وي، د فني هیئت تر تثبیت وروسته به د هغو لگښت پرې کوي.

۴- جوړوونکي لوري مکلف دی چې د څلي د جوړېدو او اکمال په باب د جوړوونکي له خوا د فني هیئت او ساختماني شرکت د تخنیکي ټیم تر گډې فیصلې وروسته د (۲۰) ورځو په بهیر کې د ساختماني چارو پاتې پیسې چې په سلو کې تر (۳۰) سلنې کمې اټکل کېږي، په بشپړ ډول ورکړي او څلي له ساختماني شرکت څخه تسلیم شي.

یادښت: ټول اختلافي مسایل د جوړوونکو او ساختماني شرکت د مسوله خواوو او همدارنگه د ناپېيلي تخنیکي، فني او مسلکي هیئت له خوا چې دواړو خواوو ته د منلو وړ وي، حلېږي. د څلي د لا ښه والي، ښکلا او ښې جوړونې په خاطر، نوي نظرونه او یا ضمني زیاتونې، کمونې او وړاندیزونه د دواړو خواوو په توافق ترسره کېږي.

دواړه لوري ژمن دي چې د څلي په چارو کې د نامسوله خلکو د ناسمو نظرونو او لاسوهنو مخه ونیسي. د ننګونو او ستونزو پرمهال یو بل سره اړیکي ټینګ کړي. دا تړون یوازې د څلي ساختماني جوړښت رانغاړي، د څلي ښکلایزه برخه به د یوه ځانګړي تړون له لارې وروسته بشپړېږي.

په درناوي

د څلي د جوړوونکو په استازي د پکټین ساختماني شرکت په استازي

انجنیر ځلانده

پوهاند محمد اسمعیل یون

٩٥

۱۳۹۶ ل ل ۱۳ د ۱۳۹۶

د پکتين ساختماني شرکت او د نجات خلي

د جوړوونکو تر منځ تړون

دواړه لوري د تړون مسؤلي خواوې گڼل کېږي او خپل خپل مکلفيتونه لري.

الف - د ساختماني شرکت مکلفيتونه:

- ۱- ساختماني شرکت مکلف دی چې له تړون سره سم په ورکړل شوي نقشه او اړوند جدول کې چې په مجموعي ډول (۸) مادې لري، لولي غوښتي په پام کې ونيسي.
- ۲- د کار کيفيت په اعلی درجه مراعت او لېښمن کړي.
- ۳- د دې تړون له دېي سره سم د دوو مياشتو په بهير کې لولي ساختماني چارې بشپړې کړي.
- ۴- خلبي هغه واړه، جري او فرعي مسايل چې په تړون کې يې يادونه نه ده راغلې، خو د خلبي اړوند ضرورتونه دي، لکه خلبي ته د برسات رسونه او خلبي نور مسايل، هم د تړون يوه برخه وگڼي او هغه عملي کړي.
- ۵- د خلبي تر بشپړېدو او اړوندو مسوولينو له تر لاسليمې پورې د خلبي فزيکي امنيت د امنيتي ارگانونو په مرسته خوندي کړي.

ب- د جوړوونکو مکلفيتونه:

- ۱- جوړوونکي به د کار له دندوم سره سم وخت پر وخت ساختماني شرکت ته پيسې ورکوي.
- ۲- د کار د کيفيت د ثبت او چارني لپاره به خپل څارونکي هيئت ورکړي.
- ۳- که چېرې په تړون کې پر ليکل شويو متدخاتو سربېره پر هغو ساختماني چارو چې د خلبي لپاره يې اړتيا احساسېږي، نور لگښت راځي او ساختماني شرکت هم محکمې تر محکمې د هغوی يادونه کړي وي، د دې هيئت تر ثبت وروسته به د هغو لگښت پرې کوي.
- ۴- جوړوونکي لوري مکلف دي چې د خلبي د جوړېدو او اتمام په باب د جوړوونکي له خوا د دې هيئت او ساختماني شرکت د تحکيکي ټيم تر گډې فيصلي وروسته د (۲۰) ورځو په بهير کې د ساختماني چارو پاتې پيسې چې په سلو کې تر (۳۰) سلنې گڼي لېکل کېږي، په بشپړ ډول ورکړي او خلبي له ساختماني شرکت څخه تسليم شي.

يادښت: ټول اختلافي مسايل د جوړوونکو او ساختماني شرکت د مسوله خواوو او همدارنگه د ناپېلي تحکيکي، فني او مسلکي هيئت له خوا چې دواړو خواوو ته د منلو وړ وي، حلېږي. د خلبي د لاسه والي، ښکلا او ښې جوړونې په خاطر، لوي نظرونه او يا فيصلي زياتوي، کموي او وړانديزونه د دواړو خواوو په توافق لاسره کېږي.

دواړه لوري ژمن دي چې د خلبي په چارو کې د نامسوله حلکو د ناسمو نظرونو او لاسوهنو مخه ونيسي. د ننگونو او ستونزو پرمهال يو بل سره اړېکي لښک کړي. دا تړون يوازې د خلبي ساختماني جوړښت راغاري، د خلبي ښکلايزه برخه به د يوه ځايگري تړون له لارې وروسته بشپړېږي.

په درناوي

د پکتين ساختماني شرکت په استازي

د خلبي د جوړوونکو په استازي

پوهاند محمد اسماعيل پوت

محمد خاند

د مشرانو کمیټې د مرمر وړاند

شور د شاعر محمد شاکر

د پکتين د پوهنتون


دنیان خلی دساتنایی چاروتیون



paktin construction company

Monar Box

S/No	ACTIVITIES	Unit	Quantity	unit cost	total cost	Remarks
EARTH WORKS						
1	Excavation (dry type of soil)	m ³	283.6	15	4,252.50	
1.1	Excavation & Removal from site	m ³	40	15	600.00	
1.2	PCG under Foundation	m ³	12.15	140	1,701.00	
1.3	Backfill and compaction soil around of external and internal walls and foundations	m ³	115	15	1,725.00	
1.4	Supply of filling materials, excavation, compaction, removal of excess materials from site with all related activities	m ³	25	20	500.00	
1.5	Backfill and compaction soil around of external and internal walls and foundations	m ³	25	20	500.00	
1.6	Backfill and compaction soil around of external and internal walls and foundations	m ³	25	20	500.00	
1.7	Backfill and compaction soil around of external and internal walls and foundations	m ³	25	20	500.00	
CONCRETE WORKS						
2	Reinforced concrete for foundations, columns, beams, slabs, stairs, and roof	m ³	138.6	220	30,492.00	
2.1	Reinforced concrete for foundations, columns, beams, slabs, stairs, and roof	m ³	20	250	5,000.00	
2.2	Concrete reinforcement, scaffolding, concrete curing, and related activities	m ³	58	330	32,340.00	
2.3	Concrete reinforcement, scaffolding, concrete curing, and related activities	m ³	20	70	1,400.00	
3	Steel	kg	24	100	2,400.00	
3.1	4 mm bar with 20 cm x 20 cm flat bar	kg	24	100	2,400.00	
3.2	4 mm bar with 20 cm x 20 cm flat bar	kg	24	100	2,400.00	
Electrical works						
4	Water Work	LBS	1	1000	1,000.00	
4.1	Water well with PVC pipes and waterable pump (1000 l)	LBS	1	1000	1,000.00	
4.2	PVC conduit	M	20	20	400.00	
FINISHING WORKS						
5	Extra Reinforced concrete for around the corner (20 l)	M	11	150	1,650.00	
6	Extra Reinforced concrete for corner (20 l)	M	20	20	400.00	
7	Extra Reinforced concrete for corner (20 l)	M	20	20	400.00	
8	Extra Reinforced concrete for corner (20 l)	M	20	20	400.00	
TOTAL					\$ 89,900.50	



دا تړون د څلي جوړونکو په استازی ما (يون)، د ساختماني شرکت په استازی (انجنیر څلاند) او د شاهد په توگه د جنوبي قومونو د يووالي شورا مشر (نېک محمد ولسمل) لاسلیک کړ، خبره خلاصه شوه، دعا مو وکړه، لس زره ډالر چې ماته گلاب منگل راکړي وو، همغه مې ورتسليم کړل، لاسلیک مې ترې واخيست، بيا د څلي پر لوري لاړو.



نېک محمد ولسمل

خبريال مو هم خان سره بوت، دا مهال ځينو ليکوالو له هغې جملې څخه (عطاء الله خان حيران) د څلي هغه تصوير چې په سکواتر په ځينو برخو کې کنډو کنډو شوی و، لکه له ونې چې پوټکی واړوې، هم فيسبوک ته پورته کړی و او ليکلي يې وو چې دا د څلي کیسه څنگه شوه؟ زه او انجنیر څلاند دواړه څلي

ته لاړو، مرکې مو وکړې چې دهو د خرابۍ او په نقشه کې د يو څه ادلون بدلون له امله د څلي چارې يو څه ټکنۍ شوې وې، دادی يو ځل بيا پيل شوې او په راتلونکو دوه-درېو مياشتو کې به يې ساختماني چارې بشپړې شي. دې سره د څلي په باب اکثره تشويشونه، وسوسې او ناسم گومانونه ختم شول. کارونه هم روان شول او زه يو ځل بيا د پيسو پيدا کولو په لټه کې شوم. لومړی د هغو کسانو په لټه کې شوم چې د لويې غونډې پر ورځ يې خبرې کړې وې او د زياتې مرستې ژمنه يې کړې وه. حاجي نذير احمدزي څخه مې نوره هيله نه لرله، د حاجي فضل کریم فضل کیسه خو مې وکړه، مشرقي شورا ته مې احوال ورولبړه چې لږ تر لږه (پنځه زره ډالره) مرسته به راټولوي، خو د هو او نه ځواب يې تر ننه رانغی، ضياء الحق امرخېل ته مې وويل چې د څلي لپاره مې له سره تړون وکړ، ټوله کیسه مې ورته بيان کړه، هغه لومړی افسوس څرگند

کړ، بيا يې وويل: څه وکړم څومره بار پر ما اچوې؟ زما اقتصادي حالت خو هم درته معلوم دی، ما وويل تاسو چې يوه افغانی مرسته هم وکړئ، موږ ته په زرو افغانیو منظور ده، ته ځکه مرسته وکړه چې ماته پلمه برابره شي، له نورو څخه يې بيا زه په زور او يا رضا اخلم. امرخېل صيب وويل: (يو لک افغانی) ورکړم بس دي؟ ما وويل ستا يو لک په سل لکو منظوري دي، هغه وويل: يو سبا



ضياء الحق امرخېل

وخت راکړه، بل سبا به درورسېږي. امرخېل صيب خپله ژمنه پوره کړه، د ملي ثبات ټولنې غړي (ادم خان سيرت) چې زه ورته (سړی خان ليدلوری) وایم، يوه ورځ ناوخته ماته پيسې راوړې. سم لاسي مې انجنير ځلانده ته ټلېفون وکړ، د (يو نيم زر ډالرو) لاسليک مې ترې واخيست، هغه وخت دا پيسې يو نيم زر ډالره کېدل. له امرخېل صيب

څخه مې مننه وکړه او زړه مې ورته دعا وکړه.

ډاکټر زلمي احمدزي ته مې درې ځله ټلېفون وکړ، ما ويل خپله به هم په کې ونډه واخلي، خو اصلي خبره داده چې (تره) ته به زنگ ووهې چې هغه له مسکو څخه پيسې راوېږي، ځکه د ځلي د غونډې پر ورځ خو اصلي ويناوال دی و، له (تره) څخه مې هدف د جمهور رييس (اشرف غني) تره (قيوم کوچی) دی چې اوس په مسکو کې د افغانستان سفير دی. ډاکټر زلمي احمدزی چې په ډوډۍ مارۍ او پښتونولۍ کې نامي دی، خپله مرسته يې نه تائيد او نه هم رد کړه، خو د تره په باب يې وويل: ((هغه ته به زنگ ووهم خو فکر نه کوم چې پيسې ترې بود شي، ځکه په دې سن او سال کې چې څوک وي له پيسو سره ډېره مينه لري، (تره) هم همداسې دی)) تر پايه نه د ډاکټر

زلمي او نه هم د (تره) د مرستې درک ولگېد. حميد الله فاروقي پسې درې ځله پوهنتون ته ورغلم، دوه ځله مې گير ته رانغی، درېيم ځل مې د مورنۍ ژبې د نمانځنې په غونډه کې وليد، د څلي لپاره د مرستې په باب مې ورته وويل، ده وويل: ((بيا به سره کېنو)) څه موده وروسته هغه په يوه انفجار کې تپي شو، بهر ته لاړ او په دې ډول ترې د مرستې هيله پرې شوه. بيدار ځاځي ته مې څو ځله وويل، يو ځل ژوندون ټلويزيون ته د مرکې لپاره راغلی و، نږدې نيم ساعت ورسره په ټلويزيون کې وگرځېد، لومړی مې د منار په پرانيسته غونډه کې د درجن درجن ډولپچانو د راوستلو له امله مننه ترې وکړه، بيا مې ورته وويل چې دا دويم گام هم پورته کړه او څلي سره ډېره نه يوازې (دوه زره ډالره) مرسته وکړه، هغه وويل: ((والله زه اوس ډېر غريب شوی يم، د يوې روپۍ وس هم نه لرم)) له ده څخه مې هم هيله قطع شوه. حليم فدایي ته، چې دا مهال د لوگر والي دی، هغه ته مې هم څو ځله زنگ ووايه، ما ويل څلي سره مرسته وکړه، ځان به يې په خدا تېراوه، ما ورته وويل: داسې خو هم نه کېږي چې څلي به موږ جوړوو او ولايتونه به تاسو کوئ، ما وويل دوه زره ډالره مرسته به وکړې، بيا به يې وويل چې دغه پنجشنبه درځم او دا بله پنجشنبه درځم، مرسته راوړم، خو تر دې دمه نه هغه پنجشنبه راغله او نه هم حليم فدایي. حکم خان حبيبي (د خوست والي) ته مې زنگ ووايه او له منار سره د مرستې يادونه مې ورته وکړه، هغه په خدا خدا وويل: ((يون صيب ته زموږ د ټولو مشر يې، ته چې هر څومره بار پر ما کېږدې، پورته کوم يې، خو زه ډېر خوار والي يم، د نورو په شان نه يم چې هر څه يې په لاس کې دي، خو بيا هم خپله ونډه اخلم.)) د کونړي والي (کليمزي صيب) هم ورته ژمنه وکړه، رښتيا خبره داده چې زه دومره په نورو کارونو کې مصروف شوم چې د دوی مرسته مې بيا تعقيب نه کړای شوه او دوی هم داسې سخاوت ونه کړ چې په خپله يې رالېږلې وای. د هلمند والي (حيات الله حيات)، قدرت الله سهاک، احسان الله کاموال، غلام نبي فراهي، عمر ننگيالی، نادر خان کتوازی او ځينې نور راڅخه همدا سې پاتې

شول، د همایون همایون پیدا کول مشکل و، زمرک پادخوابي یو ځل وعده خلافې وکړه، غونډه یې جوړه نه کړای شوه، بیا مې ورته ونه ویل. جرمني کې



شېر علي خان شېر

زما یو نږدې دوست (شېرعلي خان شېر) ته مې زنگ وواځه چې (اصغر خېل منگل) ته که ووايي چې یو څه مرسته راټوله کړي، هغه ته اصغر خېل منگل منفي ځواب ورکړی و، ویلي یې وو چې زما اقتصاد خراب دی او نور څوک مرسته نه کوي. خپله شېر علي خان شېر چې وخت پر وخت یې له بېلابېلو افغانانو سره مرسته کړې،

خپله مرسته (یو زر یورو) راولېږله او ویې ویل چې دغه مې اوس له وسه پوره وه، ښاغلي غلام محمد کاموال ته چې مخکې یې پنځه سوه ډالره مرسته کړې وه، پنځه سوه ډالر نور راولېږل، احدي صاحب ته مې نامستقیم احوال ورلېږلی و، خو بېرته یې پر احوال پوه نه شوم. نبي مصداق چې اصلاً د پکتیا اوسېدونکی او فعلاً د جمهور رییس د رسنیزو چارو یو مشاور دی او څو ځله یې ماته د دې ځلي یادونه کړې وه او دا یې هم ویلي چې د ده د کورنۍ مشرانو هم د سقاوي اړو دوږو په له منځه وړلو کې نقش لوبولی او د نادر خان له خوا ورته د بهادری سند یا فرمان هم ورکړل شوی، د ځلي د بیا جوړونې یې ډېره یادونه کوله، هغه ته مې زنگ وواځه چې باید په ځلي کې مرسته وکړي، هغه ته مې وویل چې (دوه زره ډالره) به پیدا کوې، هغه وویل زما معاش خو تاسو ته معلوم دی چې دومره نه دی، زه به یې له کومه کړم؟ ما ویل له خپل ټولنیز، سیاسي، فرهنګي او اخلاقي نفوذ څخه گټه پورته کړه، له بل چا یې واخله، بل څوک چې وس یې لري هغه تشویق کړه، هغه وویل زه به نو څوک تشویق

کړم، خو بيا به هم خپل کوشنې وکړم، ما زړه کې وويل د جمهور ريس يو مشاور چې په خپل ټول توان سره د يو ملي ارزښت لپاره دوه زره ډالر نه شي پيدا کولای، نو هغه به دا ټول مملکت څنگه اباد کړي؟ لنډه دا چې مصداق صيب ته مې وويل: له هرې وجې چې وي، دا پيسې غواړم او ټولو پسې مې همداسې ليکلي دي، شل-پنځه ويشت ورځې وروسته مصداق صيب ټلوېزيون ته راغی، د خپلې کورنۍ د يو مشر د بهادرۍ فرمان، چې نادرخان ورکړی و، هغه هم ورسره و، ماته يې وويل چې تاسو د څلي لپاره د مرستې ويلي وو، ما چې هر څومره هڅه وکړه چا تر (پنځه سوه) څخه زيات وس نه درلود، نو زه پر دې بريالی نه شوم چې له چا څخه مرسته راټوله کړم، زه خپل دين ادا کوم، جېب ته يې لاس کړ، خپله بخشګۍ يې راوويسته، (سل ډالره) يې ترې راوويستل ويې ويل، تاسو (دوه سوه ډالره) راته ويلي وو، سل نور چا رانه کړل او دا دی ما خپل سل راوړل.



نبي مصداق

له هغو نورو (پنځه سوه) څخه يې هم هدف (پنځه سوه افغانۍ) و، نه پنځه سوه ډالر، چې دی يې په پيدا کولو کې پاتې راغلی و، زه هک پک حيران شوم او په دفتر کې نور هغه ملګري چې يو په کې هم د پکتيا ولايت د زرمتم ولسوالۍ اوسېدونکی او د ملي تحريک غړی (څېړن هدايي) و، ټول

حيران شولو. ما مصداق صيب ته وويل چې درسره يې کړه په کار به دې شي، ستاسو له مرستې ډېره مننه، په دې پيسو نه څلی جوړېږي او که په دې مزله موږ روان شو، نو سلو کلو کې هم هدف ته نه رسېږو، د هغه سل ډالره مې بېرته مسترد کړل، خو دی تر اخره هم پوه نه شو چې ما ورته د څومره مرستې د راجلبولو ويلي وو، مصداق صيب اسناد ماته راکړل پر دې وخت يو ټلېفون

ورته راغی او بيا لارې څرېن هدايي ماته وويل: ما ويل مصداق صيب خو ډېر غټ سړی دی، دی به اوس يو بنډل راوباسي او وبه وايي چې نورې درته له نورو څخه اخلم، رايه مه وهه، دا خو لا هيله لري چې په ځلي کې يې د کورنۍ د مشرانو يادونه هم وشي، هي هي افسوس د دې وطن پر حال، زه والله د ده پر ځای وشرمېدم. دا مهال ماته سوچ پيدا شو، يو څوک چې د جمهور رييس د رسنيزو يا فرهنگي چارو مشاور وي، د هغه طاقت او زور دومره وي، نو د نورو خلکو به څه حال وي؟ د مصداق صيب د کورنۍ د يو تن مشر د بهادري او يا رتبې سند به دلته ځکه راوړم چې هغه مرحوم له نن څخه نږدې (۷۸) کاله وړاندې د افغانستان لپاره توره وهلې وه، خو دا چې نن موږ کې د هغو د ځلولو وس نه شته دا نو زموږ گناه ده. ځلي کې د ټولو خلکو يادونه ممکنه نه ده، نو بڼه ده چې دلته يې يادونه وشي او د هغه ياد تازه کړو:



د مرستې راټولولو په همدې کړلېچن بهير کې وو چې کمال ناصر اصولي صيب راته زنگ ووايه، ما ورته وويل اصولي صيب چېرته يې؟ زما خو دې په

ډېرو د تېلفونونو زړه راشين کړ، هغه وويل: ((يو تېلفون مې بند دی او دا اوس چې مې درته زنگ ووايه، دا دايمي فعال دی، خو زه دا ډېره موده وشوه بهر کې وم، هغه د څلي له جنجاله خبر شوم، نو ځکه مې درته زنگ ووايه، ويې ويل هغه ځلاند دی که څه نومېږي، هغه دا څلي وړانه؟)) ما وويل، دغسې گواښ يې کړی و، خو اوس زه مجبور شوم، د حمل مياشتې په وروستيو کې ورسره يو ليکلی قرارداد وکړم، ده وويل: ((دی څه کاره دی او قرارداد ورسره چا کړی؟)) ما ورته ټوله کيسه بيان کړه او ورته مې وويل چې وروستی ليکلی تړون مې ورسره د مجبورت له امله کړی، ده وويل جنرال رازق ته ما ويلي وو، هغه پيسې رااستولي که نه؟ ما وويل ټولې رارسېدلي او ساختماني شرکت ته مې وررسولي دي، خدای شته اصولي صيب د ساختماني شرکت پر مسول سخت په قهر و، ويل يې زه به ورسره گورم، بيا ما اصولي صيب ته وويل: که تاسو غواړئ له سره ورسره قرارداد وکړئ، هم سمه ده زه به د قرارداد کاپي دروړم، هغه ويل نه څه چې تاسو ورسره منلي، همغه سمه ده، زموږ د تائيد وړ ده، ته زموږ عام او تام نماينده يې، ښه اوس دا راته ووايه چې څه وکړو؟ ما وويل ټول هغه کسان چې د څلي پر ورځ تر ټولو ډېر زيات مطرح وو، هغه مخکښ کسان به ستاسو په ځای او يا هم په ژوندون ټلوېزيون کې سره کېنو او پاتې کارونه به تعقيب کړو. ده وويل: بېخي مو خوښه ده، زه درته بيا تېلفون کوم، درې څلور ورځې لا وتې نه وې چې اصولي صيب تېلفون وکړ او ويې ويل: يون صيب! همدا اوس نذير احمدزي صيب سره ناست يم، د څلي په باب مې ورسره خبرې وکړې، راځئ چې دا مسله بېخي حل کړو، ما ويل د احمدزي صيب کور ته خو زه نه ورځم، هغه سره خو ما خبره خلاصه کړې، څو چې د پښتنو جرگې ته راسره کېښي، نه ورځم، هغه وويل: احمدزی صيب وايي چې زه ورځم ټلوېزيون ته، ما ويل نه دلته زما خپل ځای دی، که خبره تروه شي، ښه به نه وي، ده وويل خير دی زما کور کې به سره کېنو، راتلونکې جمعه غرمه زما کور، صحيح ده؟ ما وويل سمه ده. ده وويل احمدزی صيب

به هم هملته راشي، ټينگه وعده يې ده. د جمعې ورځې څه کم دولس بجې په خوشال مېنه کې زه له دوه درېيو تنو نورو ملگرو سره د اصولي صيب کور ته ورغلم، څو نور مېلمانه هم وو. اصولي صيب ته مې ټول داستان او خپلې گيلې مانې له سره بيان کړې، هغه وويل: وروره له تکليفونو دې مننه، خو اوس به خپله کارونه سره منظموو، پيسو ته تشويش مه کوه، هغه به پيدا شي، چورت



د ولسي جرگې غړې راضيه منگل

ورته مه خپته کوه. ما وويل لست مې برابر کړی، د همدغه لست مطابق چې پر مخ لاړ شو، هم کارونه ښه کېږي، راضيې منگل خور ته مې ټلېفون کړی و، هغې خپله ژمنه کړې، اصولي وويل، هغې ته به زه همدا اوس زنگ ووهم، هغې ته يې ټلېفون وکړ، هغې د خپل درېوړ په لاس (درې زره ډالر) راولېږل.

احمدزي صيب ته منتظر شو، خو

يو ځل بيا يې وعده ماته کړه، ما اصولي صيب ته وويل، وعدې وکړي او بيا يې درک نه لگي، داسې وعدې يې ما سره ډېرې کړې دي. اصولي صيب غرمې ډوډۍ تياره کړې وه، نور مېلمانه هم وو، له خوست څخه څو تنه نور مېلمانه هم وو، يو هم په کې د خلقيانو د حاکميت پر مهال والي و، خو غلا يې نه وه کړی او رشوت يې نه واخيستی، د اوسنيو حالاتو او واکمنو خلاف، شخصيت يې درلود، له هغه سره مو هم تود سياسي مجلس وکړ او پر اوسنيو حالاتو ښه ډېر وغږېدو، د دواړو پرتله مو هم وکړه. اصولي صيب ته مې ځينې وکيلان چې ما په لست کې په پام کې نيولي وو، په ښه کړل، هغه يې مسوليت واخيست او ويې ويل چې ضرور يې پيدا کوم او مرسته پرې کوم، اوونۍ - دوه وروسته مې يو ځل بيا اصولي صيب ته زنگ ووايه، ويې ويل تر اوسه مې يو

هم گير ته نه دی راغلی، ما ورته وویل خپل ځان دې له ياده ونه وځي، هغه وخنډل، موږ خو يو، ودرېره چې اول دا نور گير کړو، ما و تاته خو راپرغاړه ده. خو ورځې وروسته زما مېرمن (ارين يون) يو شمېر وکيلانو ته په ژوندون ټلوېزيون کې يوه مېلمستيا کړې وه، اصولي صيب هم دې مېلمستيا ته رابلل شوی و، د ملي دفاع نوماند وزير ښاغلی (طارق شاه بهرامي) هم له وکيلانو سره د ليدو هيله لرله چې دې غونډې ته راشي، ځکه دا داسې يو محفل و چې ده کولای شول، ځينو وکيلانو سره له نږدې وگوري، ځکه ټاکل شوې وه، هغه په همدې شپو ورځو کې ولسي جرگې ته د رايې اخيستنې په خاطر وروپېژني. پر وکيلانو سربېره د (حميدالله خيبر) په گډون د هېواد يو شمېر نورو مخورو، ټولنيزو، سياسي او علمي شخصيتونو هم په دې غونډه کې گډون درلود، غونډه يا مېلمستيا اصلاً د ماښام تر اوو بجو وروسته وه، ما لا دمخه اصولي صيب ته زنگ وهلې و چې دی تر نورو وکيلانو ساعت دوه دمخه راشي، هم به له ټلوېزيون سره ځانگړې مرکه وکړي او هم به د څلي په باب سره وغږېږو، اصولي صيب څه کم څلور بجې ټلوېزيون ته راغی، دا مهال نو ما رحمت الله ځلاند ته هم احوال ورکړی و چې اصولي صيب هم راځي، ته هم راشه چې د څلي د مشکلاتو په باب ورسره يو ځل بيا خبرې وکړو. دوی مې يو بل ته معرفي کړل، که څه هم اصولي صيب خو پېژندگلوی ته اړتيا نه درلوده، خو ځلاند مې ورته معرفي کړ چې دی د څلي قراردادې دی، اصولي صيب دا مهال ورته وويل: ((ښه همدا ته وې چې څلي دې پنگوه؟)) هغه ورته وويل: ((هو موږ چې تاسې غونډې مشران لرو، خود مې پنگوه)) اصولي ورته وويل، دا ستا شخصي و؟ په خپلو پيسو دې جوړ کړی و؟ هغه ورته وويل زه تا بېخي په رسميت نه پېژنم، ما سره يون صيب قرارداد کړی، زه پوهېږم، يون صيب، ته لا په کې څوک يې؟ په واللله چې د څلي تر غونډې وروسته مې دا لومړی ځل دی چې گورم دې، څه خپل کار دې کوه، دوی دواړه سره دومره گرم شول چې د کلمو تسلسل نور خطا شو او هغه الفاظ يې يو بل ته سره وکارول چې

دلته د کاغذ پر مخ د لیکلو وړ نه دي، اصولي صیب انجیر ځلانده نه پېژنده چې تر دویمې خبرې وروسته له نورمال حالت څخه وځي، څرنگه چې ما ورسره دا څو میاشتې سرو کار و، نو د الفاظو کړاهت او لغوي زېرمه یې راته معلومه وه، کونښنې می وکړ چې دواړه سره ساړه کړم، خبره یو څه ارامه شوه،




د ولسی جرگې غړی کمال ناصر اصولی

اصولي صيب لست
 راواخيست او په مسلسل ډول
 يې هر يو ته زنگونه ووهل،
 هغوی هم ورسره په متواتر
 ډول ژمنې وکړې، دا مهال نو
 موږ قراردادي ته نږدې
 (۴۷۰۰۰) ډالر وررسولي وو.
 اصولي صيب سره چې کومو
 کسانو ژمنې وکړې، دا پيسې

تقریباً پوره شوې، اصولي صیب وویل، واخله دا دې ځلې، ما ورته وخنډل، ما وویل د کاغذ پر مخ د دې ځلي پیسې څو ځله پوره شوي، خو عملي ډگر داسې نه دی، ده وویل، دغه دی ستا په مخ کې یې راسره ژمنې وکړې، دا خلک دومره بې وعدې دي؟ ما ویل وروسته وروسته درته معلومېږي. په لېست کې اکثره هغه کسان چې ما ورته په نښه کړي وو او یو څه نوي اشخاص هم په کې شامل وو.

ده وويل ته خپل يو تن وړپسې سر له سبا ورولېره، زه به ورته همغه شپه زنگ وځم او دی به ترې پیسې ترلاسه کوي. (څرېن هدايي) چې دا مهال هلته ناست و، ما وويل دی خپل موټر لري، دی به وړپسې گرځي، هغه وويل سمه ده، زه وړپسې ځم، خو اصولي صيب دې زما تر تگ دمخه هغه قانع او تيار کړي. دا مهال اصولي صيب انجنير ځلانده وويل، ته خو هم د پکتيا بې لارې ماښامې خو ډېرې وهی، ته خپله په کی څو مرسته کوي؟ هغه وويل، زه بې هم کوم،

اوس مې هم کړې، اصولي صيب وويل، اوس موس پرېږده، ووايه چې څو مرسته کوي؟ هغه بيا وويل، کوم يې. ده ورته وويل، وليکه (لس زره ډالره)، هغه وويل: نه ډېرې دي، اصولي بيا وويل وليکه پنځه زره. ما پنځه زره ډالر د يادښت په همغه کتابچه کې وليکل چې له انجنير ځلانده څخه مې د پيسو د ورسېدنې لاسليک اخيسته، اصولي وويل: لاسليک يې کړه، ځلانده راغي لاسليک يې وکړ. نور لنډ متن ما وليکه، خو د (رسيد) کلمه ده په کې ورزياته کړه. (رسيد) په دې مانا چې دا پيسې هم د قراردادي په جم کې محاسبه شوې.



څو شېبې وروسته ما ځلانده ته وويل، گوره لاسليک خو دې وکړ او اصولي صيب هم دا په رسېدلو پيسو کې حسابوي، فکر دې وي چې گوره زه بيا دا پيسې درېسې حسابوم، هغه په خندا شو، زه خو څه ساده نه يم، زما همغه کمک بس دی چې نرخ دې راباندې شپاړس زره ډالره ارزانه کړ، ما ويل ښه ته نو خدای وېلي په قربانۍ کې حسابوي، ما باندې اوس تور دی او انجنير صيب دلاور وايي چې د (ای، او، ام) تر نرخه دې هم پورته ورکړی، ده وويل، انجنير دلاور هسې چټيات وايي، هغه د څه شي انجنير دی؟ ما وويل، خوښه دې خپله خو لاسليک به دې نه کاوه، نورو شفاهي ژمنې کړې دي او تا دادی لاسليک هم پسې وکړ. ځلانده په خپله مخه لاړ، اصولي د ټلوېزيون له مرکې تېر شو او د ټلوېزيون په انگر کې ان د ماښام تر لمانځه پورې چې نور مېلمانه رارسېدل، ده ټولو خلکو ته په بيا بيا ټلېفونونو تېره کړه. بيا يې راته وويل بېغمه مې کړې. ما چې په شفاهي ژمنو کې تر اصولي صيب زياته تجربه لرله، ځان سره غلې

شوم، ده ته مې وويل، كاشكې پخوا راغلي وای، دا مشكل چې دې په دومره اسانۍ حلولاى شو، نو ولې پرې موږ دومره وكړېدلو؟ د شپې اته بجې ډوډۍ تياره شوه، شل دوه ويشت وكيلان او نور گڼ شمېر مخور شخصيتونه چې ټول



الحاج مولوي تره خېل محمدي

شمېر يې نږدې سلو تنو ته رسېده راغلي وو، ډوډۍ خلاصه شوه، نوماند وزير (طارق شاه بهرامي) هم ځينو وكيانو ته ځان معرفي كړ، ځينو ورسره د مرستې او همكاري ژمنه هم وكړه. ما اصولي صيب ته وويل چې اوس خو دلته ځينې وكيلان هم شته، ځلي سره د مرستې خبره ورياده كړه. مولوي صيب تره خېل محمدي هم

ناست و، اصولي صيب ورته وويل، مولوي صيب! ځلي نه خو خبر يې چې د ټولو ځلي دى، اوس وايه څومره مرسته كوي؟ هغه وويل تابعدار يم، يو لك افغانۍ به دركړم، اصولي وويل، دوه لكه يې كړه، راضيې منگل هم وويل، يو لك يې زما لپاره زياتې كړه، تره خېل صيب وويل، څه چې تاسې وايئ، دا يې دوه لكه افغانۍ، سبا به يې زما سكرتر (يون صيب) ته راوړي، دې وخت كې مې اصولي صيب ته وويل چې (حميدالله خيبر) زما ملگرى دى، هغه ما سره په ژوندون ټلوېزيون كې ډېر كومك كړى، زه ورته نه شم ويلاى، هغه خرابات او مناجات سپړى دى، ورته يې ووايه، نوماند وزير صاحب هم دلته دې مېز كې ناست و، حميد الله خيبر ته مو غږ كړ، هغه هم راغى، اول مې دوى ته معرفي كړ، د خيبر ټولنيز بنسټ مشر او گڼ شمېر علمي، ټولنيز او سياسي خدمتونه يې كړي، د لغمان د الينگار دى، په قوم هم منگل دى، راضيې منگل ته مې وويل چې ستا قومي هم دى، اصولي صيب ورته وويل، خيبر جان! ځلي سره به كومك كوي او ښه ډېر كومك، پوهېرم چې پيسې هم ښې ډېرې لري. خيبر

وويل، په سترگو! ووايه څومره مرسته وكړم؟ اصولي صيب ورته وويل، جگه مرسته جنرال رازق كړې؛ شل زره ډالره، ته به هم شل زره ډالره مرسته كوي، هغه وويل ومې كړه، سمه ده، اصولي ورته وويل، قول دي، هغه وويل هو قول دي، راضيې منگل وويل، بيا هم منگل، زنده باد منگل، اصولي صيب د كندهار وكيل (عمر ننگيالي) ته وويل چې مرسته وكړه، هغه هم وويل، زه به خپله مرسته يون صيب ته راولېږم، د شپې مېلمستيا په خير تېره شوه، ټول وكيلان صاحبان



حميد الله خير

او نور مېلمانه په خير سره رخصت شول. مولوي صيب تره خپل سبا مازيگر د خپل سكرتر (بابكر خېل) په لاس (دوه لكه) افغاني راولېږلې، ما په ډالرو محاسبه كړې (درې زره ډالره شول) او يوه ورځ وروسته مې قراردادې ته وركړې، د (حميدالله خير) پيسې يو څه موده وځنډېدې، خو اصولي صيب بيا تعقيب كړې، خير ماته زنگ ووايه، چې (لس زره ډالر) دركولای شم، اوس راسره نورې

نه شته، ما وويل له دې څخه دې هم مننه، هغه پيسې ما تر لاسه كړې او پر هماغه مهال مې قراردادې ته ورتسلم كړې. خو هغه لېست چې اصولي صيب جوړ كړ او بيا مو د هغو د حاصلو لپاره څېړن هدايي ته دنده وسپارله، د څېړن هدايي له هڅو سره سره هېڅ شى ترې ترلاسه نه شول، خو ځينو نورو خلكو بيا خپلې ژمنې عملي كړې. په دې ډول د څلي جوړېدو چارې هم روانې وې او پيسې مو هم له تړون سره سمې ورسولې، ښاغلي گلاب منگل ما سره دا ژمنه هم كړې وه چې (پنځه زره ډالره) نوره مرسته هم كولای شم، خو تر دې زيات مې نور زور نه رسي، نور ته خپله پوهېږې چې له كومو اشخاصو يې واخلي.

تر دې وړاندې ښاغلي يوسف اصيل زوی او حاجي صيب عتيق الله احمدي دواړو (پنځه پنځه زره ډالره) مرسته رالېږلې وه او ډاکټر رضوان احمدزي (يو زر ډالره) چې دې ټولو ښاغلو ته اصولي صيب سپارښتنه کړې وه. د څلي لومړنۍ ساختماني چارې له يو لړ نيمگړتياوو سره سره، بشپړېدو ته نږدې شوې او زموږ هغه اندېښنې چې د پيسو د نشتوالي له امله راپيدا شوې وې، تر زياته بريده کمې شوې.

د دې لپاره چې قدرمنو لوستونکو ته د مرستې د څرنگوالي او څومره والي او همدارنگه ساختماني شرکت ته د هغو د رسېدنې په خاطر نور وضاحت هم وشي، نو ښه به وي چې خپله د ساختماني شرکت د مسول لاسليکونه او سندونه هم دلته راوړو.

حقيقت داده چې د (۱۳۹۶ل) کال د وري پر (۲۳) مه نېټه چې ما کله له انجنير ځلانده سره ليکلی تړون وکړ، نو تر هغه وروسته مې ورڅخه د پيسو د ورکړې پر مهال لاسليک هم اخيسته، تر هغې وړاندې مې هغه ته وررسېدلې پيسې د يادښت په کتابچه کې ليکلې وې، خو لاسليک مې ترې نه واخيستی، خو کله چې مې ورسره تړون لاسليک کړ، هم مې ورڅخه د تېرو پيسو د وررسېدنې لاسليک واخيست او هم مې بيا وخت پر وخت د نورو پيسو ليکلی سند اخيسته، لکه دغه پاڼه وگورئ، لومړۍ برخه يې د وري تر (۲۳) مې دمخه پيسې دي چې د وري پر (۲۳) مه ترې لاسليک اخيستل شوی او دويم لاسليک يې د وري پر (۳۰) مه نېټه شوی دی.

درخت صلی به اوه لیلله بیا تری دمه یانی
در ۹۶ سال مال دودی ته سینه
انجیر هک ملائنه ته بولی
یوقلو بشت نیم زره داره ادریک افغانه
ورسیدی دی
دغیر مدینه
یولک افغانه فی تقریباً بعینم از داره سینه یوزم
دحل بر راج مه سینه انجیر هکونه ورسیدی
دری زره داره خود وکیل تول
به مجموعی بول افغانی بول فی داره سینه یوزم
بول اوه غلو بشت نیم زره داره دشور تراغ نتی یوزم
ورسیدی
(در افغانی بول غلو بشت)

درېم يې د ثور پر لومړۍ نېټه لاسليک شوی دی. بل اقرار لیک چې د ثور پر (۷)مه او (۲۶)مه نېټه لاسليک شوی دی او همدغه راز د جوزا پر (۸)مه نېټه له ورکړل شويو پيسو سره ټول (۶۱۶۰۰) ډالر د جوزا تر اتمې نېټې پورې قراردادې ته ورکړل شوي دي.

[illegible]

تر دې وروسته مې بيا د جوزا پر (۸)مه نېټه دا ټولې مرستې په يو لست کې راوړې او د غلام محمد کاموال پنځه سوه ډالر نوره مرسته مې هم ورسره يو ځای کړه، يانې کاموال صيب پنځه سوه ډالره پخوا او پنځه سوه يې اوس مرسته کړې وه، ټول زر ډالره شول، يانې په مجموعي ډول انجنير ځلاند ته د جوزا تر (۱۶)مې پورې (۶۲۱۰۰) ډالره ورسېدل او لاسليک مو ترې واخيست.

د ۱۳۹۶ ل کال د جون تر (۸) نېټې
پورې له مېرمن څخه شپږه شتره شتره

- ۱- حاجي محمد ابراهيم منگل 5000 ډالره
- ۲- حاجي حکيم خان 6000 ډالره
- ۳- محمدازم محمد کاموال 500+500 ډالره
- ۴- جنرال دارق 20000 ډالره
- ۵- رشيد ايوبي (يو تک اخوند) 1500 ډالره
- ۶- تکراب منگل 10000 ډالره
- ۷- ضيا الحق (يو تک اخوند) 1500 ډالره
- ۸- راضيه منگل 3000 ډالره
- ۹- حاجي عتيق الله احمدی (کندهار) 5000 ډالره
- ۱۰- شيرعلي خان شير 1100 ډالره
- ۱۱- مولوي تړه خېل محمدي (دده کندهار) 3000 ډالره
- ۱۲- حاجي يوسف (کندهار) 5000 ډالره

يا (61600) ډالره
د جون تر (۸) نېټې پورې د وروستۍ شپې او دې شپې د وروستۍ شپې د وروستۍ شپې

61600 + 500 = 62100 ډالره د جون تر (۸) نېټې
نېټې پورې ورسېدل.

تر دې وروسته يو زر ډالره ډاکټر رضوان احمدزي، لس زره ډالره حميد الله
خيبر او پنځه زره ډالره نور گلاب منگل مرسته وکړه، د سرطان تر (۲۸) مې نېټې
پورې خلاند ته (۷۸۱۰۰) ډالره ورسېدل.

[illegible]

دا نو هغه وروستی پیسې وې چې ساختماني شرکت ته تر یادې نېټې پورې ورسېدې، د شوي تړون له مخې دوی باید د خلي ساختماني چارې بشپړې کړې وای او پاتې پیسې یې باید موږ د ساختماني چارو تر ارزونې وروسته ورکړې وای. په دې ډول هغه ژمنه چې موږ ورسره په تړون کې کړې وه چې پیسې به وخت پر وخت وررسوو، دې نېټو ته په کتنې سره په کې کوم زیات زماني خنډ نه دی راغلی. د سرطان یا چنګاښ تر اتلسمې وروسته ما ساختماني شرکت ته وویل چې کارونه مو راټولولئ، موږ کوښښ کوو د کار دویم پړاو ته داخل شو چې نوره کیسه به یې په همدې پسي بحث کې ولولئ!

د کار د لومړۍ برخې بشپړتیا او د ځینو ستونزو بیا راتوکېدا

کله چې لومړنۍ ساختماني چارې بشپړېدو ته نږدې شوې، تر هغه څو ورځې وړاندې ما قراردادي راوغوښت، ما ویل کارونه خو مخ پر خلاصېدو دي، که ستاسو شرکت د ځلي د باندني ډیکور، ډیزاین او ښکلا په برخه کې کومه نظریه موږ ته راکړي، مانا د ځلي نما او څو ډوله نماگانې او همدارنگه هغه ساختماني مواد چې د ځلي لپاره په کار دي، که ټول راته لست کړئ، ښه به شي، موږ به نرخونه وگورو، دې کې درې خبرې دي، که بل چا تر تاسو په ښه او ارزانه نرخ کاوه، نو موږ به بل چا سره خبره وکړو، که ستاسو نرخ تر هغو ښه و، تاسو ته به یې بېرته درحواله کړو او ان دېته هم حاضر یو چې که تر بل چا ستا نرخ یوه کمه سلنه لوړ و، هم تاسو سره به تړون وکړو، هغه هم په دې خاطر چې تاسو له سره کار پیل کړی دی، خو د تېر قرارداد په شان دا تړون نه شي کېدی، ځکه یو خو د پیسو پیدا کول سخت دي؛ د خلکو اقتصادي حالات خراب شوي، خلک ډېر سخاوت نه شي کولای او دویم زه خپله د خلکو له خبرو ځان ساتم، اوس هم یو شمېر خلک وایي چې دا قرارداد مو په لوړ قیمت ورکړی دی. دوی وویل سمه ده. دا مهال مې دسلیم کاروان شرکت یو مسول

ملگري (صفي الله کاروان) ته هم زنگ وواوه، هغوی او (خالد فدایي) مې یو ځل د څلي د جوړېدو پر مهال کتلي وو. زه د څلي لیدو ته تللی وم، دوی له څلي تاوېدل، یو څو بهرنیان هم ورسره وو، کله چې یې زه ولیدم، خپل موټر یې ودروله، د څلي د کار پر بهیر هم خوشاله شول او ماته یې وویل چې کله یې د رنګ وخت راورسېد، ماته ووايه هر ډول او هر څومره رنګ چې دې په کار وي، د رنګ مرسته به زه وکړم، ما ترې مننه وکړه. د نما د جوړېدو لپاره مې انجنیر ځلانده ته وویل چې اصلي نقشه (سافټ کاپي) چې دوی سره په کمپیوټر کې وه، هغوی ته ولېږه، ویل یې سمه ده، تر درې ورځې انتظار او ټینګار وروسته هم نقشه سلیم کاروان شرکت ته ونه رسېده، بله ورځ انجنیر ځلانده او انجنیر عظیمي زما دفتر ته راغلل، څو نماوې یې راوړې، خو خوښې مو نه شوې، خو زموږ ذهن ته یې یو ښه تصور راکړ. ما ویل نور کار هم پرې وکړئ، انجنیر عظیمي وویل: نور کار به هم پرې وکړو. په دې ترڅ کې مو د څلي د دویم پړاو پر احتمالي ډیزاین او قیمت خبرې وکړې، دوی وویل، موږ یو احتمالي نرخ محاسبه کړی، ما وویل، تاسو یې ووايئ، انجنیر ځلانده وویل، تقریباً (څلوېښت زره ډالره)، ما وویل، دا خو ډېر قیمته دی، موږ دا اوسنۍ پیسې نه شو پوره کولای، دا نورې به څنګه شي؟ بیا یې وویل، که ځینې شيان، لکه د بیرغونو ستنې، لایت سستم، قیمتي گروپونه او ځینې نور شيان تاسې واخلي، نو د (دولس لکه) افغانیو شاوخوا کې به تمام شي، ما ویل خو ټول شيان یو ځل له قراردادي سره اجاره کوو، دا خو لا بله لاندې ده چې یو شی به تاسو اخلئ، یو به موږه، بیا به یې ملامتي، خرابوالی او ښه والی یو پر بل اړوو، دوی ته مې وویل یو متر مربع زینتي وطني سره غرنۍ تېره په څو لګوئ؟ ځلانده وویل، له پنځه زرو څخه تر اته زرو افغانیو پورې، وروسته یې وویل چې که زه هېڅ ګټه پرې حساب نه کړم؟ نو پنځه زره افغانی، ما وویل دا خو په نیویارک کې هم دومره قیمته نه ده، ده وویل، دا هم هغه صورت کې چې زه یې مزدورکار ته ورکړم، د هغه اجوره کېږي، ما ویل له دې څخه به اوس بېخي تېر

شو، تاسو اوس دا خپل کار بشپړ کړئ، پر دې به بيا وروسته خبرې کوو. زما زړه کې و چې که تر (۸-۱۰ لکه) افغانیو پورې هم ټول کار تمام شي، بيا به هم زړه ورته ښه کړو، خو دا بل قيمت ډېر لوړ او په لنډ وخت کې ورته پيسې پيدا کول هم اسانه کار نه و، دوی ته مې وويل چې تاسې خپل ساختماني کار خلاص کړئ، د دويم پړاو لپاره به زه يو ځل بيا له نورو مشرانو سره خبرې وکړم، بيا به پرېکړه وکړم، خو اوس اصلي خبره داده چې ساختماني چارې يانې د اسکالېټ برخه خلاصه شي او همدارنگه، دويمه دايره بشپړه شي، ډکون وشي، زينه جوړه شي او د څلي داخل کې کنيو کپر ځايونه سره جوړ شي، پر همدې مو پرېکړه وکړه.

د څلي بهرنۍ برخه کې د ټول څلي پلستر، د زينتي ډبرو لگول، لايټ سسټم، کتارې، د بيرغ د ستونو نصب او نور مهم شيان شامل وو. دا هم په حقيقت کې ښکلي او مهمه ساختماني برخه ده چې ټولې پخوانۍ ساختماني چارې تر پوښښ لاندې راولي، د ليدونکي سترگې په لومړي ځل پر همدې برخې لگېږي، دا بايد داسې جوړه شي چې تاريخي ښه يې هم خوندي شي، خوند، استحکام او ښکلا هم ولري او زړونه هم راجذب کړي، د لومړيو ساختماني چارو د بشپړېدو پر مهال يو شمېر انجنيرونو د دې برخې د ډيزاين ژمنې هم کړې وې، خو ورو ورو هغه خلک لادرکه شول، ما خپله تر دې وړاندې ډېر څلي وکتل، انټرنېټ کې مې پلټنه وکړه، خو داسې څلي مې تر سترگو نه شو چې زړه مې پرې راټول شي.

قراردادي ته مې وويل چې د څلي داخلي چارې بايد ژر خلاصې کړې، هغه يو دوه تنه مزدوران راوړل، د څلي داخلي برخه (دېوال) يې په گچو اوار کړ، هغه هم يوازې لاندینۍ برخه، نه نور ټول څلي، (۶) قوتی رنگ يې هم له (برجر) رنگ څخه په وړيا ډول واخيست، ځکه چې د سليم کاروان شرکت مسؤل (صفي الله کاروان) او (خالد فدايي) يې ژمنه کړې وه، خالد فدايي ماته وويل چې د دې رنگ مجموعي قيمت (شل زره افغانۍ) کېده، خو دا رنگ

هم ټول ونه کارول شو. نږدې لس ورځې يوازې دغو دوو تنو مزدورکارانو د خلي لس متره ارتفاع زموږ له غوښتنې سره سمه جوړه نه کړای شوه.

په همدې ورځو کې ښاغلی (شمیم کټوازی) چې د ځوانانو په چارو کې د جمهور رييس مشاور دی او د پکتيا د نوي والي په توگه هم ټاکل شوی، د پوهنتون په دوره کې په اصطلاح زما شاگرد و، ټلېفون راته وکړ، استاده يوې



شمیم خان کټوازی

مشورې ته درځم، که وخت ولرې، هغه ټلوېزيون ته تشریف راوړ، ماته يې وويل، دوو مسلو ته راغلی يم، يو دا چې جمهور رييس غواړي ما د پکتيا د والي په توگه ولېږي، کار مې هم خلاص شوی، لاړ شم که لاړ نه شم؟ دويم د نجات خلي موضوع په باب درسره

غږېږم، چې کار يې ډېر سست روان دی، که زه کوم شرکت پيدا کړم او دا پاتې کارونه يې پر مخ يوسي څنگه به وي؟ د لومړۍ موضوع په باب مې ورته وويل: ((د پکتيا خلک خدمت ته اړتيا لري، تاسو که څه هم د پکتیکا یاست خو دواړه ولایتونه یو رنګ کلتور او ټولنیز حالات لري، په دې ولایتونو کې داسې شخص ته د والي په توگه اړتیا ده چې جمهور رييس یا په ټوله کې يې مرکزي حکومت سره مناسبات ښه وي، دلته یو څه وزن او پیژندگلوي ولري، نو بیا خپل اړوند ولایت ته مرستې راجلبولای شي، د هغه ځای رالېږلي کارونه يې هم دلته څوک نه ځنډوي، د خلکو هم ترې یو څه حیا کېږي، نو داسې والیان کېدی شي بريالي شي، پکتیا ته داسې یو شخص په کار دی چې پکتیا خپل کور وگني او پر خلکو يې زړه ودرېږي، ستا خو جمهور رييس سره اړیکې ښه دي، چې باور يې درباندي کړی، نو باید لاړ شې، لومړی د پکتیا مشران راټول کړه، مشوره ورسره وکړه، ځکه پکتیا د جرگو، مرکو کور او د مشرانو وطن

دی، ستا عمر ډېر نه دی، که ته هر څومره ښه کارونه وکړې، بیا هم یو شمېر خلکو ته د تخریب چانس برابرېږي، نو که قومي مشران دې تر شا ولاړ وي، جمهور ریس دې هم ملاتړ وکړي او یو څه کار هم وکړې، نو بیا د تخریبکارو زور درباندي نه رسي.)) هغه وویل: ((د ولسمشر ملاتړ لرم، د خلکو په ژبه هم یو څه پوهېږم، مانا جرگې او مرکې کولای شم او د پکتیا د پرمختګ لپاره مې تیارې څو پروژې هم تر کار لاندې دي)) ما ویل، بیا خو نو سمه ده. دویمه مسئله دې د څلي یاده کړه، رښتیا خبره داده چې زه یې هم ښه ستړی کړی يم،

هغه چې طمع ترې کېدله ټول لاپل لادرکه شول، د څلي دویمې برخې لپاره د شرکت پیدا کول اسانه کار دی، شرکت خو پیسې غواړي، د پیسو پیدا کول سخت کار دی، هغه وویل نه ما داسې شرکت پیدا کړی چې ټول کار خپله کوي، هېڅ پیسې نه غواړي، ما وویل تر دې نو ښه کار چېرته دی؟ یوه شمېره یې راکړه وېې ویل، زه ښه یا یکشنبې معرفي کېږم، که زه پکتیا ته لاړ نه



انجنیر محمد اسحق تکل

شوم، نو زه او شرکت والا به خپله دلته راشو او که زه لاړم، نو تاسو هغه ته زنگ ووهئ، هغه به خپله دلته راشي، تاسو بیا نورې خبرې ورسره وکړئ! دا یې هم وویل چې هغه دوی ته تللی، کېدی شي ښه، یا یکشنبې راشي، د (انجنیر اسحق تکل) نمبر یې راکړ. د دوشنبې پر ورځ مې ورته زنگ وواهه، تېلفون یې پورته کړ، ځان مې معرفي کړ او بیا مې د شمیم کټوازي خبره وکړه، هغه وویل، له ټولو شيانو څخه خبر يم، ما وویل که وخت لرې ټلوېزیون ته راشه، هغه وویل، سبا سهار (سه شنبه) به درشم، خپل دوه نور انجنیران ملگري به هم ځان سره راولم، ما ویل ډېره ښه ده، لس لس نیمې بجې وې چې انجنیر اسحق تکل، انجنیر محمد نصیر بهسودوال او انجنیر (سید نصیر یما) زموږ دفتر ته

تشریف راوړ، خپل کاري دفتر کې مو پر ټولو مسایلو خبرې وکړې، نتیجه دا



انجنیر سید نصیر یما

شوه چې دوی وویل، له تېر قراردادي
څخه کار خلاص کړه، که کوم کم او نوم
کار یې پاتې هم وي، پروا نه کوي هغه هم
مور درته خلاصوو، خو چې کار مور ته ژر
تسلیم کړي، ما وویل د اسد تر (۱۷-۱۸)
مې نېټې پورې یې که راته خلاص کړئ،
ښه به شي، دا نو تقریباً د سرطان (۱۷-
۱۸)مه نېټه ده. دوی وویل مور یو ځل کار
وگورو، انشاء الله ژر یې درته خلاصوو. ما

وویل څنې چې څو، څلورواړه د دوی په موټرو کې د څلي خواته لاړو، نږدې
دولس بجې وې، رحمت الله ځلاند ته مې وویل چې له څو ملگرو سره څلي
ته راځم، ته هلته اوسه، هغه وویل، زه تیار په ساحه کې یم، هلته چې لاړو، دې
انجنیرانو ته مې وویل چې تاسو به داسې نه وایئ چې مور دا ځای جوړوو،
تاسو به ووايئ، چې مور یې د بیروني ډیزان لپاره راغونښتي یو، ځلاند ته مې



انجنیر محمد نصیر بهسودوال

وویل چې دا انجنیر صاحبان به د
بېروني ډیزاین یوه نقشه جوړه کړي،
نرخ به هم راکړي، که نقشه زموږ
خوښه شوه، ښه او که نه بیا به گورو
چې څه وکړو، هدف مې دا و چې که
ده ته ټول جریان ووايم، هسې نه چې
يو دم يې حساسيت راوپارېږي، ما
انجنیر ځلاند ته دا هم وویل، که دوی
سره پرې توافق ته ورسېدو، نو بیا هم زه

او ته مجبور یو چې نظارت یې وکړو، چې کار خراب نه شي، دلته مې هم

هدف دا و چې د ده كينه راونه پارېږي، انجنيران چې مسلكي خلك وو، د څلي داخلي زينه، د گچو په واسطه د څلي د داخلي برخې اوارې او نورې نيمگړتياوې يې چې وكتلې له واره يې ورته گوته ونيوله، دې كار د ځلانده حسادت يو څه زيات كړ، دا مهال بيا انجنير بهسودوال وويل، استاده بېغمه اوسه موږ يې جوړوو، دې كې ځلانده وويل، څنگه به يې جوړوې؟ هر څه به زما تر نظارت لاندې كوي، زه څوك نه پرېږدم چې كار خراب كړي، انجنير نصير بهسودوال ورته وويل: ته څوك يې چې نظارت كوي، موږ خپل انجنيران لرو، خپل مسلكي كاريگر، ته بيا څوك يې؟ دې وخت كې ما د انجنير بهسودوال لاس كېكابه، چې خير دى بحث ته اړتيا نه شته، دا انجنير صيب ځلانده دى چې د دې څلي ساختمانې چارې يې تردې دمه رارسولي، ده سره به مشوره كوو. دوى دواړو غوښتل چې خبره نوره هم سره تاوه كړي، خو ما يې مخه ونيوله، بيا مې انجنير ځلانده ته وويل چې څو دارالامان ته هغه وطني زينتي تيرې گورو چې څو ورځې وړاندې ما او تا كتلې وې اوس غواړو چې دوى هم همغه تيرې وگوري او كه دوى سره توافق ته ورسېدو چې همدا تيره او بيا هم تردې ښه تيره ولگوي. پر همدې توافق وشو، زه له همدې انجنير صاحبانو سره كېناستم او ځلانده له خپل يو بل ملگري سره په خپل موټر كې راپسې راروان شو او له لاهورۍ دروازې څخه مو د دارالامان سړك پر لوري حركت وكړ، په لاره كې پوره فرصت و چې زه له انجنيرانو سره خپله مشوره شريكه كړم. دوى ته مې وويل چې تاسو اوس گوزاره كوي چې دا سړى په خير سره خپل كارونه خلاص كړي، اوس خو زموږ لاس تر تيرې لاندې دى، دې سړي سره په لېتۍ كې غورځېدلي يو، اوس بايد په ډېر مهارت لاس له تيرې راوباسو، هغه كله غواړي چې د څلي دويم پړاو كار د ده له لاسه ووځي، اول پړاو كې يې قيمت دومره لوړ دى او دويمې برخې كار يې ماته څلوېښت زره ډالر اټكل كړى و او بيا يې وويل كه د دغو، دغو، دغو شيانو مسوليت ته پر غاړه اخلي، نو كېدى شي دولس لكه افغانۍ شي، زه په دې پوهېږم چې دې

کار کې يې هم نیمګړتیا شته، خو د دویم پړاو کار باید ډېر ښکلی او صفا وي، څرنگه چې دی بل قراردادې ته کار سپاري، نو ځکه پرې باوري نه یم چې دویم کار به په ښه ډول ترسره کړي که نه؟ نو اوس به تاسو تر هغه وخته پوره گوزاره کوئ چې دی موږ ته څلی تسلیم کړي، انجنیران دې اوسني نرخ ته هم حیران شول او ویې ویل چې استاده پخوانی یې هم ډېر قیمته دی، موږ خو یې کار وکوت. ما د پخواني کار ټوله کیسه ورته وکړه، خو ټولو پر دې توافق وکړ چې حساسیت به یې نه راپاروو، موږ به خپل کار کوو. دارلامان ته لاړو، یوه کور کې چې دا تیره لګول شوې وه هغه مو وکتله:



انجنیرانو وویل: دا خو زموږ خوښه نه شوه، تر دې باید ښایسته پیدا کړو، دوی مو هلته رخصت کړل، زه له انجنیر ځلانډ سره بېرته موټر کې سپور شوم او د څلي پر لوري راغلو، په لار کې مې انجنیر ځلانډ ته وویل، دې خلکو سره جنجال مه کوه، هر څه خو غیر له هغې هم زموږ او ستاسو په لاس کې دي، پرې ګرځو به، دوی یو شرکت لري، ځینې سامان الات یې خپل دي، کېدی شي، هغه موږ ته په وړیا ډول راکړي او ځینې نور به ورته له بازاره واخلو، مزدوران یې هم خپل دي، د شرکت کسان یې دي، نو کېدی شي، موږ ته یې په ارزانه وکړي، نو ته ورسره جنجال مه کوه او که کار یې خراب و، رخصت به یې کړو، ځلانډ وویل، نه زه ورسره جنجال نه کوم، خو ماته یې قواري د

انجنيرانو نه ښکارېدې، څنگه چې ستا خوښه وي، زه همغسې کوم، زه يې څه کوم. کله چې څلي ته راوړسېدو، ما ورته وويل، ښه خاوره راوړه چې لومړی دا بره او د څلي داخلي برخه ډکه شي، اوبه پرې واچول شي، چې وروسته يې د کښاستلو چانس له منځه لاړ شي، ده وويل سمه ده، نن شپه به ورته خاوره راوړو، زه همداسې د ټلوېزيون پر لوري لاپم او دی د کار ساحه کې پاتې شو. سبا سهار د پوهنتون پر لوري روان وم، معمولاً د نجات څلي پر لاره کابل پوهنتون ته تللم، گورم چې د څلي گرد چاپېره، له زرو ټوټو او پلاستيکونو ډکه خاوره پرته ده، څه يې د څلي يوه برخه کې خالي کړې هم ده، دا نو هغه خاوره ده چې انجنير څلانډ خپل بل قراردادي ته ويلي چې د څلي ډکون وکړه، زه له موټره کښته شوم، ما ويل تاسې ته چا ويلي چې دا خاوره واچوئ؟ دا خو چټله خاوره ده، دا خو سبا ته کېږي، او له پاسه چې موږ د ځمکې پر متن څومره قيمتي ډبرې ايښي وي، هغه ټولې پر ځمکه ننوځي. يو مزدور کار وويل، واللہ موږ نه پوهېږو دغه خاوره يې د شپې دلته ډبرې کړه موږ ته يې وويل چې له دې څخه ډکون وکړئ، دا نو هغه خاوره ده چې د ښاروالۍ يا نور موټر چې د ښار له لښتو څخه کومه چټلي باسي له ښاره بهر ته يې وړي، هغه يې دلته ډبرې کړې ده، ژر مې څلانډ ته زنگ ووايه، ما ورته وويل، وه انجنير صيب دا دې څه راوړي؟ دا خو يې د ښاروالۍ گند راوړی، له دې څخه ته ډکون کوي؟ ده وويل، ما ورته ويلي، دا مه اچوئ، دا خرابه ده، زه له غره څخه سمه خاوره او رېگ راوړم، چې کېږي، ما ويل ژر يې ټوله کړئ چې هم يې ځای چټل کړی او هم يې د خلکو لاره بنده کړې، ده وويل، سمه ده ټولوم يې. درې څلور ورځې نوره هم دا خاوره پرته وه، بله ورځ چې لاپم، د څلي بهرنۍ لومړۍ دايره له خاورو ډکه وه، څلانډ وويل چې دا مې نوې خاوره راوړې او پخوانۍ مې ټوله کړه، خاوره يو څه نوې ښکارېده، پوره باوري نه شوم چې لاندې برخه کې به يې پاکه خاوره اچولي وي که نه؟ دويمه دايره چې موږ د شينوالي لپاره په پام کې نيولې وه، هغه لا همغسې پاتې وه. دويمه دايره چې موږ په کوم

ښکلی ډيزاين غوښته، هغه هم هغسې نه وه جوړه شوې، کنډو کپر وه، نو ځکه خو انجنير ځلاند او انجنير نذير عظيمي، د قالب د خلاصېدو پر مهال د شپې ناوخته خپله ورپسې گېلماله اخيستې وه او پلستر يې ورکاوه، چې بهرنی عيب يې پټ شي. د ځلي داخلي برخه چې مخکې لا له کاغذونو او نورو لرگيو يې يوه برخه ډکه وه، څو ځله مې ورته وويل چې دا پاکه کړه او له ښې خاورې او ښه غرنې جغله يې ډکه کړه، هغه په په دې پلمه چې خوازې په کې خښې دي او پاس کار روان دی، وروسته يې ډکوم، د ده د کار تر پايه همغسې پاتې شوه. په دې بهير کې مې ورته وويل چې خوازې دې نورې ټولې کړه او ته دې هم خپل کار غوټه کړه، چې زه مشترک هيټ وټاکم، ستا استازی به هم په کې وي او زموږ هم، ستا کار به وارزوي او د تړون مطابق به تاسو ته خپلې پيسې درکړم، شپږ اوه ورځې يې په دې کې تېرې کړې، نن يې خلاصوم، سبا يې خلاصوم، خو کار پر خپل پاتې ځای و. دا خوازه نو ده له يوه بل ټپکه دار او هغه بيا له بل څخه په اجاره راوړې وه، ده هغه ته او هغه بيا هغه بل ته د خوازې د اجارې پيسې نه دي ورکړي، موږ د دواړو خوازو کارو تېلفون نمبرونه پيدا کړل، دادی نن يې خلاصوو، سبا يې خلاصوو، نن جمعه ده، مزدورکار نه شته، خوازه کار لوگر ته تللی، شل پلمې يې جوړې کړې، اخر يې يوه وويل چې ځلاند ماته پيسې نه دي راکړي؟ څو چې هغه ماته پيسې رانه کړي، زه خوازې نه خلاصوم، اخر زه پرې په قهر شوم، ما وويل وروره د تا حساب هغه سره دی، هغه خپل دفتر او ادرس لري، لاړ شه خپل حساب ورسره وکړه، بيا يې تېلفون بند کړ، اخر مجبور شوم مسېج ورته وکړم چې موږ مه مجبوروه چې له قانوني زور څخه کار واخلو، که ستا خوازې دلته وي، يا نه وي، ته بايد خپل حساب له قراردادي سره وکړې، بيا يې هم ځواب رانه کړ، د (۱۲) مې حوزې د ملي امنيت امر (حاجي زمان) ورته زنگ وواکه چې وروره خوازې دې خلاصې کړه، دا دی مازيگر يې خلاصوم، مازيگر چې لاړو، بيا هم هېڅوک رانغلل، يوه ورځ بله هم ضايع شوه، مازيگر ناوخته مې بيا ځلاند ته زنگ وواکه، چې وه وروره

ولې مو د خولې خوند پيکه کوې، ستا کار خلاص دی، دا اوومه اتمه ورځ ده، زه درته وایم خوازې خلاصې کړه او ته کله یوه پلمه کوې او کله بله، هغه نه یوپه او نه راوپه، راته یې وویل، تر هغه پورې چې ماته مې سل په سلو کې پیسې رانه کړئ او زما حساب خلاص نه کړئ، زه نه خوازې خلاصوم او نه چاته اجازه ورکوم چې دلته راشي، لاس مو خلاص څه شی چې کولای شئ، ما ورته وویل وه وروړه له عقل څخه کار واخله، ما او تا یو تړون کړی، قرارداد مو کړی چې کله ستا ساختماني چارې خلاصې شوې، د یوه فني هیئت تر ارزونې وروسته به زه تاته پاتې پیسې چې تر (۳۰) سلنې کمې اټکل کېږي، د شلو ورځو په بهیر کې دررسوم، ته باید ماسره د قرارداد مطابق لار شې او دیوه قراردادي او تېکه دار په توگه خبرې وکړې، دا کم عقلي خبرې په کار نه دي، موږ مه مجبوروه چې په قانوني زور دې بیا خوازې لرې کړو، بله خبره داده چې هره ورځ چې پر موږ تېرېږي، موږ وخت له لاسه ورکوو او دویم شرکت تاوان کوي، مزدورکار راولي او بېرته یې رخصت کړي، ده وویل، زه هېڅوک په رسمیت نه پېژنم، څلي ما جوړ کړی، څو چې مو پیسې نه وي راکړي، زه نه خوازه لرې کوم او نه څلي ته څوک پرېږدم، که څوک نر وي، سبا ماسپینين دې راشي، ما ویل سمه ده، سبا به سره گورو، مجبور شوم، د پولیسو امنیتي حوزې ته مې یو غوښتنلیک ولیکه، د دې غوښتنلیک متن په دې ډول و:



دا غوښتنلیک مې میوند شاه احمدزي ته ورکړ، ما ویل د اتمې حوزې امر ته یې یوسه، د (۱۲) مې حوزې د ملي امنیت امر (حاجي زمان) چې مخکې تر مخکې په جریان کې و، هغه مې هم راوغوښته، حاجي زمان وویل: ((د پولیسو حوزې ته ضرورت نه شته، زه یې خپله حلوم او بل دا چې دا واره کارونه دي، ستا له شخصیت سره مناسب نه دي، له گېلکار او ټپکه دار سره نښتی اوسې او دومره دې ورته اعصاب خراب دي. دا زه په یوه ساعت کې حلوم.)) انجنیر ځلاند ته یې زنگ وواځه، هغه ورته وویل چې ماته دې وخت راکړي، تر مازیگره یې خلاصوم، بیا یې د خوازې بل قراردادي ته زنگ ووهه چې تر مازیگر څلور بجو پورې دې خوازې ټولې کړه، هغه وویل ماته ځلاند وویل چې خوازې مه خلاصوه، میوند شاه احمدزی د پولیسو حوزې ته لاړ او جنایي مدیر ورسره د څلي ساحې ته راغی، حاجي زمان هم څلي ته لاړ،

رحمت الله ځلاند چې مخکې يې ويلي چې زه څوک نه پرېږدم چې څلي ته راشي، ځان پټ کړ، حوزې څخه ورته زنگونه ورتلل، خو تېلفون يې نه جگوه، يو ځل چې ميوند شاه احمدزي سره په تېلفون کې رخ شو، نو هغه ورته وويل چې راشه حوزې ته، هغه ته يې د خور، مور، قوم او ټول نسب کنځلې وکړې او د مرگ اخطارونه يې هم ورته ورکړل. هغه ورته وويل چې ته اخطارونه څه کوې، ته حوزې ته راشه او يا څلي ته، بيا به هلته خبرې کوو، خو ده هغه ته هغه سپکې سپورې استعمال کړې چې د کاغذ پر مخ د ليکلو وړ نه دي، جنابي مدير ماته وويل: ته بېغمه اوسه، هر څوک چې وي او زما لاس ته راشي، زه به يې ايمان په لاس کې ورکړم. مازيگر ناوخته زه خپله څلي ته ورغلم، د پخواني قراردادي مزدورانو ته مې وويل، تاسې څي ورونو، خپل سامان مو جمع کړئ، دلته هېڅ شې پرې نه ږدئ، چې سبا مو بيا حساب جر نه اوسي، هغوی خپله خېمه او بستره ټوله کړه، څلي ته مې خپل دوه امنيتي ساتونکي او يو تن امنيتي مسول چې درې واړه د ملي امنيت د لسمې ادارې کارکوونکي دي، د امنيت لپاره وگومارل، ورته مې وويل چې تر سبا پورې د څلي امنيت ساتل ستاسو پر غاړه دی، سبا به بيا گورو چې څه کېږي، د شپې ماښام دوی د څلي امنيت پر غاړه واخيست، کله چې انجنير ځلاند دا جدیت وکوت، نو څلي او حوزې ته يې له راتگ څخه ډډه وکړه، ژر يې په داسې حرکتونو لاس پورې کړ چې پخوا يې تصور هم نه و، صمد ځاځي چې د ځاځيو د يوې شورا مشر دی او له پخوا نه له ځلاند څخه خوابدی و، ان ده ته د قرارداد له ورکړې سره هم مخالف و او خپله ځلاند به هم وخت پر وخت پر نامناسبو الفاظو يادوه، د هغه وړ يې وټکوه چې (يون) خو غواړي دا څلی په خپل نامه کړي، د ملي تحریک په نامه يې کړي، دا افتخار مشرقي ته يوسي، څلی خو زموږ او ستاسو پکتياوالو او بيا د ځاځيو دی، اوس يې ولې وياړ بل چاته لار شي او نور په سلگونو تورو نه يې پورې کړي وو.

همدا مهال يې د ځاځيو يو څو تنه ځوانان هم راټول کړي وو او تر دې يې هم

غلطې خبرې وررسولې وې، د پکتيا يو شمېر نورو مخورو ته يې يو بل ډول خبر رسولي و او دا يې هم ورته ويلي وو چې يون د خپلو وسلوالو په زور زما خلک له ځلي شړلي او هغوی يې وهلي ټکولي دي. هدف يې دا و چې دا موضوع همداسې جنجالي شي او دا ځلی همداسې نيمگړی پاتې شي او بيا خلکو ته ووايي چې گورئ له ما پرته څوک دا کار نه شي کولای، هغه ساختماني شرکت چې اوس يې په وړيا ډول دې کار ته زړه ښه کړی، هغه به هم زړه توری شي او بيا چې تر څو پيسې پيدا کېږي او بيا بل شرکت ته يې ورکوي، دې کې به ډېر وخت ووځي.

صمد ځاځي چې تر دې مهاله له ځلاند سره وران و، د ځلاند عذر او بښنې يې د خپل ځاځيتوب او سيمه والۍ جذبه راپارولې، ژر يې د اتمې حوزې امر چې هغه هم د پکتيا دی او دوی يو بل سره پېژني، هغه ته تېلفون کړی چې دې کار کې بايد ته مداخله ونه کړې، دا قومي مسئله ده، دا موږه په خپله حلوو. د صمد ځاځي يو هدف دا کېدی شي چې دوی خو له پيله بيا تر دې دمه په ځلي کې هېڅ ونه کړل او د دوی له مرستې پرته ځلی د بشپړېدو لوري ته روان شو، نو دا ورته يوه ښه پلمه وه چې يوځل بيا په ځلي کې ځان مطرح او په دې ډول خلکو ته وښيي چې همدوی دي چې د ځلي په چارو کې دخپل دي. زه چې له ميوند شاه احمدزي سره د حوزې د امر له سوږ چلند څخه خبر شوم او د صمد ځاځي له حرکت څخه، نو يو څه خوابدی شوم، صمد ځاځي ته خو مې ځکه زنگ ونه واهه چې تر دې وړاندې مې د همدې ځلي لپاره درې ځله ورته زنگ وهلی و، خو د ده تېلفون ځواب نه و راکړی، د حوزې امر ته مې وويل چې ستا وظيفه د امنيت ساتل دي، دا د سيمې، قوم، ولسوالۍ او قبيلې خبره نه ده، دا يوه ملي مسئله ده او زه نږدې لس مياشتې کېږي چې په دې ځلي کې سرگردانه يم، اوس يو تېکه دار دی، د تړون خلاف ټولو ته اخطارونه ورکوي، زه تاسو ته وایم چې تاسو يې حوزې ته حاضر کړئ چې موږ هم درشو او هلته خبره سپينه کړو، خو دوی غواړي دا مسئله سيمې ته کش کړي

او په دې ډول خپل عيب د سيمې او قوم تر چتر لاندې پټ کړي او تاسو بايد په دې کار کې د چا د عيب پټونې هڅه ونه کړئ، ما وويل زه دا څه کم لس مياشتې کېږي چې نذير احمدزي او صمد ځاځي پسې گرځم، پيدا کولای يې نه شم، اوس چې څلي د بشپړېدو په حال کې دی، اوس ولې دوی ټول راوينښ شول، ما وويل، زماڅه کار و چې تر دې حده د څلي په کار کې دخپل شم، دا خو د دوی کار و چې له پيله بيا تردې دمه يې تعقيب کړی وای، اوس چې پر ما تحميل شوی، زه مجبور یم، تر پايه يې ورسوم، د حوزې امر ماته وويل چې نذير احمدزي ماته زنگ نه دی وهلی، خو صمد ځاځي راته زنگ وهلی و، ما وويل له دې څخه معلومېږي چې حوزه هم په دې برخه کې څه نه شي کولای، خو د څلي امنيت درڅخه غواړم، اوس خو ما له مجبوريت څخه ساتونکي هلته پرېښودل، که نه نو د څلي امنيت ساتل خو ستاسو کار دی. اوس هم درته وایم چې د څلي امنيت بايد ونيسئ او هېڅوک بايد څلي ته پرې نه ږدئ او که هرڅوک وسلوال وي او که نا وسلوال، بدمعاشي وکړي او يا که بيا کومه پېښه وشوه، نو مسوليت يې ستاسو پر غاړه دی. د حوزې امر وويل، هېڅ تشويش مه کوه، هېڅوک څلي ته نه شي رانږدې کېدلای، څلي مخکې هم زموږ تر امنيتي پوښښ لاندې و او بيا به هم وي، د امنيت له پلوه هېڅ اندېښنه مه کوه او هغه نورو مسایلو کې موږ ځکه گوتې نه وهو چې هغه ستاسو مشرانو کار دی، نور امنيت زموږ پر غاړه. د ماسخوتن تر لسو بجو پورې مې څو څلي د څلي احوال واخيسته، ساتونکو راته وويل خیر او خيريت دی. د شپې نهه بجې مې يو خل حاجي خان محمد باز منگل او قدرت الله سهاک ته د يکشنبې ورځې (د سرطان د لومړۍ نېټې) د وعدې په باب وويل چې پر ځای ده که نه؟ هغوی وويل هو پر ځای ده، دا وعده ځکه موږ اړينې وه چې تېره اوونۍ په سروبي کې يو سخت سېلاب راغلی و، اوه تنه يې شهيدان کړي وو، گڼ شمېر ټپيان او تر دوو سوو څخه زيات کورونه يې زيانمن کړي وو. درې کاله مخکې هم سروبي کې همداسې سېلاب راغلی و، خلکو ته يې ډېر زيان

رسولي و، هغه وخت موږ رسنيز کمپاين وکړ او ډېرو هېوادوالو سېلاب خپلو سره مرستې وکړې، د سروبي خلک له موږ څخه ډېر خوشاله وو، سړ کال چې بيا سېلاب راغی، نو بيا له سروبي څخه يو شمېر هېوادوالو زنگونه ووېل او له مصيبت خپلو سره يې د مرستې غوښتنه وکړه. سړ کال چې موږ د نورو



حاجي خان محمد باز منگل

مصروفيتونو له امله د زيات رسنيز کمپاين جوگه نه وو او د مرستندويانو اقتصاد هم د پخوا په شان ښه نه و، مرستندويه موسسې هم په هغه قوت کې نه وې، يوازې جمهور رييس د هوا له څپو څخه د الوتکې په ذريعه سېلاب خپلې سيمې وکتلې، نور نو د مرستو درک نه و، نو په داسې يو حالت کې ما يوازې حاجي خان محمد باز

منگل ته زنگ وواهه چې که مرسته کولای شي، خان محمد باز منگل تېر کال د کابل د سرای شهزده د صرافانو د ټولنې رييس و، له يوې درنې کورنۍ څخه دی، وخت پر وخت يې خلکو سره مرستې کړې، دا ځل چې مې ورته زنگ وواهه، ده وويل سمه ده، خپل کونښن به وکړو، موږ سره د همدې سختو ورځو لپاره تيارې يو څه پيسې شته، نورو ملگرو سره به مشوره وکړو، تاسو ته به احوال درکړو. د هغوی مشوره راغلې وه، ماته يې وويل چې مېکانيزم او وخت به تاسو او د کابل د خلکو استازی ښاغلی (قدرت الله سهاک) چې د همغې سيمې دی، جوړ او وټاکي، ما (سهاک) صيب سره خبره شريکه کړه، هغه ټول سستم برابر کړ او د يکشنبې ورځې سهار (۸-۹) بجې مو سروبي ته د رسېدو وخت وټاکه. دا وعده هم پر خپل ځای وه او کابل کې د ځلي نوي راټوکېدلي جنجالونه هم وو، نو يو څه ورته اندېښمن وم، خان محمد باز منگل ته مې

وويل که زه درسره لار نه شم، څنگه به شي؟ هغه وويل ضرور به ځي او د سهاک صيب ټينگار هم و، د شپې لس بجې وې چې د ښاغلي نذير احمدزي زنگ راغی، څرنگه چې نذير احمدزي زما ډېر ټېلفونونه نه وو پورته کړي، نو شيطان راته وويل راځه مه يې پورته کوه، خو بيا مې ضمير وويل چې حتمي کومه د ژوند او خدای مه کړه د مرگ کومه پېښه شوې چې په دې ناوخته کې احمدزی صيب زنگ وهي. ټېلفون مې اوکی کړ، زه يم استاده احمدزی، بښنه غواړم چې په دې ناوخته مې درته تکليف درکړ، موضوع مهمه وه، ځکه مې درته زنگ ووايه، که نه نو نه مې په تکليفولې، ما وويل څه خبره ده؟ ده وويل هغه د څلي څه جنجال دی؟ ما وويل مخکې تر دې چې د څلي په باب درسره وغږېرم، به دې اړه خو زما او ستا حساب او کتاب پر خپل ځای دی، هغه به جرگې ته راسره کېنې، د احمدزيو او پښتنو جرگې ته؟ هغه په ارامو اعصابو وويل، مشر مې يې جرگې ته هم درسره کېنم، ملامتي هم منم، ناغه هم درکوم، هر جرم چې ته وايې هغه پور پرې کوم، نور څه وايې؟ ما ويل هغه حسابونه به وروسته کوو، خو اوس څه خبره شوې ده؟ ده وويل، د څلي جنجال دريادوم، نن څه خبره شوې ده؟ ما ويل هېڅ خبره نه ده شوې، ساختماني شرکت سره قرارداد پایته رسېدلی، د هغه کار خلاص دی، پاتې پيسې به يې تر حساب وروسته ورکړو، نور کار بل شرکت ته ورکوو، ده وويل نه خبره بل څه ده؟ دلته د پکتيا مشران راغلي او ډله ناست دي، ستا خبرې هم اوري، دوی وايي غټ مشکل دی، ما ويل دوی چېرې دي؟ ده وويل زما په کور کې، ما ويل دوی معطل کړه چې لار نه شي، زه درغلم، ژر مې له ټلوېزيونه موټر راوغوښت په لاهوری دروازه کې چې څلي ته ورسېدم، زما امنيتي مسول (فريدون شېرزی) چې دا مهال تيار په څلي کې و، هغه مې هم راواخيست او د نذير احمدزي کور ته لاړو، لارې خلاصې وې، لس نيمې بجې د هغه کور ته ورسېدو، گورم چې يو صمد ځاځی، يو بل سپين بږيری چې وروسته مې وپېژنده چې حاجي عبدالباري منگل دی او يو دوه درې کسان نور ناست دي، ما ويل چېرې دي

نور مشران؟ احمدزي صيب وويل، خو تنه نور هم وو، هغه لاپل، په پغمان کې کومه کلتوري مېله وه، ما زړه کې وويل چې عجب مشران دي، د مشرانو يې له مېلې سره څه؟ هغه هم په دې نيمه شپه کې، خو واقعيت دا و چې يوازې عبدالباري منگل په کې مشر و او خپله صمد ځاځی او کېدی شي يو څو نور ځوانان هم ورسره وو چې هغه ترې همغه سرله ماشامه مېلې ته تللي وو او دوی ترې پاتې وو. ما نذير احمدي ته وويل، اول يې تاسو شروع کړئ چې زه په مقصد پوه شم چې اصلي خبره څه ده؟ خبره اخوا دېخوا وه، خو ورو ورو سپينېدله، احمدزي صيب وويل چې دا مشران وايي چې دا ځلی د ټولو دی، دا بايد د يو تن په نامه تمام نه شي، اوس يون صيب خپل وسلوال راوستي او پخواني خلک چې دا ځلی يې جوړوه، هغه يې په زوره له ځلي شړلي او دی غواړي دا ځلی په خپل نامه کړي، د خپل گوند ملي تحریک په نامه يې کړي او خپل نوم پرې وليکي، ځلی مور جوړ کړی، مور په کې خواري کړې او اوس دی په پای کې راولاړ شو، هر څه په خپل نامه تماموي، دې وخت کې صمد ځاځي وويل چې هلته ډېر شور ماشور و، ځوانان راټول شوي وو، ډېر



صمد ځاځی

احساساتي وو، پر ځلي راتلل او ويل يې څوک دي چې زموږ خلک يې شړلي دي، خو زه تر منځ شوم، نزاع مې خاموشه کړه، د حوزې امر ته مې زنگ وواژه چې دې کار کې مداخله مه کوه، که زه نه وای، نو نن مازيگر به ډېره غټه نزاع جوړه شوې وه. دا ځلی د ولس دی، نه دا چې يو څوک دې د خپل ځان، ډلې يا گوند په نامه کړي، دې کې له کلونو کلونو راهيسې خلکو قربانۍ

ورکړي، دا ټول کارونه بايد په مشوره وشي، د يوه شخص انحصار بايد ختم

شي، دلته قومي مشران دي، داسې خو نه ده چې هر سړی په خپل سر راجگ شي، وسلوال راوړي، دلته خو هر څوک وسلوال لري، ځلاند راغلی و، مشرانو ته يې وويل چې (يون) غواړي دا ځلی په خپل نامه کړي، نو ما يې مخه ونيوله او دېته ورته نورې ډېر زياتې خبرې يې وکړې. ما وويل کله چې ستاسو خبرې خلاصې شوې، زه خپلې خبرې پيلوم، د نذير احمدزي نظر دا و چې دا خبره بايد جنجال ته ونه وځي، بايد خپلو منځو کې يې حل کړو، ما څخه يې هم مننه وکړه چې په دې نيمه شپه کې د دوی کور ته ورغلم. ما اول نذير احمدزي ته وويل چې تاته مې څو ځله زنگ وهلې، خبره ميسجونو او خفگان ته ووته، ايا زه په دې وطن کې دومره بې ارزښته کس وم چې تا زما لسگونو تېلفونونو ته د يوې دقيقې ځواب نه شو ويلای؟ د ځلي کار خو د تا له همدې کوره پيل شو، ولې لادرکه شوې؟ د تېر کال د ميزان له (۲۳) مې بيا دا دی د سېر کال د (سرطان) تر پايه نږدې لس مياشتې تېرېږي، لس مياشتې بعد زه تاسره ستا په کور کې د ځلي په باب بحث کوم، رشيد ايوبي ته چې تر ټولو زياتې لاپې يې وهلې، په لسو مياشتو کې يو ځل ځلي ته راغلی؟ صمد ځاځي ته مې څو ځله د همدې ځلي په خاطر زنگونه وهلې، زما تېلفون يې اوکی کړی؟ دې وخت کې يو ځل بيا صمد ځاځي زما خبرو کې راولوبده: ((ته خو څه ملايکه نه وې، چې حتمي به مې ستا تېلفون اوکی کاوه، زه شل کاره لرم، زه خو اوزگار نه يم چې د هر چا زنگ راشي او فوراً يې اوکی کړم، يا به خارج کې وم او يا به چېرته مصروف وم او يا به سفر کې وم...)) ما ويل د دې په خاطر چې د خولې خوند مو پيکه نه شي، ډيالوگ به نه کوو، ما له ملايکې څخه ملايکې ته زنگ نه دی وهلې، ما له (اسماعيل يون) څخه (صمد ځاځي) ته زنگ وهلې و، د ملايکو حساب جلا دی، هغوی تېلفون ته اړتيا نه لري، اوس ضرورت نه شته چې موږ له اصلي موضوع څخه نورو موضوعگانو ته لاړ شو، هر سړی بايد د خپل وزن په تناسب خبرې وکړي، هغه وويل: ((ستا وزن هم موږ ته معلوم دی او د نورو هم)). دې کې احمدزي مداخله وکړه، اول يې وويل:

((زه يون صيب ته ناغه يم، کور ته يې ورځم، ټلوېزيون ته ورځم، جرگه ورولم، پسه ورولم، غويی ورولم، هر عذر چې دی غواړي هغه منم، زه رښتيا هم ده ته ملامت يم، يا د ډېر مصروفيت، يا د لويو کارونو، يا هم د سستيا له امله، د هرې وجې چې و، ما د ده ټلېفون ځواب کړی نه دی، بايد احوال مې ورکړی وای،



حاجي محمد نذير احمدزی

دا چې ومې نه کړای شو، زه خپله ملامتيا منم، هر څه چې دی وايي، زه يې په سر سترگو منم، خو راځئ چې دا لانجه خلاصه کړو.)) ما بيا له ساختماني شرکت سره د قرارداد ټول متن ورته ولوست او ټولې هغه خبرې مې ورته وکړې چې ولې مې ورسره

قرارداد وکړ، څومره پيسې مې تر دې دمه وررسولې دي او چا راکړې دي، دا ټول بيان مې کټ مټ ښه په زېر او زور سره ورته وکړ او پاتې شوه د خپل ځان او تحريک په نامه د ځلي نومول دا تر منطقه پورته خبره ده، نه د چا نيت داسې دی او نه څوک دا کار کولای شي، ما قراردادي ځکه رخصت کړ چې کار يې پايله رسېدلی او موږ بايد پاتې کارونه بل شرکت ته ورکړو، ده مزاحمت پېښوه، نو ځکه مې حوزې ته وويل، نور څوک و چې ما ورته خبره کړې وای؟ دی نه د ځلي مالک دی او نه يې هم په کې يوه افغانی مصرف کړی، دی وي که بل ټيکه دار وي اخر به خپل حسابونه پاکوي او ځي به، په دې خاطر چې د ده غوښتنې موږ نورې نه شوې زغملای، نو خبره يې سرچپه کړه، مسله يې قوم، قبيلې او سيمې ته يوړه.

صمد ځاځي سره چې دی کلونه کلونه وړان و، ده ته يې پناه راوړه او همداسې نورو خلکو ته، بيا مخکې تر دې چې د ده خبرو ته غوږ ونيسي، زما نمبر خو

هر چا سره دی، ما سره به يې يو ځل تماس نيولی و چې خبره څه ده؟ د ځينو ټيکه دارانو دا خصلت وي، چې هر وخت د کور له صاحب سره په حساب او کتاب کې وړانږي، بل ده ما سره د ټيکه دار يا قراردادي په توگه قرارداد کړی، که د څلي د اصلي جوړوونکي يا مالک په توگه؟ که چېرې دواړه خواوې دی وي، نو بيا ما سره يې قرارداد د څه لپاره کاوه، پيسې يې ولې له ما څخه اخيستې؟ دې وخت کې صمد ځاځي وويل: ((ته چې ځان د څلي مالک بولي، تا په کې خپله څو روپۍ ورکړې دي؟ هغه راوښيه، دا خو د نورو خلکو پيسې دي، هغه ته څنگه په خپل ځان پورې تړې؟!)) ما ورته وويل: ((اول خو بايد ته د پيسو د پيغور خبره مطرح نه کړې چې د تا په کې څو دي، (مانا زه خو پيسه دار يم او ته لا هېڅ نه لرې) ما وويل، خدای پاک استعدادونه تقسيم کړي، يوه ته يې قلم ورکړی، يوه ته توپک، يوه ته پيسې، يوه ته يو نعمت او بل ته بل نعمت، هېڅوک پوره او کره نه دی، پاتې شوې دا پيسې که له يوې خوا يې حساب کړې، دا پيسې اکثريت ما پيدا کړي، که زه ورپسې شله شوی نه وای، دا يوه روپۍ به هم نه وه پيدا شوې او که له بلې خوا يې حساب کړې، دا د هر چا خپلې پيسې دي چې ما يې درته مخکې نومونه واخيستل، پاتې شوله ستا د شخصي پيغور خبره، ما چې د څلي لپاره د تياری کومه غونډه په ژوندون کې جوړه کړې وه، نږدې اته سوه کسانو په کې گډون کړی و او بشپړ جريان يې له ژوندون څخه خپور شو، دوه زره ډالره لگولي وو او (زر ډالره) مې د څلي د ډبرې د اېښودلو پر ورځ، پر باينرونو، بيرغونو، موټرو او سونډه سستم لگولي او نور مې هم زړه دی چې تر ټولو وروسته خپله مرسته په کې واچوم، بل هغه څوک حق لري چې په دې باب ډېر بحث وکړي چې يا يې خپله پيسې اچولې وي او يا يې هم تر همدغې کچې له نورو څخه پيسې راټولې کړي وي. زه هر چاته د څلي د گذارش ورکولو مسوليت نه لرم، تر دې دمه همغه خلک د پوښتنې حق لري چې ماته يې پيسې راکړې دي، کله چې ما د څلي د پرانيستې پر ورځ ټول مالي او کاري راپور وړاندې کړ، بيا يو څوک

حق لري، ووايي چې وروړه ما هم يوه افغانۍ په کې اچولې وه، ولې دې زما د مرستې يادونه ونه کړه، خو تر هغه پورې لا ډېر وخت شته)) صمد ځاڅي وويل: ((ما هم مرسته راټوله کړې، خو تاسې ته مې ځکه نه درکوله چې له همغه پيله ستاسو مېکانيزم سم نه و.)) ما وويل: ((ما خو شپږ مياشتې وروسته ورسره تړون لاسليک کړ، تاسې چې هر ډول مېکانيزم غوښتنه خپله به مو جوړ کړی و، خبرې ډېرې زياتې تبادله شوې، زما او د صمد ځاڅي خبرې دومره سره ترخې شوې چې د نجات څلي له حريمه خو ووتو، د نورو ټولنيزو څلو حريمونه مو هم سره ونړول، خو د مجلس په پای کې د بدبيني پر ځای ورو ورو مفاهمي او نرمښت ته روان شو، ښاغلي حاجي عبدالباري منگل هم په کې په دې منځ کې د روغې جوړې خبرې کولې، نذير احمدزي هم، دوی ټولو وويل، هغه څه چې موږ ته ويل شوي وو، دلته خو خبره ټوله د هغو برعکس ده، صمد ځاڅي هم وويل چې يون صيب زما له خبرو غلط برداشت وکړ، زما هدف دا و چې دغسې يوه ستونزه پيدا شوې وه، ما غوښتل دا شرف کړم، نور مې کوم هدف نه و. پر ما (يون) باندې چې دا څو ورځې کوم کړاو تېر شوی و، په دې برخه کې هره ناسمه خبره راباندې د توپ د مرمۍ په شان لگېدله. د مجلس په پای کې خبره ورو ورو تفاهم ته ورسېده، ما وويل به دې خاطر چې سبا ټيکه دار نورې خبرې جوړې نه کړي، د سمت او قبيلې خبره چې زه ورڅخه سخته کرکه لرم، مطرح نه کړي، ښه به وي چې د لويې پکتيا او که ممکنه وي د لوی کندهار او لويې ننگرهار ځينې مطرح مشران يا د شوراگانو رييسان دې سره راټول شي او د حاجي صيب عبدالباري منگل، چې د څلي د لومړيو مالي مرستندويانو له جملې څخه دی، په کور کې دې سره راکښي، قراردادي دې هم وي، هر چا سره چې څه شک شته، غلط فهمي او پوښتنه وي، ټول به مطرح کړي، زه به ورته خپل وضاحت ورکړم او تر دې دمه د څلي راپور، خو يوه خبره به همدلته سپينوو چې د څلي کار به روان وي،

زموږ تر منځ چې د نظر هر ډول اختلاف وي، هغه به تر ساختماني کاره بهر
حلوو، وخت کم دی او د څلي چارو کې يوه ورځ وقفه هم نه شو منلای،



حاجي عبدالباري منگل

احمدزي صيب وويل چې يو سبا دې
هم پرې کار نه کوي، تر ماسپښينه بيا
دې شروع کړي، ما ويل د پخواني
قراردادي کار ختم دی او اوسنی
شرکت سبا د خوازو په تړلو او د تيرو
پر لگولو پيل کوي، وخت نه ضايع
کوو، نور چا څه خبره ونه کړه. حاجي
عبدالباري منگل وويل، سبا زه تيار يم،
د شاه شهيد په لومړي سپک کې مې
کور دی، دوه بجې تشریف راوړئ، ما

ويل د خلکو خبرول پر تاسو دي، دوی وويل سمه ده. دې سره زما او د صمد
څاڅي تر منځ کړکېچ هم يو څه راکم شو، هغه رخصت واخيست او زه څو
دقيقې نور هم له حاجي صيب عبدالباري منگل او نورو دوستانو سره پاتې
شوم، دې وخت کې حاجي نذير احمدزي ډوډۍ راوړه، سره کړي مېرزان او
څه نوره غوښه، ما ويل ما خو درته ويلې وو چې تر څو پورې زما او ستا جرگه
نه وي شوې، زه نه ستا ډوډۍ خورم، نه چای څښم، تر دې دمخه هغه چای هم
راوړ، خو ما ونه څښه او يو بوتل اوبه مې چې له ځان سره وړې وې، پر همغو
مې گوزاره وکړه. نذير احمدزي د مېرزي ورون بېل کړ او راته يې وويل، واللہ
چې دا ونه خوړې، که له دې ځايه راڅخه لاړ شې او يا درسره په عمر کې
وغېږم، د پښتانه کور ته راغلی يې، دا گوډې ماتې د ورونو تر منځ راځي،
جنگ به هم کوو، سوله به هم کوو، جرگه به هم کوو، جگړه به هم کوو، دا
ټول شيان به کوو خو هدف به له لاسه نه ورکوو چې درته مې وويل ملامت
يم، بيا ملامت يم، ملامت چا وژلی؟ نو د مېرزي ورون مې وخوړ، نوره ډوډۍ

مې ونه خوړه، حاجي صيب عبدالباري منگل نور ټول دوستان خوشاله شول، تقريباً دوه بجې وې چې د نذير احمدزي له كوره د خپل كور خوا ته راغلم، ماشومان ویده وو، مېرمن مې دروازه خلاصه كړه، ويل يې ولې دومره ناوخته، ما وويل د نذير احمدزي په كور كې يوه ضروري غونډه وه، دې وويل، مشكل حل شو، ما وويل هو، يو څه خو حل شو، هغه له ټولې كيسې خبره وه، زه خپلې خونې ته راغلم، خوب رانغی، ساعت يو نيم ساعت وروسته ملا اذان وكړ، لمونځ مې وكړ، تر لمانځه وروسته هم خوب رانغی، سهار شپږ بجې مې حاجي خان محمد باز منگل سره ژمنه وه چې سروبې ته به ځو او سېلاب ځپلو ته به د شهزده سراى د صرافانو راټوله كړې مرسته رسوو.

د سلا مشورو غونډې

د اسد لومړۍ نېټه، یکشنبې سهار پاو باندې شپږ بجې راپسې له ټلوېزیونه موټر راغی، کله چې ژوندون ټلوېزیون ته ورسېدم، ښاغلی قدرت الله سهاک راته تیار په ټلوېزیون کې منتظر و؛ تر ما دمخه راغلی و، سترې مشي مې ورسره وکړه، یو لاس یې له لستوني وتی و، چپن یې پر اوږه وه، ومې پوښتل، خیرت دی؟ لاس دې ولې، ویې ویل، د ډاکټر صیب فاروق وردگ په کور کې د سترې مشي پر مهال په ښویه تیره وښویدم، ولی مې ووت، ما ویل هډوکي ته خو دې زیان نه دی رسېدلی، ده وویل، نه، عکس مې واخیست، خدای فضل کړی، هډوکي روغ دی، خو نور یې سخت وکړولم، ما ویل څه خدای درباندي رحمېدلی دی، ده سره د ټلوېزیون په انگر کې لږه شېبه وگرځېدلو، نیم ساعت وروسته حاجي صیب خان محمد باز منگل هم راورسېده، درې واړه د حاجي صیب خان محمد باز منگل په موټر کې کېناستو، په لاره کې مې وکیل صیب سهاک او حاجي صیب خان محمد باز ته د نجات ځلي ټول داستان بیان کړ او دا مې ورته هم وویل چې په تېرو شپږدېرشو ساعتونو کې مې یوه دقیقه خوب هم نه دی کړی، نو که په لاره کې راباندې خوب راغی، په زړه کې مو څه تېر نه شي چې زه گنې بې تفاوته یم، لږ بېخوبه شوی یم، نو

مو تر سروبي پورې پر بېلابېلو ټولنيزو، سياسي او کلتوري مسايلو، د هېواد پر روان ناورين او د خلاصون پر لارو چارو بحث وکړ، مجلس دومره خوړ و، چې ما ته د خوب مجال پيدا نه شو، سهار چای مو د وکيل صيب قدرت الله سهاک به هوجره کې وخښه، هغه ډېر زيات تکليف گاللي و، زيات لگښت يې کړی و، ما ورته وويل: وکيل صيب! پخوا به تر واده يوه ورځ وروسته د ناوې کور ته د (سرور) په نامه د خسر له کوره څه خوراکي مواد وروړل کېدل؛ د يوې ځانگړې مېلمستيا لپاره، بيا به د خسر له کوره گڼ شمېر مېلمانه پرې ورغلل او هغه څه به يې چې مخکې ورلېږلي وو، هغه به يې ټول ترې بېرته وخوړل، ان د ناوې کور به تاواني هم شو، داسې نه وي چې تر راوړې مرستې ستا لگښت زيات شي، حاجي صيب خان محمد باز او سهاک صيب دواړو وخنډل، خان محمد باز وويل، والله رښتيا وايي، وکيل صيب ډېر زحمت گاللي، بيا هلکانو پاکټونه راواخيستل، حاجي خان محمد باز وويل، ټولې (شپږ نيم لکه) افغانۍ دي، د وکيل صيب په مشوره شهيدانو ته پنځه پنځه زره کړۍ او نورو زيانمنو ته درې درې زره افغانۍ. نهه بجې د (سرچينو) کلي ته چې د سروبي بازار لوېديځ لوري ته د نږدې لس کيلومترو په واټن موقعيت لري، هلته ورسېدو. ټول خلک د کلي په جامع جومات کې راټول شوي وو، مرستې په

په سروبي ولسوالۍ کې له سېلاب ځپليو سره د مرستې انځور



منظم ډول د لسټ له مخې مستحقينو ته ورسېدې، لس بجې مو بېرته د کابل

پر لوري حرکت وکړ، يوولس نيمې بجې کابل ته ورسېدو، دوی دواړه خپلو دفترونو ته لاړل، زه کور ته، خو ورته ومې ويل چې پر دوو بجو ياده غونډه مو بايد په ياد وي، هغوی وويل درځو ان شاء الله، زه کور ته راغلم، ښه سترې وم، چپرکت ته پورته شوم، ما ويل لږ خوب به وکړم، خو خوب رانغی، يوه بجه مې يو څه ډوډۍ وخوړه، لس کم دوه بجې راپسې موټر راغی او تر لس دقيقو وروسته په شاه شهيد کې د حاجي صيب عبدالباري منگل کور ته ورسېدم. زه لومړی شخص وم چې کور ته داخل شوم، ورو ورو نور مشران هم راغلل، درې بجې ټول پوره شول، نذير احمدزی، حاجي خان محمد باز منگل، قدرت الله سهاک، حاجي حکيم خان ځاځی، حاجي داود شاه نيازی، صمد ځاځی،



الحاج نذير احمدزی

عبدالستار ميرزکوال صيب، احمد گل توتاخېل، عمر گل مقبل، عبدالقادر طارق وردگ، دوست محمد اجرستاني، محمد عمر مرجان، حاجي زمان، ښک محمد ولسمل، په خپله حاجي عبدالباري منگل او ځينې نور مشران او ځوانان په دې غونډه کې حاضر وو، قراردادي (انجنير

رحمت ځلانده) او ميوند شاه احمدزی هم چې يوه ورځ دمخه يې له ځلانده سره شخړه کړې وه، راغلل، ميوند شاه احمدزي د ځلانده له ثبت کړو خبرو او لوډسپيکر سره په غونډه کې حاضر و، په پيل کې تلاوت وشو، بيا نذير احمدزي صيب ماته وويل چې يون صيب ته خپله خبرې پيل کړه چې ټولو ته وضاحت وشي، کېدی شي ستاسو تر خبرو وروسته هېچا ته د خبرې ځای پاتې نه شي او غونډه په خير سره پایته ورسو او که بيا هم چا ته کومه خبره پاتې وه، هغه به يې وکړي او تاسو به ورته وضاحت ورکړئ، ما وويل: اول دې

هغه دوستان چې کومه پوښتنه، ابهام او نظر ورسره موجود وي، لومړی دې هغوی خبرې وکړي او بیا به زه وضاحت ورکړم او هم به له پيله تردې دمه ټول جریان تشریح کړم، خو د ټولو دوستانو خبره همدا وه چې زه باید لومړی ټول جزیات توضیح او تشریح کړم، د غونډې په پیل کې احمدزي صیب او نورو مشرانو له ټولو څخه هیله وکړه چې هېڅوک باید جنجالي خبرې ونه کړي، موږ دلته جنجال ته نه یو راغلي، جنجال ختمولو ته راغلي یو، نه دا چې نورې ستونزې راوټوکوو. ما خپلې خبرې شروع کړې او د څلي ټول راپور چې دې کتاب کې هم راغلی، هغه مې په لنډیز سره له پيله تر پایه غونډې ته وړاندې کړ، هم مې د څلي د مرستندویانو نومونه او هم مې د هغوی د مرستې کچه ټولو گډوډوالو ته بیان کړل. دا مې هم وویل چې تر اوسه مې قراردادي ته (اته) اویا زره او سل) ډالره ورسولي او یوازې (لس زره اته سوه او پنځوس) ډالره



محمد اسمعيل يون

يې په هغه حالت کې پاتې کېږي چې دی څلی موږ ته راوسپاري او فني هیئت هم د هغه د کیفیت تائید وکړي چې هو کار له پروتوکول سره سم ترسره شوی دی او که فني هیئت یې کار نیمگړی وارزوه، همغومره پیسې به ترې کمېږي. دا چې ځینو خلکو د خپلو شخصي غرضونو له خاطرې د سمت، قبیلې او نورو شیانو د پاللو

اوازې اچولي، یا دا چې زه غواړم دا څلی په خپل یا د تحریک په نامه کړم، دا ټول سوچه دروغ دي او دا کار ممکن نه دی، زه د یوه فرد په توگه هېچا ته اجازه نه ورکوم چې له دې څلي څخه د سیاسي گټو لپاره کار واخلي، یوه اصلي خبره داده چې د پخواني قراردادي کار پایته رسېدلی او اوس یو شرکت چې ټول انجنیران یې زموږ او ستاسو دوستان او عزیزان دي، هغه غواړي په

وړيا ډول يې پاتې چارې بشپړې کړي، نو موږ ته وخت ډېر مهم دی، ځکه مو پخواني قراردادي ته وويل چې ژر دې خپلې خوازې ټولې کړه چې دې نويو کسانو ته د کار زمینه برابره شي، هغه خوازې ټولې نه کړې او په دې کې اوه اته ورځې وخت ضايع شو او دغه نورې خبرې چې په کې پيدا شوې دا هم د همدغې انگېزې له امله دي. ما تردې خبرو دمخه د غونډې گډونوالو ته د ښاغلي نذير احمدزي د رول په باب هم خبرې وکړې او هغه سختې گيلې مې هم ورته بيان کړې چې زه يې يوازې پرېښودم او د ده له خوا د تېرې شپې د غونډې جريان مې هم ووايه، د ده د اوسېلې، ملامتې د منلو او ناغې د ورکړې خبره مې هم وکړه. نذير احمدزي هم زما خبرې يو ځل بيا تائيد کړې او د جرگې په مخ کې يې خپله ملامتي او ناغه ومنله او ويې ويل چې تر دې وروسته به سستيا نه کوو. د دې ترڅنگ ما د دې خبرې يادونه هم وکړه چې که د نجات څلي به کار کې ځينې دوستان او يا اشخاص زما پر رول خوښ نه وي، په دې کار کې خو له هرې وجې چې و، زه راتاله شوم، خو اوس يې تر هغه نه خوشې کوم چې څو مې بشپړ کړی نه وي، تر بشپړتيا وروسته به يې موږ کيلي مشرانو ته حواله کړو، بيا نو دوی پوهېږي او کار يې، خو ځينو هغو خلکو ته چې د غټو کارونو د سرته رسونې ادعا او اشتها لري، ډېر نور کارونه پاتې دي، هغه دې ترسره کړي، زه به هېڅ مداخله په کې نه کوم، په احمد شاه بابا مېنه کې د ملالۍ يو لوی واټ دی چې عبدالرشيد ايوبي صيب په تېره جدي مياشت کې پرې غونډه جوړه کړه او ويلې يې وو چې هم به دا واټ جوړوم او هم څلی، خو تر اوسه هېڅ کار پيل نه شواو نه څوک پيداشول چې دا واټ جوړ کړي، په ميرويس ميدان کې د (شير سرخ) منار و، اوس يې نښه نشته، هغه جوړ کړئ، ببرک خان څدران د هېواد يو بل ملي مبارز او اتل تېر شوی، د هغه په باب علمي سيمينار جوړ کړئ، څلور لارې يې په نامه کړئ او څلی پرې جوړ کړئ، او نور په لسگونو غټ کارونه، هر څوک يې چې کولای شي، پيل دې کړي، هېچا سره دې مشوره هم نه کوي، مقصد دغه کارونه دې پيل

او ترسره دې کړي، که موږ يې په کار کې مداخله وکړه، بيا دې ووايي چې زموږ د کار مخه نيسئ، خو د نجات څلي په باب په غوڅ ډول وایم، اوس چې په سلو کې نږدې (نوي) برخه ساختماني چارې بشپړې شوي او په دې پاتې



انجنیر رحمت الله څلاند

کار کې یو څوک خنډونه جوړوي او کار خرابوي، که دا کار موږ دوی ته پرېږدو، نو دا به زموږ پر بېکفتۍ دلالت وکړي، نو دا کار به بشپړېږي، دې کې د هر ډول دسیسو او توطیو مخه نيسو، نور پاتې کارونه چې ما یې مخکې یادونه وکړه، ټولو ته لاره خلاصه ده چې سر له همدا ننه پرې پیل وکړي. بيا انجنیر څلاند جگ شو، ویې ویل، زه یون صیب نه مننه

کوم، همدی و چې ما سره یې همکاري کړې، خو ده ماته په تېلفون کې تېزې خبرې وکړې، ما هم تېزې خبرې وکړې، ما خوازه خلاصوله، خو یو څو ورځې په کې ځنډ راغی، اخر دوی راغلل، زما کارگران یې هم له هغه ځایه وشړل، ما پر دې څلي زیات زحمت گاللی، قرباني مې ورکړې، څو نورې متحد المال خبرې یې وکړې او له ځینو کسانو یې گیلې شروع کړې، ما غوښتل چې د ده د چلند په هکله یو څه نور وضاحت هم ورکړم، خو ټولو وویل چې موږ ته راپور پوره وضاحت راکړ، نورو خبرو ته اړتیا نه شته، دې وخت کې (میوند شاه احمدزي) وویل چې ماته فقط یو څو دقیقې وخت راکړئ چې زه د څلاند خبرې او هغه کنځلې چې یې ماته کړي، هغه درواوړوم، نور بیا تاسو قضاوت وکړئ، خو کله چې جرگه مار پوه شول چې دا خبرې کېدی شي ډېرې ترخې وي، نو له میوند شاه احمدزي څخه یې هیله وکړه چې اورولو ته یې اړتیا نه

شته، خير دی ته ځوان يې اوسېله کوه، مور خبره جوړوو، وراني ته يې نه وړو،



عبدالستار ميرزکوال

دې سره ميووند شاه هم د جرگې خبره ومنله او د ځلانده خبرې يې وانه اورولې، ټولو په خپل نوبت مننه وکړه، ميرزکوال صيب، ستونزو او مشکلاتو ته هم اشاره وکړه او له ما څخه يې هم ډېره مننه وکړه چې تردې دمه مې ډېرې هلې ځلې کړي، داود شاه نيازی صيب وويل هغه څه چې تېره ورځ موږ ته ويل شوي وو، خبره د هغه سرچېه راووته، دلته

قرارداردي ته تقريباً خپلې پيسې وررسېدلي او ډېرې کمې پيسې يې پاتې دي، هغه اوازې چې ځينو خلکو اچولي، د يون صيب د راپور له مخې هغه ټولې بې بنیاده دي، احمد گل توتاخېل



احمد گل توتاخېل

صيب جگ شو، يون صيب خير يوسې، زموږ سر دې خلاص کړ، ما خو فکرکاوه چې تا يوازې (يو) دېرش زره ډالره) ورکړي، نور ټول دې سړي له ځانه لگولي، موږ وويل چې دا يون ولې دې سړي ته پيسې نه ورکوي، ده خوويل چې ماته څوک پيسې نه راکوي، داخو دادی تا (اته اويا زره) ډالر ورکړي، ياره که

رښتيا وایم، تر اوسه پورې ماته په زړه کې دا د يون صيب په باب ډېرې خبرې وې، دا خو چې ده کوم زحمتونه گاللي، دا خو نور هم ماته په زړه کې گران

شو، ښه شو چې دا جرگه وشوه، هر څه واضح شول او ښه خو لا داده چې ما تر اوسه د يون صيب په ادرس كومه خرابه خبره نه ده كړې، كه نه دا سړي به له ما څخه څومره خفه شوی و، صمد ځاځي هم خپلې خبرې وكړې او ويې ويل چې يون صيب سره زموږ د پروني ناستې هدف هم دا و چې دا مشكل يا غلطفهمي چې پيدا شوې، دا څنگه حل كړو، دلته ځوانان وو، چا به ورته څه ويلي وو، ما هغه غلي كړل، ځلاند ته مې هم وويل چې صبر كوه يو ځل ټول كېنو چې اصلي خبره معلومه كړو، يو بل تن په كې پاڅېدو، غالباً چې لومړی ځل غونډې ته راغلی و او د څلي له ټول داستان او د قرارداد له متن څخه هم سم خبر نه و، هغه وويل دا قرارداد په فني ډول نه دی شوی، دا بايد له راډيو ټلوېزيون څخه اعلان شوی وای، داو طلبی ته وړاندې شوی وای او بيا قرارداد شوی وای، دې كې ډېرې نيمگړتياوې دي، ده په داسې وخت كې قرارداد ته اشاره وكړه چې قرارداد همدا نن په اصطلاح پایته ورسېده. ښك محمد ولسمل او څو تنو نورو مشرانو هم خبرې وكړې، بيا صمد ځاځي ماته وويل چې كه تېره شپه څه خبرې ترخې تروې تبادله شوې وي، زه د هغو ښښه غواړم، د هغو لس چنده او لس ځله زه ځان ته حواله كوم، فكر وكړه چې هغه خبرې ما ټولې ځان ته كړې دي، ما ويل نه هېڅ خبره نه ده، دا خبرې په كې راځي، دا څلي دی، د ټولو مشترك دی، دې كې طبعاً يوه نيمه خبره تبادله كېږي، جرگه او مركه د همدې لپاره وي چې دغسې مسلي حل كړي، په پای كې بيا زه پورته شوم او ومې ويل، فكر كوم هر څه واضح شول او چا سره چې كومه پوښتنه او گروېږنه وه او يا ابهام و، هغه ټول تر يوه ځايه حل شول، اوس راځو د غونډې نچوړ او نتيجې ته، لومړی دا چې تېر قراردادي سره د تړون مطابق قرارداد ختم دی، يو دوه تنه انجنيران به زموږ او دوه تنه به د ده له خوا وټاكل شي، يو دوه ورځو كې به د ده كار وازروي او پاتې پيسې به يې د شلو ورځو په بهير كې له تړون سره سمې وركړو.

دويم، د څلي پاتې كار به چې دويم ساختماني شركت يې پر مخ وړي، د هغه

کار کې به څوک ځنډ او ځنډ نه پېښوي، هغه به خپل کار کوي، مشران کولای شي د کار د ښه والي به موخه وخت پر وخت د ځلي کتنه وکړي او د ښه والي لپاره هلته مېشته انجنيرانو ته خپلې لارښوونې وکړي او مشورې ورکړي.

درېم د ځلي پاتې پيسې چې د پخواني قراردادي پوروړي گڼل کېږو او يو څه هم داسې چارو ته چې د دویم شرکت لاس ورته نه رسېږي، نو تقريباً ټول اوه لس اته لس زره ډالرو ته اړتيا ده، دا پيسې بايد پوره شي. او څلورم وړاندیز مې دادی چې د ځلي د پرانيستې لپاره بايد يو تدارکاتي کميسيون جوړ شي چې لويې غونډې ته ترتيبات ونيسي. دې وخت کې حاجي صيب خان محمد باز وويل، (لس زره ډالره) زما له خو اعلان کړه، هغه زياته کړه زه خبرې نه کوم، ستاسو ټولو خبرې تائيدوم. قدرت الله سهاک هم زما وړاندیزونه تائيد کړل، حاجي نذير احمدزي وويل، زه خو يو غريب وکيل یم، ما پسې (درې زره ډالره) مرسته وليکه، (درې زره ډالره) مو اصولي صيب پسې وليکل او دوه زره ډالره ما (يون) ژمنه وکړه.

په دې ډول تقريباً هغه پيسې يو ځل بيا په ژمنو کې پوره شوې چې موږ ورته اړتيا احساسوله. بيا مو د تدارک پر کميسيون غور وکړ، د هر زون له عمومي قومي شورا څخه لږ تر لږه يو يو تن او که څوک نور په خپله خوښه حاضر وي، هغه هم کولای شي چې د لويې غونډې لپاره د ترتيباتو کمېسيون ته راشي، تقريباً دولس ديارلس تنه شول. زه (يون)، حاجي صيب حکيم خان ځاځی، صمد ځاځی، ميرزکوال، حاجي شېر محمد منگل، دوست محمد اجرستاني، توتاخېل، نېک محمد ولسمل، حسيني پشه يي (غياب کې)، عبدالولي، حاجي عمر او داود شاه نيازی د دې کميسيون لومړني غړي شولو. جرگه په خير او عزت سره پایته ورسېده، تر دې وروسته نور مشران رخصت شول او ما د تدارک کمېټې له غړو څخه هيله وکړه چې د يو څو شېبو لپاره پاتې شي، هغوی پاتې شول، ما ورته وويل چې اوس بايد د لويې غونډې لپاره يوه نقشه يا کاري پلان جوړ کړو، ټولو مصلحت وکړ، د دې په خاطر چې اوس

وخت کم دی، عاجله پرېکړه نه شو کولای، نو ما وړاندیز وکړ چې د حاجي صمد ځاځي په کور کې به کېنو، دی به يو ښه ډنډکی هم جوړ کړي، هم به جلسه وکړو، هم به ډنډکی وخورو، خرما او ثواب به دواړه شي، صمد ځاځي وويل، په سترگو، منم يې، ورځ او تعداد راوښیئ. د اسد پر (۴)مه نېټه د چهارشنبې ورځ يوولس بجې په شش درک کې د صمد ځاځي په کور کې د جلسې نېټه وټاکل شوه او ناسته مو په دعايې سره پایته ورسوله. د صمد ځاځي په کور کې مې له ناستې څخه هدف دا و چې زما او د ده تر منځ چې کومې ترخې خبرې تېرې شوې وې، هغه له منځه لاړې شي.

د څلي د دويم يا بنکلايز پړاو چارې

کله چې د حاجي عبدالباري منگل له کوره په خوشالي سره راووتو، نو د لويې غونډې د تدارک د نوي کميسيون غړو ته مې وړاندیز وکړ، اوس خو مشکلات او ناسم پوهاوی تقريباً پایته ورسېدل، راځئ چې لار شو، د دې څلي د دويم پړاو کار ته چې همدا نن شروع شوی، هغه وگورو، ټول خوشاله شول، تقريباً يو نيم سل، دوه سوه متره پلي مزل مو وکړ؛ څلی او د حاجي عبدالباري منگل کور ډېر سره نږدې وو. څلي ته ورسېدو، ټوله خوشاله وو. د څلي چارې چې تازه پيل شوې وې، يو څو زینتي تیرې ايښودل شوې وې، يو تن مسول انجنير خپل پلان تشرېح کړ، ټول سره خوشاله شول، خدای پاماني مو واخيستله او هر يو پر خپله مخه لاړو.

دا مهال د څلي جوړوونکي نوي شرکت (سټيټ کورپس) مسول انجنير خپلې خوازې راوړې وې، پخواني خوازه کار ته يې ويلي وو چې خوازې دې پورته کړه، د خوازو جنجال لا پر خپل ځای پاتې و. ده د ټولو هغو خوازو شمېر چې پر ځمکه پرتې وې او په څلي کې ځوړندې يا نصب وې، يادښت واخيست او د خوازو مالک ته يې زنگ وواکه چې راشه خوازې دې ټولې کړه، هغه د ځمکې د سر يوړلې، خو په څلي کې بندې لا هماغسې بندې پاتې شوې. تر دې دمخه هم د خوازو مالک ماته يو دوه ځله يادونه کړې وه چې که همدا

خوازې راڅخه په کرایه واخلي، ښه به وي، ساختماني شرکت ته مې وويل، هغوی وويل، موږ خپلې خوازې لرو، دا يې سمې تړلې هم نه دي، سبا به بيا ورسره په جنجال کې اخته يو، غم دی چې خلاص يې کړو، ښه به وي، پر خوازه کار مو يو ځل بيا فشار راوړ، خو هغه ځان اخوا دېخوا کاوه، شرکت د څلي لاندینۍ برخې ته د خپلې خوازې تړل شروع کړل، خو بندو خوازو ورته سخت مزاحمت پېښوه، دوه ورځې دې کې نورې هم ضايع شوې، بله ورځ انجنیر محمد نصیر بهسودوال چې د همدې ساختماني شرکت (سټیټ کورپس) يو فعال انجنیر دی او د څلي چارې تر ډېره همدی پر مخ وړي، راته زنگ ووايه، یون صیب يو کار مې وکړ چې ستا په کې څه نظر دی؟ ما وويل، ووايه، دې خوازه کار سره يو توافق ته ورسېدو، ما ويل څه ډول؟ ده وويل، د



انجنیر محمد نصیر بهسودوال

ده کومې خوازې چې هلته بندې دي، د هغو تعداد مې واخیست، په هغه شمېر مې ده ته خوازې بېلې کړې، ده ته به موږ خپلې خوازې چې همدا ډول دي، خو تر دې نوي دي، هغه ورکړو او د ده خوازې به موږ ته پاتې شي، چې مقصد دا مشکل حل شي، که دوی ته موږ کېنو، دا

څو ورځې نورې هم پر موږ تېرېږي، ځینې هغه خوازې يې چې په کانکرېټ کې بندې دي، مجبور دي هغه اړه کړي او يو څه ضايعات ولري، نو ځکه دی ځان اخوا دېخوا کوي، ما ويل دی په کې څه وايي؟ انجنیر بهسودوال وويل، دی خو دېته ډېر خوشاله دی، د ده خو اوله ورځ هم همدا وړاندیز و، ما ويل چې تاسو خپل منځ کې موافق یاست، زه هم درسره موافق یم، خو چې سبا بل

جنجال جوړ نه کړي، ده ويل نه خط مې ترې اخيستی او خط مې ورکړی، سبا راځي او زه ورته له خپل گودام څخه همغه شمېر خوازې ورکوم، سبا همدا کار وشو او په دې ډول د خوازه کار او خوازو ستونزه حل شوه. دوه ورځو کې خوازې له لاندې تر پورته برخو پورې وتړل شوې، د پلستر کار پيل شو، څرنگه چې منار لوړ و، نو د پلستر کارانو سترگو تور خواړه، نو بيا يې يوه شنه پرده ترې راتاو کړه، هم پلستر شروع و او هم لاندې د تيرو کار.

لکه څنگه چې مې دمخه يادونه وکړه، د حاجي عبدالباري منگل په کور کې مو ژمنه کړې وه چې د ميزان پر (۴)مه د چهارشنبې پر ورځ به د صمد ځاځي صيب په کور کې کېنو، ما دفتر کې يو څه کارونه لرل، حاجي صيب داود شاه نيازي ته مې وويل چې ما پسې تلوېزيون ته راشه، دواړه به يو ځای لاړ شو، هغه وويل: سمه ده. له ژمنې سره سم ما پسې تلوېزيون ته راغی او په څو دقيقو کې د صمد ځاځي صيب کور ته ورسېدو. تر دې دمخه چې کومه بله دروونکې خبره وه، هغه دا وه چې د يکشنبې پر ورځ چې کله هم موږ د حاجي عبدالباري منگل له کوره رابهر شو او د زاړه قراردادي موضوع يو طرفه شوه، نو هغه پر همغه شپه فېسبوک ته د خپلو ځينو انډيوالانو په واسطه د ځلي عکسونه او خپل عکسونه پورته کړي او ويلي يې وو چې مبارک دې وي، ځلي مې درته جوړ کړ، بيا يې خپلو ځينې شخصي انډيوالانو او نورو ته هم د فېسبوک له لارې خپل تصويرونه ورلېږلي وو چې يا همدا نشر شوی پوست شير کړي او يا هم له ده څخه د مننې په پار ځانگړي پوستونه وکړي، ځينو ته يې د پوست متن هم ورلېږلی و چې دغه شان پوست بايد وکړي. کله چې ما د فېسبوک پاڼې کتلې، نو پر څو ايډيانو مې سترگې ولگېدې چې د ځلانده عکسونه او د ځلي عکسونه يې پورته کړي وو او له هغه څخه يې ځانگړې مننه کړې، هغه ته يې مبارکۍ ويلي، حيران شوم چې دا څه وشول، ځينو بيا هغه ته د مبارکۍ او مننې تر څنگ دا هم زيات کړي وو چې له پکتيا څخه راتلونکو پارلماني ټاکنو ته احتمالي نوماند هم دی. دا مهال ماته يو شمېر ځوانانو

ټېلفونونه وکړل چې دا څلي د ځلانده خوا جوړ شوی، که نورو خلکو یې پیسې ورکړي، له دې څخه څه د مومن خان د ښامار کیسه جوړه شوه، دا موضوع ولې سیاسي یا شخصي شي؟ ما وویل خیر دی لږ اوسېله وکړئ، کېدی شي خپل پوښتونه او ځینې تبصرې بېرته لرې کړي، خو گورم چې پوښتونه یې نه یوازې لرې نه کړل، بلکې نور یې هم زیات کړل.

ما خپل ضمیر سره یوه مشوره وکړه، پرته له دې چې د چا مشورې تر اغېز

د نجات څلي د یکتین ساختماني شرکت ریس انجنیر رحمت الله ځلانده لخوا جوړ شوی.
الله پاک دی دانجنیر صاحب په ځیر ویاړلي شخصیتونه ډیر کړي؛
چې تل داسې تاریخي اوسمبولیک ویاړونه پیاوړ غوي او هیواد ته له ویاړونه وروښتی .



لاندې راشم زړه کې مې وویل، هغه خلک چې په دې کار کې یې تر ټولو زیات معنوي او مادي خدمت کړی، هغه به څه ووايي چې موږ لا ژوندي یو او خلک زموږ په سترگو کې راننوزي او پردی تورې په خپل نامه کوي، دا چې اوس یو شمېر اشخاص د نورو خلکو توره په خپل نامه کړي او د دې څلي د بیا جوړونې پر مسیر او بهیر گردونه پرېاسي نو بیا به موږ راتلونکي نسل ته په هره برخه کې د یوه رانه تاریخ د وړاندې کولو ژمنه څنگه عملي کړو؟ دا څلي چې خپله د یوه تاریخ انځور گري کوي، نو د بیا جوړونې تاریخ یې ولې له داسې ستونزو سره مخ شي؟ نو ځکه مې د خپل ضمیر په مشوره دا گام پورته

کړو چې ملت ته يو وضاحت ورکړم، که څه هم زه پر دې پوهېدل چې فېسبوکي بحث ته، هغه هم له داسې اشخاصو سره داخلېدل چې له ادبي ژبې او ادبي نزاکتونو څخه څه ناڅه لرې وي، د بازار او کوڅې ژبه کاروي او يو تاريخي بحث د عوامو د خولې ناخبره منطق ته راتېټوي، دا ټول شيان مې په ذهن کې تېرېدل چې تر ثمر مخکې د ځلي په باب د هرې خبرې رسنيزه کول هم د ځلي کورنيو اصلي مخالفينو او هم يو شمېر تنگنظرو ته د ناوړه گټې اخيستنې زمينه برابروي، خو پر حقيقت باندې د خاورو شيندلو مخنيوی راته تر دې ټولو خبرو مهم ښکارېده، نو ځکه مې دغه لاندې وضاحت په فېسبوک کې له خپلې ايډي څخه پورته کړ:



Mohammad Ismael Yoon added 3 new photos.

July 25 at 1:56am

د نجات ځلي په باب

يو وضاحت او عامه پوهاوی

د (۱۳۹۵) ل کال د ميزان مياشتې پر (۲۳)مه نېټه د نجات ځلي د بيلجروني د بنسټ ډيره کښول شوه، له هغې مودې تر دې لږمه نږدې لس مياشتې تېرېږي. په دې بهير کې يو زيات شمېر هېوادپالو او ملتپالو افتادانو د دې ځلي د جوړونې لپاره مالي او معنوي هلې ځلې کړي او يو شمېر ځان غوښتونکو او ځان ځلونکو بيا نه يوازې دا چې مرسته يې نه ده کړې، بلکې ځانونه يې هم پټ کړي وو او ان د ځلي د جوړېدو په چارو کې يې ځانونه هم رامنځته کول، اوس چې د ځلي د جوړېدو چارې (نوي سلنه) بشپړې شوي او پر پاتې برخو هم چټگ کار روان دی، يو شمېر شهرت غوښتونکو بيا هلې ځلې پيل کړي چې دا ملي او ولسي کار د خپل ځان په نامه تمام کړي. له نجات ځلي څخه يې د مومن ځان د ښارمار کيسه جوړه کړې او هر څوک فېسبوک کې د نورو تورې په خپل نامه خپروي. له ټولو هېوادوالو څخه هيله کوو چې نه د ساختماني شرکت، نه د ټيکنارانو چې د پيسو مقابل کې يې کارونه ترسره کړي او نه زما (يون) په گڼون ندي ځلي د جوړونې چارې کوم بل شخص، سازمان يا ډلې ته منسوبې کړي.

ننډې ځلي د جوړونې د چارو ټول جزيات د يوه منظم راپور په بڼه ترتيب شوي، چې يا به يې د ځلي د پرانيستې پر ورځ، يا هم تر هغې ورځې يوه ورځ وړاندې يا وروسته د ځلي د ټولو جوړوونکو حضور ته وړاندې شي او د هر هغه شخص پلانونه او قدراتي به وښي چې د ځلي د جوړېدو له پيله بيا تر پايه يې په دې بهير کې معنوي او مالي مرسته کړې. د ځلي تر پرانيستې وړاندې چې هر شخص، ډله، ټولنه، شورا يا گوند، ساختماني شرکت، ټيکه دار يا مزدورکار د ځلي د جوړونې چارې ځانته منسوبوي، دا حل د غندنې وړ دی او ټول بايد ندي ټول درواغجنو او ځان خوښو اشخاصو پر وړاندې واحد او قوي دريځ خپل کړو.

په درنښت

محمد اسماعيل يون

کله چې دا پوسټ پورته شو، نو اکثره هېوادوالو يې تائيد او هر کلي وکړ، خو

د ساختماني چارو قراردادي چې د دې څلي جوړونه يې د ځان لپاره د تبليغ او کمپاين د يوې وسيلې په توگه کاروله، له ځنډ، تامل او تحمل پرته ډېر ژر غبرگون وښود او زما پر پوست يې دغه لاندې تبصره وکړه:



Rahmatullah Zaland

يون صيب! ته نه سترگي لري نه منطق که تا سترگي لرلي نو زما سره قرارداد موجود دی دوهم ما د تاجکو اخطارونه جنگونه او نيسي ز ضلعي دی دوهم د کار په وخت کې هر چا ليدلی يم ، دوهم د تگروکاتو د قانون مطابق هر جوړونکي شرکت حق لري چې خپل جوړ شوي ساختمان د جوړينو امتياز ځان ته منسوب کړي، ته نه پوهانده نه موهانده ته تر اوسه د تگروکاتو په قانون نه پوهيږي، ته نه فکر لري نه د فکر کولو هوډ، زه هغه اسناد درته وړاندې کړم چې تا د خپل پنځه کسيز متعصب گوند لپاره په دې څلي کمپاين کاوه او ما دې مخه ونيوه. ته او خدای چې يو ملي شخص دومره وړوکی وی لکه ته ،ته هم د مليونوب دوه لري؟ ملي سړی به داسي وی، ته نه مشر يې مشر کيدای شي ته څوک يې چې ته ځان د هر څه مدعي بولي؟ څه گران وړوکیه کميکه 'چرته نادى گڼوه او خپل اصليت ته مراجعه وکړه. نور داسي بد ونکړي

Like · Reply · 1 · 42 mins

ورپسې يې نورو هېوادوالو ته د ځواب په ترڅ کې هم، ماته سپکې سپورې ويلې وې، له هغې جملې څخه يې اصولي صيب ته د ځواب په ترڅ کې ويلې وو:



Rahmatullah Zaland

د اصولي صيب بعضي نقاط حقيقت لري خو بعضي نقاطو کې يې افراط کړيدی، خو يون پکې هيڅ رول نه درلود بولي چاري يې ما پر مخ وړي او له ځان څخه مې هم پيسې پکې مصرف کړيدي چې د افتتاح په ورځ به يې اسناد اړايه کړم دوهم دې ساهي ته هيڅ پښتون نشو راغلي او هيڅوک د تاجکو له ډاره نه حاضرېدل چې د څلي چار پر مخ يوې زه د سر په بيه ورته ودرېدم نه پوهېږم چې پښتون قوم ته زما قرباني ولې اهميت نلري؟؟ ما يې په يوه ټيکه کې ډېزايين وکړو او د ټيټي مې خط وچاړو اوس يې ومني چې يون دروغ واي

Like · Reply · 4 · July 25 at 6:37am · Edited

همداسې يو شمېر نورو کمتيونو او نظرونو کې چې اکثره د همدې ډول اشخاصو له خوا له خپلو يا مستعارو ايډيانو څخه خپاره شوي وو، هم ماته ډېرې سپکې سپورې ويل شوې وې، چې ما ورته هېڅ ځواب ور نه کړ او دلته يې راوړل هم ضروري نه بولم، خو د دې څو خبرو يادونه مې ځکه وکړه چې کېدای شي زما په شان يو شمېر نور هېوادوال، چې د خدايي خدمتگاري په رول کې واقع شي، داسې ښکښلو سره مخامخ شي، نو ورته په کار دي چې

خپله اوسپله ورته لوړه وساتي.

په داسې حال کې چې د تا ویلو او ما ویلو، کنځلو، تائید او رد خبرې هم روانې وې، موږ خپل کار ته هم له کوم ځنډ پرته دوام ورکاوه، کله چې د چهارشنبې پر ورځ، غرمه مهال د صمد ځاځي کور ته ورسېدو، نو له ژمنې سره سم، لس دولس تنه مشران راغلي وو. نېک محمد ولسمل، حاجي محمد حکیم ځاځي، داود شاه نیازی، میرزکوال، حاجي عمر، حاجي زمان، انجنیر دلاور توتاخېل، احمدگل توتاخېل او یو څو تنه نور مشران راغلي وو. لومړی مو پر خپلې اصلي موضوع بحث پیل کړ، د څلي د پرانیستونکې غونډې لپاره مو درې کمېټې جوړې کړې: امنیتي کمېټه چې میرزکوال صیب به یې مشري کوي، ولسي کمېټه چې حاجي داود شاه نیازی به یې مسولیت لري او فرهنګي کمېټه چې زه (یون) به یې چارې سمبالوم، هر څوک یانې هره شورا حق لري چې دې کمېټو ته خپل غړي وروپېژني. د کمېټو د مشرتوب پر سر طبعاً په زړونو کې پوره توافق نه و، خو ظاهراً ټولو موافقه وکړه، د خلکو د خبرونو لپاره ما یوه فورمه جوړه کړې وه، چې شکل یې په دې ډول و.

گڼه	نوم	شخص یا بنسټ	د کسانو احتمالي شمېر	لاسلیک

له دې فورم څخه زما هدف دا و چې هره شورا یا یې مشر دعوه کوي چې ما سره دومره خلک دي او دومره دي، خو د غونډو پر مهال بیا له هغوی څخه پنځه سلنه هم حاضر نه وي، نو که لاسلیک ورڅخه واخیستل شي، ژمنې ته به نور هم ژمن شي. دا ماته ډېره پخه تجربه ده چې د ژمنې او عمل تر منځ ډېر زیات واټن موجود وي، په دې خاطر چې ژمنه پر عمل بدله شي او د لوبې غونډې پر ورځ د گډوډوالو کمښت احساس نه شي، نو لیکلې ژمنه په کار ده، ما دا هم وویل چې که سړی د خپلې لیکلې ژمنې لس سلنه هم عملي کړي، بیا به هم موږ یوه بریالی غونډه ولرو، د غونډې پر مېکانیزم مو هم پوره بحث وکړو، تر ډېر بحث وروسته ناست کسان په جدول کې د خپلې ژمنې لاسلیک


ته حاضر شول. صمد ځاځي له ژمنې سره سم ښه خوندور (ډنډکي) تيار کړي و، هر څه پرېمانه وو، ويې ويل بازاری ډوډۍ مې درته ځکه رانه وړه چې څه تاسو غوښتي وو، هغه شان کار مې وکړ، موږ وويل سم کار دې کړی، خوند يې په همدې کې دی، د بازار ډوډۍ هر وخت پيدا کېږي، خو دا خوندوره ډوډۍ هر چېرته نه وي، پوره خوند په کې و. تر ډوډۍ وروسته مې ټولو ته مخ راواړوه، ما ويل يوه خبره بله هم په ضمني ډول يادوم، تر ډوډۍ وړاندې او د جلسې پر مهال مې ځکه ياده نه کړه، چې خبره ډېره پيکه او بې خونده وه، ما ويل هسې نه چې زمونږ مجلس بې خونده او يا د ډوډۍ خوند پيکه کړي. صمد ځاځي وويل، زه پوه شوم چې ته څه يادوي، زه ټولو باندې خبر يم، چندان ښه کار نه دی شوی، که ياده نه شي، ښه به وي، ما وويل، يادول يې ځکه ضروري دي چې کېدی شي ځينې دوستان پرې خبر نه وي، دوی هم بايد خبر شي، که سبا څه خبره شي، بيا به دا مشران وايي چې موږ خو په دې بهير کې شامل وو، موږ ته خو به دې يو احوال راکړی و. ما د انجنير ځلانډ نظر ورته ولوست، ټول ډېر خفه شول، بيا صمد ځاځي وويل، کاشکې تا هيڅ ځواب نه وای ورکړی، همداسې دې پرې ايښی وای، که تا څه نه وای ليکلي، نو هغه به ولې داسې څه ليکل، ښه يې نه دي کړي، خو تا هم بايد ځواب نه وای ورکړی. ما وويل، هغه خو ټول څلي په خپل نامه کړی او دا خلک چې تر دې دمه يې دا څلي رارسولی، د هغوی حق يې هم تلف کړی، ما فقط يوازې وضاحت ورکړی او دا مې هم ويلي چې زما په شمول هېڅوک حق نه لري چې د څلي چارې ځان پورې وتړي، لومړی دا خبره خو هغه مطرح کړې وه، ما يوازې وضاحت ورکړ. بيا مې وويل، د دې خبرې يادول په دې مانا نه دي چې زه د خپل ځان ځواب نه شم ويلای، هدف مې دا و چې دا ښاغلی ځان ته ځاځي وايي، اول به يې ځاځي د ځاځيتوب جرگې ته راکاږي، بيا پکتيوال د پکتيوالۍ او بيا پښتانه د پښتونولۍ، که دا ټول د يوه شخص د خولې مزي نه شي ټينگولی، نو بيا زه خپله پوهېږم چې د ځان دفاع څنگه وکړم. ټوله جرگه

ورته په غوصه شوه، خو صمد ځاځي وويل چې هېچا ته اړتيا نه شته، موږ ځاځيو کې د دې جرئت شته چې دې ډول خلکو سره څنگه حساب و کتاب وکړو. هغه شخص پر ځای پرېږده چې څه ډول شخص دی، دلته راغلی و، ماته يې وويل چې داسې کار مې کړی دی، ما ورته وويل چې ښه دې نه دي کړي، اوس تاته وایم چې هم د ځاځيو په توگه ناغې ته تيار يو، هم د پکتياوالو په توگه او هم د پښتنو، هره ناغه چې ته وايي، موږ يې ادا کولو ته تيار يو. تر دې وروسته څه نورې خبرې هم وشوې، ځينو دوستانو په لست کې د خلکو شمېر وليکه او لاسليک يې کړ، بيا مو دعا وکړه او جلسه ختمه شوه. زه د تلوېزيون پر لوري راغلم او مازيگر مهال د ځلي لیدو ته ورغلم، په دې جلسه کې مو ژمنه وکړه چې د اسد پر (۹)مه نېټه د دوشنبې پر ورځ به بله جلسه مازيگر څلور بجې په ژوندون تلوېزيون کې وي. د صمد ځاځي له کوره په خوښۍ راووتو.

د ساختماني چارو د بشپړتيا ارزونه

د اسد پر لومړۍ نېټه، د يکشنبې پر ورځ د حاجي عبدالباري منگل په کور کې له کړې ژمنې سره سم مې دوه ورځې وروسته له انجنير سالم اخندزاده، انجنير دلاور توتاخېل او انجنير نذير عظيمي څخه هيله وکړه چې درېواړه د څلي چارې وارزوي او موږ ته خپل ليکلی نظر راکړي، انجنير صيب سالم او انجنير دلاور يوه ورځ وروسته د کار ساحې ته لاړل، نقشه او خپل انجنيري وسايل يې ځان سره واخيستل، خو انجنير نذير عظيمي پکتيا ته تللی و، ماته يې تېلفون کې وويل چې دوی دواړه دې وگوري، ما خو هسې هم څلی کتلی، بيا به يې هم وگورم او بيا به درسره خپل نظر شريک کړم، انجنير سالم او انجنير دلاور ماته په تېلفون کې وويل چې ډکون پاتې، د څلي داخلي زينه پاتې، البته يوه برخه يې شوې هغه هم نيمگړې، د څلي بهرنۍ خوا زينه پاتې، برق پاتې او ځينې واړه متفرقه کارونه يې کڼدو کپړ پاتې دي، خو د څلي قطر او لوړوالی تقريباً د نقشې مطابق ترسره شوی، البته د کيفيت لپاره يې د چک وسايل نه لرو، خو دا کار يې دومره بد نه برېښي، ما ويل ستاسو ليکلی نظر بيا په يوه پاڼه کې غواړم. دوه ورځې وروسته انجنير عظيمي زما دفتر ته راغی، هغه وويل، هغه ورځ په سفر وم، اوس څه وکړم؟ ما ورته وويل، که څلی يو ځل چک کړې ښه به وي. بيا چې هغو نورو انجنيرانو خپل ليکلی نظر راکړ، تاسو به هم

خپل نظر پرې وليکئ، هغه ويل سمه ده، زه په خدمت کې يم، هغه رخصت شو، پنځه شپږ ورځې وروسته هغوی خپل ليکلی نظر راوړ او انجنير صيب عظيمي هم پرې خپل نظر وليکه، دا ليکلی نظر په دې ډول دی:



دوی په ځلي کې د ځينو نيمگړتياوو له امله له عمومي لگښت څخه (دوه زره ډالره) کم کړي وو او دا په دې خاطر چې که بل تېکه دار دا ساختماني چارې

پوره کوي، نو پر دې برخه لږ تر لږه دوه زره ډالر لگښت راځي. تر هغه وروسته زه قراردادي ته د پيسو د ورکړې په لټه کې شوم، حاجي خان محمد باز او نذير احمدزي ته مې زنگ وواهه چې خپلې ژمنې پوره کړه، اصولي صيب لا دا مهال په بهر کې و.

يوه دوه ورځې وروسته انجنير نذير عظيمي چې د پکتيا له يوې درنې تاريخي کورنۍ څخه دی او لکه څنگه چې مې يادونه وکړه، د څلي د تړون له پيله بيا تردې دمه يې د دې څلي د جوړونې بهير تعقيب کړی، له يو بل انجنير صاحب سره ټلوېزيون ته راغی، ماته يې وويل: ((يون صيب! زه چې د دې څلي جوړېدو ته خوشاله وم، دوه علتونه وو، يو خو دا د ټولو افغانانو په تېره بيا د پښتنو د مبارزو او وياړونو يو سمبول دی او بل دا چې زما نيکه خپله د هغو اړيکو د لښکر مشر و چې د سقاوي اړو دوړ په له منځه وړلو کې يې له نورو مشرانو سره ښه پوره ونډه لرله، نادرخان بيا هغه ته د بهادري مډالونه هم ورکړل، تر اوسه مې تاته نه ويل، خو اوس مې ځکه يادونه وکړه چې څلي نور په جوړېدو دی او ماته ډېر خوند راکوي، هغه ماته وويل چې زما نيکه (وکيل حاجي عظمت) نومېده او له نن (۱۳۹۶ل) کال څخه (۸۷) کاله مخکې د يو زر (۱۰۰۰) کسيز لښکر مشر و، ما هغه ته ونه ويل چې کېدی شي زه په دې باب کوم کتابگوټی وليکم، ما ويل د مډالونو عکسونه يا عملاً مډالونه يې شته؟ هغه وويل، هو شته، زه به يې عکسونه په (وټس اپ) درته درولېرم. دوه ورځې وروسته يې د هغه د مډالونو عکسونه راوولېرل.



دغه مېالونه چې تاسې گورئ د غازي محمد نادر خان له خوا د هغه د واکمنۍ پر مهال (وکیل حاجي عظمت خان) ته د سقاوي واکمنۍ د له منځه وړلو په پار ډالۍ شوي دي.

زه د دې ترڅنگ چې د پخواني قراردادي د حسابونو پر تصفيې مصروف وم، د څلي د پاتې کارونو چټکولو ته مې هم زياته توجه کوله. کله چې د عبدالباري منگل په کور کې غونډه وه، تر هغې يوه ورځ وړاندې زه او انجنير محمد نصير بهسودوال خوشال مېنې ته لاړو چې د څلي لپاره وطنۍ

غرنۍ ښکلي تيرې خوشې کړو، د پلټنځيک درې لارې ته ورڅېرمه د تيرو يوې ډېرۍ ته ودرېدو، څو تنه ځوانان راپاڅېدل، موږ سره يې گرم ستړي مشې وکړل، زموږ په ليدو ډېر خوشاله شول، سملاسي يې تېلفونونه راويستل، يادگاري عکسونه يې واخيستل، موږ ته يې وويل د څه لپاره راپېښ شوي ياست؟ ما وويل دغسې د نجات څلي لپاره مو يو څه ښکلي تيرې په کار دي، ده وويل، د نجات څلي خو زموږ خپل څلي دی، زما نوم (محمد اسلام) دی، زه د تيرو پنځه کانونه لرم او دلته دې څو دکانونو ته هم زه تيره ورکوم، زه به درته ډېره ښه تيره راوباسم، څلي زموږ خپل دی، زه يې هره ورځ کارونه گورم، ان د پرانيستي پر ورځ هم زه په مظاهره کې حاضر وم. بيا يې د تيرو د تورلو او پرې کولو فابريکې ته بوتلو، هغه مو هم وکتله، محمد اسلام ته مو وويل چې راځه موږ سره يو ځای څلي ته لاړ شو، چې عملاً ځای وگورې او پر هماغه اندازه ورته تيرې برابرې کړې، هغه مو ځان سره څلي ته راوړ، هغه ځای وکوت، بيا زه (يون)، انجنير محمد نصير بهسودوال، د پلستر يو ټيکه دار او محمد اسلام ژوندون ټلوېزيون ته راغلو چې له محمد اسلام سره د تيرو پر يو لومړني قيمت موافقې ته سره ورسېږو.

انجنير محمد نصير بهسودوال او محمد اسلام د تيرو پر قيمت توافق ته ورسېدل، په دې شرط چې شگه او سمنټ به د ساختماني شرکت وي، تيره او نور کار به د کار له پيله بيا تر رنګ او سولونې يا څلونې پورې د محمد اسلام پر غاړه وي، يو متر (عرض ضرب لوړوالي) د (۸۰۰) افغانۍ شاوخوا يې د زينتي تيرې پر قيمت او د گوټ يا نوش تيرې يې چې فابريکه کې تورل کېږي، تر دې پر يو څه لوړ قيمت تفاهم ته سره ورسېدل، خو پر دې يې هم توافق وکړ چې دا قيمت وروستی نه دی، د يو څه لوړوالي او ټيټوالي احتمال په کې شته. محمد اسلام وويل: زه به سبا ته د کار لپاره يو څه تيره راولېږم. ما د قيمت په باب ځکه څه ونه ويل، چې د دوی دواړو تر منځ توافق و، يو پيسې ورکولې او بل کار کاوه. تر دوه ورځني ځنډ وروسته د څلي د

بهرني ډيکور عملي کار پیل شو.

نور نو د خلي کار ښه په منظم ډول روان شو، د لس مترو لوړوالي په کچه (تر لومړني پیک پورې) د تیرو او پاس د پلستر کار روان و. د خلي داخل کې د ډکون کار هم خلاص شو او بهرنیو برخو ته هم خاورې راوړل شوې. د خلي چارې په منظم ډول روانې وې، مور د اسد پر (۴)مه د صمد ځاخي په کور کې ژمنه کړې وه چې د اسد پر (۹)مه به ژوندون ټلوېزيون کې بيا سره کېنو او کارونه به تعقیوو. د دوشنبې ورځ مازیگر څلور بجې په ژوندون کې سره جرگه شولو، له صمد ځاخي پرته نور تقریباً اکثره هغه کسان راغلي وو چې د لویې غونډې لپاره د تدارک کمیسیون غړي وو، لکه احمد گل توتاخېل، داود شاه نیازی، نېک محمد ولسمل، میرزکوال او ځینې نور دوستان، دې غونډې ته راغلي وو. میرزکوال (د لویې پکتیا د ځوانانو جرگه گي) یو دوه تنه ځوانان هم رابللي وو چې یو یې (سرتېرسیب) د جرگې مشر او بل یې د مشرتابه غړی گڼل کېدل. سره له دې چې مور په تېره غونډه کې پرېکړه کړې وه چې یوازې په ترتیب شوي جدول کې له شوراگانو او بېلابېلو بنسټونو څخه چې د خلي د بيا جوړونې په پرانیستونکې غونډه کې برخه اخلي، له هغو څخه به لیکلې ژمنه اخیستل کېږي، نور تشریحي او توضیحي بحث ته اړتیا نه شته، که څوک نه راځي، نه دې راځي. کله چې عام توافق وشو او له ځینو شوراگانو څخه یو څه ژمنه هم اخیستل شوې وه، خو اساسي کار نه و شوی، تقریباً په هماغه نقطه کې وو چې تېره چهارشنبه وو، یانې په پنځو ورځو کې کوم خاص پرمختګ نه و شوی، پر لویې غونډې توافق دوام پیدا کړ، خو دې نویو ځوانانو خپل خپل شرایط وړاندې کړل، ویې ویل چې د دې غونډې ټولې چارې په تېره بیا فرهنگي چارې باید مور ته وسپارئ. مور ټول کار خپله کوو هسې نه چې پر مور څوک سیاسي تجارت وکړي، هغه بل ځل هم پر مور تجارت وشو، مور د نورو د لاس اله شولو او دا ځل مور ځوانان نه غواړو د چا د لاس اله شو، مور سره د ځوانانو شل شوراگانې دي. (سرتېر صیب) وویل چې زه یې د گډې

جرگه گۍ په راس کې يم، دا يې هم وويل چې موږ ته بايد ټوله اجنډا راکړل شي، څوک خبرې کوي؟ په څلي کې د چا نومونه راځي؟ عمومي راپور څوک وايي؟ د راپور متن څه شی دی، مشران چې پر ستيځ ودرېږي، هغه څوک دي؟ د هغوی د انتخاب صلاحيت د چا په لاس کې دی؟ او داسې نورې پوښتنې، دوی وويل: موږ کې د دې وړتيا شته چې د ستيځ چارې هم په خپله پرمخ یوسو، راپور هم وړاندې کړو او که داسې نه وي، موږ نه غواړو چې د انضباطانو په توگه هلته ودرېږو او خلک پر موږ سياسي تجارت وکړي، دوی دا هم وويل چې په تېره غونډه کې هم موږ ډېره قرباني ورکړې او د ډېرې د اېښودو پرمهال مو په خط اندازۍ کې هم ونډه اخيستې وه. کله چې د غونډې برخوالو د دې دوو ځوانانو دا لوړې غوښتنې واورېدې نو چندان ښې پرې ونه لگېدې، ولسمل صيب، داودشاه نيازي او نورو ټولو ورته وويل چې دغه درې کمېټې دي، تاسې خوښه چې په هره يوه کې ځان تنظيموئ، درې واړو ته خپل خپل استازي معرفي کوئ، يوې ته يې معرفي کوئ، هر څه چې تاسې غواړئ. هغوی وويل، موږ نه غواړو چې څوک زموږ پر سر تجارت وکړي، موږ نورو کمېټو ته نه ځو، فرهنگي کمېټه ټوله موږ ته راکړئ، تاسې ترې خلاص ياست، موږ شعارونه، بيرونه او ټول شيان خپله تنظيموو، زموږ جرگه گۍ کې ټول پر کار پوه کسان شته، د ستيځ چارې هم موږ سمبالوو، له هغې پرته موږ حاضر نه يو چې په بله کمېټه کې کار وکړو، بيا موږ خپله پوهېږو چې څه وخت دا څلي پرانيزو، پر همدې ورځ که به بله ورځ. زه ورته تر دې مهاله غلی وم، ما چې د دې دوو تنو وينا واورېده، چې په وړو کې يې شگه ده، ما وويل: ((ځوانان حق لري چې په هره مسله کې ځان شامل کړي، خو ځينې مسايل داسې دي چې له سره بايد تعقيب شي او بل موږ هم په دې پوهېږو چې شوراگانې څه مانا؟ کيفيت او کميت يې څومره دی؟ دا چې د ځوانانو د شلو شوراگانو د همغږۍ لپاره يوه بله جرگه گۍ جوړه شوې، دا په دې مانا ده چې د نظر اختلاف شته چې شل شوراگانې جوړې شوې دي، خو همغږي په کې

نه شته، بل د هر ولايت شوراگانې په تېره بيا د ځوانانو ټولنې هم موږ ته معلومې دي چې يو بل په اسانۍ سره سره نه شي زغملای، بل د نجات څلي په پرانيستې غونډه کې د ځوان او زوړ، سمت، قوم او قبيلې خبره مطرح نه ده، هدف دادی چې څوک فعال گډون کولای شي هغه دې راشي، بله خبره داده چې داسې کوم تضمین موجود دی چې یوې مشخصې جرگه گۍ ته هر څه وسپارل شي او هغه یې په ښه ډول ترسره کړي؟ سرتېر صیب وویل، موږ ته به څوک تضمین راکړي چې تاسې یې تر موږه په ښه ډول ترسره کولای شئ؟ نو زه چې پوه شوم چې دا ځوانان په ډېرو لوړو پوړیو کې دي، ما وویل، وروره! په لویه پکتیا کې د ځوانانو ډېرې ټولنې شته، په لوی ننگرهار او همدارنگه په کابل، لوی



حاجي داود شاه نيازی

کندهار او نورو سیمو کې، دا چې د دې څلي په باب موږ ټولو سره داسې بحثونو ته داخل شو او د دوی توافق ترلاسه کوو، دا نو کلونه کلونه وخت غواړي، اوس لنډه خبره داده چې جرگې سره دې مشوره وکړه چې غونډه کې گډون کوي که نه او که بیا مو موافقه راغله، نو بیا ټولو کمېټو ته خلک معرفي کړئ، ځوانانو

باندې زما دا خبرې ښې ونه لگېدې، ویل یې موږ ماسترۍ لرو، د چارو ادارو کې کار کوو او داسې نورې خبرې یې هم وکړې. په پای کې داود شاه نيازي ورته وویل، وروره! زه (دوه) ماسترۍ لرم او دا هر یو چې دلته ناست دی، دا ځان ته یو څه وایي، خو دې دوو ځوانانو د مجلس ډېر وخت ونيو، بیا یې خدای پاماني واخیسته او لاړل. دا مهال میرزکوال ته ما وویل چې تاسو بیا له سره د مشورو لړۍ پیلوئ او که د څلي پرانیستو ته تیاری نیسئ، هغه وویل، دا

تېروتنه له ما څخه شوې وه، دا مې خپلوان وو، ما ويل چې خپلوان دې دي، خو ستا استازولي يې بس وه كنه. احمد گل توتاخېل هم په قهر شو، ويې ويل، د ځوانانو ټولنې په هر كوخه كې دي، نو هر يو سره به موږ دومره بحث كوو، ما وويل خیر اوس به دويم بحث ته راشو. قاضي صيب عمر ببركزي ځدران چې زموږ د غونډې په نيمايي برخه كې راغلی و او هغه مو په دې خاطر رابللی و چې د ببرک خان ځدران د سيمينار په باب ورسره وغږېږو، د صمد ځاخي په كور كې مو په ضمني ډول يادونه كړې وه چې د څلي تر افتتاح دمخه بايد د ببرک خان ځدران د اتلوليو په باب يو علمي سيمينار جوړ كړو، نو ځكه خو حاجي داود شاه نيازي صيب د ببرک خان ځدران لمسي (عمر ببركزي صيب) ته بلنه وركړې وه، ما وويل، راځئ چې پر همدې دويمه برخه وغږېږو، ببرک زي صيب ته مو وويل چې د غازي ببرک خان ځدران د اتلوليو په باب بايد يو علمي سيمينار جوړ كړو، سيمينار به د ملي تحريك په كوربه توب او د پكتيا د ولسونو په همكاري جوړېږي، هغه ډېر خوشاله شو، هغه ته مو څلور پنځه موضوعگانې وركړې چې د علومو اكاډمۍ ځينو غړو ته يې وركړي چې هغوی پرې ليكنې وكړي او خپله د كورنۍ غړي يې د ده په شمول هم بايد پرې خبرې وكړي، ځكه چې د غازي ببرک خان ځدران په اړه كتابونو كې ليكل شوي مواد خورا كم، خو دخلكو په زړونو كې زيات دي. د سيمينار لپاره مو د اسد (۱۹)مه نېټه وټاكله او دا مو هم وويل چې د اسد پر (۱۳)مه نېټه د جمعې پر مازيگر به يو ځل بيا پر (۴-۵) بجو همدلته راټولېږو. پر همدې توافق وشو. د دې تر څنگ چې پر سيمينار هم كار روان و، د څلي كار مې هم هره ورځ له نږدې څاره.

تقريباً د لس دولس ورځو په بهير كې د پلستر كارونه پايله ورسېدل او د تيرو كار هم مخ پر راټولېدو شو، دا مهال څلي ته د اړوندو كړكيو او دروازو په لټه كې شوم. په شاه شهيد كې څو فلز كارانو باندې وگرځېدو، په يوه كتلاك كې مو څو بېلگې خوښې شوې او فرمايش مو وركړ، فلزي كړكيو او دروازو باندې

څكه توافق ته ورسېدو چې د دې كړكيو د خرابېدو امكانات كم دي، كه نه تر دې دمخه زه دوه ځلې ننگرهار ته په همدې خاطر لارم چې هلته په (درونټه) كې د (شوې) له لرگي څخه ډېرې ښې تاريخي او نقشي دروازې او كړكۍ جوړېږي. هغوى سره مې خبرې هم وكړې، هغوى خپل نرخ راكړ، ويې ويل چې وخت په كې ډېر لگېږي، موږه يوه دروازه تقريباً په دوو مياشتو كې درته جوړولای شو، لرگى له پاكستانه راوړو، لرگى بايد وچ شي، خو ډېرې خبرې يې په كې راوويستې، يو فټ يې تقريباً په (دوه نيم زره افغانۍ) يا (څلور زره پاكستانۍ كلدارې) محاسبه كړ، دا دروازې او كړكۍ ډېرې قيمته تمامېدې، او وخت يې هم ډېر غوښته، خو زما زړه و چې همدا كړكۍ او دروازې جوړې كړو، خو كله چې مې د كړكيو په باب له انجنيرانو سره مشوره وكړه، هغوى وويل، دلته باد و باران وي، واورې وي، گردونه وي، هغه زينتي دروازې هغه شان كورونو او ځايونو كې لگول كېږي چې اوبه وړ ونه رسېږي، كله چې اوبه ورسېدې، هغه پرسېږي، لمړ يې هم خرابوي، نو ژر له منځه ځي، بيا څوك دي چې دا دروازې او كړكۍ بدلې كړي. د دوى دليل او منطق پر ځاى و، نو ځكه ما هم له فلزي كړكيو سره موافقه وكړه، څلورو پنځو ورځو كې كړكۍ تيارې او پر خپل ځاى نصب شوې.

كله چې موږ د ځلي د دويم پړاو كارونه پيل كړل، نو همدا مهال هغه سړك ته متوجه شوم، چې د حضورې چمن له ختيزې څنډې څخه د ځلي پر لوري راغلى او پر ځلي د كار له پيله تر اوسه بند دى. ما مخكې فكر كاوه چې حكومت دا سړك د امنيتي دلايلو له مخې بند كړى، ځكه په پورتنۍ برخه كې يې يو امنيتي چك پوست هم دى، په سيمه كې مې له يوه ترافيك څخه پوښتنه وكړه، چې دې لاره كې خو هېڅ مشكل نه شته، دا ولې نه خلاصوي؟ هغه وويل كله چې د ځلي كار شروع شو، نو د همدې سړك پر وروستۍ برخه كې چې ځلي سره وصلېږي، فاصله له هغو نورو څلورو سړكونو څخه يو څه كمه ده، كله چې دلته موټر راشي، نو ځنا سره مخامخېږي، نو ځكه مو دا سړك

بند کړی، کېدی شي امنيتي او نور دلايل هم ولري. دلته نو تقريباً د لس مترو په اندازه يو ځای همداسې ناجوړه پاتې، کله چې دا سپرک جوړېده، نو دلته بايد د لس مترو په پلنوالي او د پنځه شپږو مترو پر اوږدوالي يو وړوکی پل گوټی جوړ شوی وای چې دا سپرک يې مستقيماً د جادې پر لوري له غځېدلي لوی واټ سره وصل کړی وای، ما ويل عجيبه کار دی د پنځه شپږ متره پله لپاره دا لار، دومره ځنډ تړلې پاتې، ترافيک راته وويل، صيب که تاسو يو چاره وکړئ، دغه پل گوټی هم جوړ کړئ، ډېره به ښه شي، ما ويل دا د چا کار دی؟ ده وويل د ښاروالۍ مربوط دی، ما ويل که شخصي يې څوک جوړ کړي، اجازه به ورکړي، هغه وويل کېدی شي ور يې کړي، خو دا د ښاروالۍ په ماستر پلان کې د همدې سپرک برخه ده، چې تر همدغه ځايه يې جوړ کړ او دلته يې نور پنځه شپږ کاله وړاندې پرېښود. ما چې له انډيوالانو سره مشوره وکړه، هغوی وويل دا د ښاروالۍ کار دی بايد هغوی سره په تماس کې شو. د ښاروالۍ اتمې ناحيې ته مې په دې شرح يو غوښتنليک ورولبږه.

د کابل ښاروالۍ د اتمې ناحيې محترم مقام ته!

د حضورې چمن (لاهوری دروازي) په سيمه کې د نجات ستار د جوړېدو چارې بشپړې شوي، پاتل شوي په راتلونکو اتلسو ورځو کې دا خلې رسماً پرانيستل شي. د خلې شمالي برخې خدمه کې د لمړي لس مترو په واټن سپرک چې د عمومي سپرک برخه ګڼل کېږي، بايد په اساسي ډول جوړ شي او په دې ډول به هغه مسووره حل شي چې ددې ځای د ويجاړۍ له امله کلونه کلونه کېږي رامنځته شوي او د ترافیکو د ګټې ګواښ سبب شوي ده.

موږ ستاسو له محترم مقام څخه هيله کوو چې په دې برخه کې عاجل اقدام وکړئ! چې سپرک له خپل جوړښت سره سم جوړ او د خلکو مشکل هم حل شي.

په درنښت

محمد اسماعيل يون

د نجات ستار د جوړوونکو په استازي

۱۳۹۹/۱۱/۲۳

ميوند شاه احمدزي دا غوښتنليک د ښاروالۍ اتمې ناحيې ته يووړ، هغوی ورته وويل دا زموږ صلاحيت نه دی، بايد د کابل ښار والی لوی ریاست ته لار شئ، هغوی ته عريضه ورکړئ چې هغوی یې په پلان کې ونيسي، یا موږ ته هدایت وکړي او بودیجه یې منظور کړي، بیا به موږ پرې کار شروع کړو. یوه ورځ وروسته مې د کابل ښاروالۍ په عنوان ورته یو غوښتنلیک ولیکه، درې څلور ورځې وروسته احمدزی کابل ښاروالۍ ته لار، عرضپاڼه یې وړاندې کړه. هغوی ورته وويل صبر کوه، دپلان رییس نه شته، سفر لري، هغه چې راغی بیا

د کابل ښاروالۍ محترم مقام ته!

د حضورې چمن (لاهوری دروازي) په سیمه کې د نجات منار د جوړېدو چارې بشپړې شوي. ټاکل شوي په راتلونکو اتلسو ورځو کې دا ځلی رسماً پرايستل شي. د خلې شمالشرقي څنډه کې د نږدې لس مترو په واټن سړک چې د عمومي سړک برخه ګڼل کېږي، باید په اساسي ډول جوړ شي او په دې ډول به هغه ستونزه حل شي چې ددې ځای د وېجاړۍ له امله کلونه کلونه کېږي رامنځته شوي او د ترافیکو د ګټې ګوټي سبب شوي ده.

موږ ستاسو له محترم مقام څخه هیله کوو چې په دې برخه کې عاجل اقدام وکړئ! چې سړک له خپل جوړښت سره سم جوړ او د خلکو مشکل هم حل شي.

په دولست

محمد اسماعیل یون

د نجات منار د جوړولو لیکلې په استازي

۱۳۹۶ لمریز کال د ذی الحجه می ۱۴

به پرې خبرې وکړو. پلان رییس چې راغی، هغه وويل دا خو باید موږ په پلان کې ونیسو او ښاروال صیب دېته بودیجه پیدا کړي، د کلنۍ بودیجې په پلان کې یې ونيسي او کله چې په پلان کې راغی، مالیې وزارت یې پیسې ومنلې، بیا د تدارکاتو ملي کمیسیون ته ځي، هغه به یې د اعلان له لارې داو طلبۍ ته ورکوي، چې هر شرکت وگټله، بیا به یې هغه جوړوي او موږ له پلان پرته عاجل

کارونه نه شو ترسره کولای، دا وو د پنځه شپږ متره پلگوټي داستان چې ما يې لنډيز دلته وړاندې کړ، تر هغه وروسته د کابل برېښنا رييس (محب الرحمن مومند) سره په تماس کې شوم چې که دې ځلي ته برېښنا راکړي، هغه وويل، عريضه به راکړئ، زه به حکم درکړم، ميتړ به واخلي، لين به واخلي، زموږ د کارېگرو اجوره به راکړئ، د برېښنا د پرچاو بل به پرې کړئ، نور نو چې د مياشتې هر څومره لگښت راته، هغه به ورکوي او که نه برق به موقطع کېږي، ما ويل رييس صاحب دا ځلي شخصي نه دی، دولتي دی، موږ دومره وکړل چې جوړ مو کړ، نور يې دولت ته تسليموو، دولت پوهېږي او کار يې. هغه وويل: د دولت وي که د ولس، موږ برق خرڅوو، مفت برق نه شته، ما ويل نو دولت کې دا واټونه، ځلي او منارونه چا پورې اړه لري؟ هغه وويل ښاروالۍ پورې، دا د هغوی کار دی، موږ هغې ته برق ورکوو او هغوی موږ ته پيسې. تر هغه وروسته مې بيا ښاروالۍ ته په دې عنوان يو عرضپاڼه وليکله:

د کال ښاروالۍ درانه مقام ته!

د نجات ځلي چې په لاهوري دروازه کې موقعيت لري، ودانيزې چارې يې د بشپړېدو په حال کې دي او ټاکل شوي چې ژر اړوندو حکومتي ارگانونو ته ورنسليم شي.

ځلي ته د برېښنا اړتيا ده. هيله ده ځلي ته څېرمه د برېښنا له هغو سنډو څخه چې وخت ته روښنايي ورکوي، نجات منځ ته د برېښنا مزی وښکوي او په دې ډول د ځلي او ښار په روښنايي او ټيکنالوژي برخه واخلي.

په درنښت

محمد اسماعيل يون

د نجات ځلي د جوړونکو په استازي

۱۳۹۶ لمریز کال د فروردی ۸ مه نېټه

دا پاڼه مې هم ښاروالۍ ته پسې وروبلېرله، خو د دې ليکنې تر وخته پورې يې بېرته د مړي او ژوندي احوال نه دی راغلی. تر دې وروسته د ځلي پاسنۍ برخه چې له فلز څخه جوړېدله، خورا مهمه وه، موږ مخکې پر داسې يوه سمبول موافقه کړې وه چې دوه لاسونه به وي او منځ

کې به يې نيولې ډيوه ښکاري، دې حالت ته تر ډېر فکر وروسته ورسېدلو، په پيل کې مو زړه و چې پر سر يې يوه لونگۍ جوړه کړو چې د پښتنو د عزت سمبول دی، څرنگه چې دهغې جوړول سخت و او له څلورو واړو واکمنو څخه هم يو شان نه ښکارېده او ترڅنگ يې دا احتمال هم و چې کله يې واورې او باران خرابه کړي، بيا يې دېرش متره لوړه جوړول هم ناشوني ښکارېدل، ځينو



پکول او ځينو د نړۍ نقشه ياده کړه، پر هغو هم توافق رانغی، په پای کې پر همدې توافق شو چې دوه لاسونه (پنجې) به وي چې هم د يووالي سمبول دی او هم دساتنې او خونديتوب (نجات) او د دواړو لاسونو منځ کې به شمع وي چې د روښنایۍ او حقيقت سمبول دی. څرنگه چې د نجات منار د يوې تورې دورې د ختمېدو په وياړ جوړ شوی او تر هغه وروسته هېواد ته رڼايي

راغله، نو ځکه مو شمع غوره وبلله، ما خپله پر همدې جوړښت ټينگار کاوه او نورو ته مې هم تر تشريح وروسته قناعت ورکړ، پر همدې موافقه وشوه. کله چې د ځلي کارونه لا پسې منظم شول، نو زه او انجنير محمد نصير بهسودوال د دې سمبول د جوړولو په لټه کې شو، دوه ورځنۍ پلټنې کومه نتيجه ورنه کړه، درېيمه ورځ مو په (قواي مرکز) کې يو فلز کار پيدا کړ، د هغه شريکباني زه پېژندلم، زما پر ليدو ډېر خوشاله شو، ما چې په تېلفون کې د ځلي د نقشې تصوير وروښود، ويې ويل جوړوو يې، خو کار يې يو څه مشکل دی، په افغانستان کې لومړی ځل دی چې دا کار کېږي، دېته لومړی د فلز قالب جوړېږي او بيا د ژېړو پوښ ورکول کېږي، ما او انجنير بهسودوال ورته وويل چې موږ سره ځلي ته لاړ شئ، دقيقه اندازه يې واخلي، دوی دواړه شريکباني

راسره لاپل، د څلي سرته ختل هم ورته اسانه نه وو، خو وختل، اندازه يې واخيسته، د څلي د داخلي زينې اندازه يې ونيوله، زينه د متر په حساب قيمت شوه او د سمبول جوړول يې په مجموعي ډول (شپېته زره افغاني) وويلې ما او انجنير بهسودوال ورته وويل چې لږ رابښه شئ، دا په داسې حالت کې ده چې انجنير ځلاند دا سمبول په (يو لکو شل زره افغاني) اټکل کړی و. د اسد (۱۷) مه يې د بشپړېدو وعده وکړه، په دې منځ کې زه دوه ځله ليدو ته ورغلم، زما تر تائيد وروسته يې کار بشپړ کړ، خو ټول کار يې د زمري پر (۱۷) مه بشپړ نه شو، خبره ان د زمري يوويشتم ته ورسېده. دا ځکه مهمه وه چې د څلي يو شمېر نور کارونه د دې سمبول نصب ته منتظر وو. په ژوندون ټلوېزيون کې د زمري د (۹) مې نېټې د غونډې پر مهال پرېکړه وشوه چې بله غونډه به د اسد پر (۱۳) نېټه د جمعې پر ورځ پر همدې مهال ترسره کوو او په هغې کې به هم د ببرک خان ځدران د سيمينار او هم د څلي د افتتاحي غونډې په باب نور کارونه پسې تعقيبوو. غونډه څلور نيمې بجې پيل شوه، د تدارک د کميسيون همغه غړي حاضر وو، خو دا ځل نېک محمد ولسمل حاضر نه و، خو صمد ځاڅي تشريف راوړ، عمر ببرک زى ځدران هم غونډې ته راغلى و، د تدارک د کميسيون له غړو څخه مې پوښتنه وکړه، څنگه شول کارونه؟ نو داود شاه نيازي صيب وويل، يون صيب موږ خو ډېر کار نه دی کړی؛ له يوه نوي وړانديز سره راغلي يو. ما وويل، څه وړانديزونه دي بيا؟ نيازي صيب وويل، هغه تېره ورځ موږ د لويې پکتيا د مشرانو يوه غونډه درلوده، په هغې کې اويا تنه سپين ږيري او مخور شخصيتونه وو، په تېره بيا د خوست، طاهر خان صبرى هم و، هلته موږ دا دواړه موضوعگانې بحث او مشورې ته واچولې، د اکثرو مشرانو نظر دا و چې وخت کم دی او دا موضوعگانې په دومره کم وخت کې نه شو تعقيبولاى، د څلي د افتتاح پروگرام په رابطه يې وويل چې دا بايد د ميزان (۲۳) مې ته انتقال شي، ځکه پر همدې ورځ يې ډېره اېښودل شوې وه او د نجات ورځ هم ده او څلى هم د نجات په نامه جوړ شوى دى، هلته به ورته

سم تياری هم ونيسو او ډېر خلک به په کې گډون وکړي. او دويمه موضوع د سيمينار ده چې مشرانو وويل او د استاد (حبيب الله رفيع) نظر هم همدا و چې په دې لنډو ورځو کې دې سيمينار ته تاييا نه شي نيول کېدی، نو د دې لپاره چې پوهان ښه تحقيقات وکړي، نو يوه يوه نيمه مياشت وخت ورته په کار دی، چې دوی ښه تياری ونيسي او له ښو مقالو سره سيمينار ته راشي، نيازى صيب زياته کړه چې هلته (توحيدمل توتاخېل صيب) او د علومو اکاډمۍ نور غړي هم ناست وو، د هغوی نظر هم همدا و چې دا علمي سيمينارونه په څو ورځو او اوونيو کې نه کېږي مياشتې مياشتې وخت غواړي. دوی چې خبرې دې پړاو ته ورسولې، ما ويل خبرې مو خلاصې شوې، دوی وويل، هو. ما وويل د ټولو نظر همدا دی؟ دوی وويل، تقريباً د ټولو دی، خو اوس ستاسو نظر ته هم منتظر يو، ما وويل، لومړی به د ځلي موضوع ته راشو، اول خو په دې باب يو څو پرېکړې شوې دي، تاسو وويل چې موږ د لويې پکتيا او د جنوب ختيز زون د ټولو شوراگانو او مشرانو استازيتوب کوو، نو چې تاسو استازيتوب کاوه، بيا نورې مشورې ته څه اړتيا وه؟ که موږ د مشورو وړ همداسې خلاص پرېږدو، دا خو په سوونو شوراگانې دي، يوازې دا مشورې به مياشتې مياشتې وخت غواړي او بيا به هم توافق رامنځته نه شي، خصوصاً چې څوک نوې موضوع ته داخلېږي.

دويمه خبره داده چې د اسد پر (۲۸)مه مو يو ځل توافق وکړ او دا ځکه چې دا د هېواد د خپلواکۍ ورځ ده، د نجات ځلی په حقيقت کې د خپلواکۍ د بېرته تضمين يو يادگاري منار دی، د ميزان پر (۲۳)مه خو د افغانستان د نجات ورځ ده، پر دې ورځ نه لومړی ځل د ځلي ډبره ايښودل شوې او نه پر همدې ورځ بشپړ شوی دی. دويم ځل پر همدې ورځ ډبره ايښودل شوې، خو د اسد پر (۲۸)مه چې يوه بختوره ورځ ده، ان شاء الله که د خداى رضا وه، بشپړېږي به، پر دې ورځ رخصتي هم وي او خلک هم د خپلواکۍ د جشن په خاطر واټونو ته راوځي، نو که موږ يې پر همدې ورځ افتتاح کړو، نو هم به ډېر خلک

په کې گپون وکړي، هم به يې تر ماشامه خلک سيل ته راشي او هم به ترې گرد چاپېره اتڼونه وکړي. بل کله چې څلى پر همدې ورځ جوړ شي، د ميزان تر (۲۳) مې پورې ورته څوک انتظار باسي؟ خلک يې خپله افتتاح کوي، ما او تاته نه گوري، بيا به هغه پيغام چې موږ يې غواړو افغان ولس ته وړاندې کړو، ايا د عام ولس د ځينو اشخاصو له خوا به افاده شي؟ دې وخت کې ميرزکوال صيب وويل، که د ميزان تر (۲۳) مې نېټې پورې ترې همدا شنه ټوټه سر تر پايه تاوه وي او منځ يې څوک ونه گوري، څنگه به وي؟ ما وويل، ناوې ده که څنگه چې شال به پرې خور وي او باد به يې هم نه خوځوي؟ ما وويل د هر کار په باب بايد غوڅه پرېکړه وکړو، حقيقت دادی چې پخوا زما نېټ هم همدا و چې د ميزان پر (۲۳) مه مو تيره ايښې وه او د ميزان پر (۲۳) مه به يې بشپړ تيار افتتاح کوو، که پخوانی شرکت وای، نو دا کار يې تر هغه يوه ورځ دمخه هم نه شو پوره کولای، نو اوس چې دا نوی شرکت دی، هر څه يې پر خپله غاړه اخيستي، پرېږده چې دا کار ژر خلاص کړي، دا خلک د ميزان تر (۲۳) مې موږ ته نه منتظرېږي چې دا څلى هماغسې روښانه او تازه وساتي. دې کې ميرزکوال صيب يو ځل بيا وويل، څه (يون صيب!) دې يو کې راسره ته ښه شه او دې بل کې به موږ ښه شو، سيمينار يې ستا په خوښه او څلى يې زموږ په خوښه، ما وويل، يو کې هم نه ښه کېږم، سيمينار به هم پر خپل وخت جوړېږي او څلى به هم پر خپل وخت پرانيستل کېږي، هو د څلي په باب دومره ويلای شم که څوک د ډېرې لويې غونډې د جوړولو په باب اندېښنه لري، نو د درې څلور سوو مشرانو په حضور کې به يې پرانيزو، هم به خلکو ته دڅلي د پرانيسو او هم د هېواد د خپلواکۍ مبارکي ورکړو، که نور زيات خلک هم راتلل، د هغو مخه به نه نيسو او که ځينې دوستان غواړي د ميزان پر (۲۳) مه پروگرام جوړ کړي، هغوی دې غټ پروگرام جوړ کړي، په همدې ځای کې دې د نجات ورځ ونمانځي، بېرته به پخوانی تاريخ راژوندی شي. دويمه خبره د سيمينار ده، که موږ د علومو اکاډمۍ د څېړونکو او د هغو نظرياتو ته منتظر

پاتې شو، نو ورځ مو اوبو وړې دى، هغوى چې هغه خپل سيمينارونه پر خپل وخت ونيسي شكر دې وکارې. پر (۱۳۹۴ل) کال د افغانستان ملي تحريک په چنډو، بسپنو او د هېوادوالو په همکارۍ (۱۰۲) عنوانه کتابونه چاپ کړل، علومو اکاډمۍ چې په همدې کال يې (۱۷۵) مليونه افغانۍ معاش اخيستی و، ټول پنځه عنوانه کتابونه چاپ نه کړل، د علومو اکاډمۍ تر سيمينارونو هم ملي تحريک څو ځله زيات او گټور سيمينارونه جوړ کړي وو. د توحيدمل توتاخېل صيب د وعده خلافۍ کيسه مې هم ورته وکړه چې په شپږو مياشتو کې يې موږ ته د چاپ لپاره خپل کتاب تيار نه کړاى شو، اوس لا خبره دېته ورسېده چې دوى نورو خلکو ته سيمينارونه نيسي. موږ ولس او علمي مرکزونو ته نور څومره وخت ورکړو چې دوى دې کار ته تيار شي. د ببرک خان څډرانې پر مړينه خو (۹۲) کاله تېر شوي ايا دا کافي وخت نه و چې کومې شورا او يا هم علمي مرکز پرې غونډه جوړه کړې واى، اوس يې موږ سيمينار جوړوو، که چېرې دا سيمينار کمزورى و، علومو اکاډمۍ، پوهنتونونه او شوراگانې دې، مياشت، کال وروسته ښه ژور علمي سيمينارونه جوړ کړي او بله مهمه خبره داده چې د ببرک خان څډرانې په باب په کتابونو کې ډېر کم څه راغلي، د ده خاطرې د ولس او د ده د کورنۍ دغوړو په ذهن کې دي، دا بايد راووخې، په دې سيمينار کې واورول شي او دا بيا کتابونو ته انتقال شي، په تېرو کتابونو کې چې څه راغلي، د هغو بيا يادونه يوازې د تکرار مانا لري. دې وخت کې قاضي عمر خان ببرک زې هم زما خبرې تائيد کړې، سره له دې چې پر نورو دوستانو زما ټولې خبرې چندان ښې ونه لگېدې، خو ما خپله پرېکړه دوى ته واوروله، عمر خان ببرک زى صيب هم له تقسيم شويو دندو سره سره چاته د ليکنو نه وو ويلې، هغه دنده هم ما پر غاړه واخيسته، سر محقق ډاکټر شريف څډران ته مې د ليکنې وويل، هغه ومنله او ويې ويل چې غروال صيب ته به يې هم ووايم، نور يې د کورنۍ غړي او هغه مشران چې د ده خاطرې ورسره دي، هغوى به خبرې وکړي او بيا به يو پرېکړه ليک صادر کړي. د لويې غونډې لپاره د

تدارک ياد کميسيون نور کوم پرمختيايي کار نه و کړی، زموږ خبرې چې دې حد ته ورسېدې، نو د هېواد گلالی او تنکی نابغه (سباوون ننگر هاري) هم ژوندون ټلوېزيون ته تشریف راوړ، ټولو مشرانو سره يې روغېر وکړ. مشرانو: صمد ځاځي صيب، نيازي صيب، ببرک زي صيب ټولو ډېر وهڅاوه، بيا موږ ټولو په گډه د ملي تحریک له خوا د چاپ شويو کتابونو يو کلکسيون او يو قلم ورته ډالی کړل، هغه هم په خپل نوبت مننه وکړه او دا غونډه پر همدې ځای پايله ورسېده.



د لويې غونډې د جوړولو لپاره د تدارکاتي کميسيون يو انځور

د اسد پر (۱۹) نېټه ماسپينين درې بجې د افغانستان ملي تحریک په کوربه توب او د لويې پکتيا او د جنوب ختيځ زون د ولسونو په ملگرتيا د ببرک خان څدران علمي سيمينار پيل شو، سيمينار ته د هېواد له بېلابېلو سيمو په تېره بيا له لويې پکتيا څخه گڼ شمېر مخور شخصيتونه او ځوانان راغلي وو، د څدرانو اکثره مخور او مشران حاضر وو، ښه دروند سيمينار و، په پيل کې د قران کريم څو مبارک ايتونه تلاوت شول، بيا ملي سرود وغږول شو، بيا ما (يون) خبرې وکړې، بيا څو تنو قومي مشرانو خپلې خبرې وکړې، ورپسې د ببرک خان څدران يو لمسي (نجيب الله څدران) خپله مقاله ولوستله، ورپسې (ډاکټر شريف څدران) خبرې وکړې، بيا يې د کورنۍ په استازۍ د ببرک خان څدران

يو بل لمسي (قاضي عمر ببرکزی خدران) هر اړخيزې او جذابې خبرې وکړې، ورپسې په شپږو مادو کې د داود شاه نيازي له خوا د سيمينار برخوالو پرېکړه ليک واورول شو، بيا دعاييه وويل شوه، لنډه دا چې دومره خوندور او معلوماتي سيمينار و چې ساری يې په دې تېرو څو کلونو کې نه و ليدل شوی، له اهميت او نويو معلوماتو څخه ډک سيمينار و، د لويې پکتيا او په تېره بيا د



په ژوندون ټلوېزيون کې د ببرک خان خدران د اتلوليو په باب علمي سيمينار

خدرانو مشران دومره خوشاله وو چې د چا خبره په جامو کې نه ځاييدل او هر يو له ما څخه ځانگړې مننه کوله او يادگاري عکسونه يې اخيستل، د خپل ولس خوشالي زما د څو ورځوستړيا په ارامۍ او استراحت بدله کړه.

دا يادښت چې مې اوس تردې دمه راوړسوه د اسد (۲۱)مه نېټه سهار څلور بجې او پنځه لس دقيقې دي، نن شپه له ماښامه بيا تردې دمه د همدې اثر پر ليکلو او سمون بوخت يم، د يوې مخکنۍ شپې کيسه مې مخکې وکړه دا بله شپه ده چې تر سهاره وينس يم، اوس اودس کوم، بيا لمونځ او که بيا خوب يونه ږم، نو د کتابگوټي د پاتې برخې بشپړاوي ته دوام ورکوم.

د نجات څلي ډبرليک د شهرت او ضمير مقابله

د تاريخي څلو، تاريخي ودانيو او نورو جوړښتونو په وروستي بشپړتيايي پړاو کې، وروستی کار د همدې يادښت يا ډبرليک ليکل وي. ډبرليک ډېر لنډ او د اړوندې ودانۍ يا جوړښت ټوله محتوا او هدف رانغاړي.

په ځينو برخو کې د دې وروستي کار ترسره کول که څه هم له فزيکي پلوه ډېر کوچنی وي، خو تر ټولو سخت کار وي، په تېره بيا په داسې يو حالت کې چې خبره هم څو لاسه شي، مشورې ته وغورځول شي او مشاورين هم بيا د اصلي موضوع له کيفيت، ماهيت او حساسيت څخه خبر نه وي. د نجات څلي ډېره د ځينو رواياتو پر اساس د (۱۳۰۸ل) کال د ميزان په مياشت کې ايښودل شوې وه، يا هم لږ تر لږه په همدې مياشت کې پر سقاوي اړودور د وطن د ژغورنې د بري ورځې پيل شوي، تر هغه وروسته بيا تر (۱۳۵۹ل) کال پورې چې دا څلي جوړ و، نږدې يو پنځوس کاله يا دوه نسله تېر شول او له ړنگېدو څخه يې بيا تر (۱۳۹۶ل) کال پورې بيا نږدې (۳۷) کاله تېر شول يا هم يو نيم پښت عمر وخوړ، په مجموعي ډول تردې دمه د دې څلي عمر د نږدې درې پښته

افغانانو له عمر سره برابر برېښي، اوس چې يو ځل بيا د هېواد وينې او ملتپاله قشر د دې ځلي بيا جوړونې ته ودانگل او د نږدې لسو مياشتو په بهير کې يې له ډول ډول خنډونو، فشارونو او ستونزو سره سره د دې ځلي کار بشپړ کړ او خبره يوازې د ډبرليک نصب ته پاتې شوه، اوس موږ دې خورا ستونزمن ټکي ته راورسېدو. د ځلي له لومړني ډبرليک څخه ډېر کم خلک خبر وو، ځوان پښت او د دې ځلي د بيا جوړونې اکثر و برخوالو او مينوالو داسې فکر کاوه چې دې کې به لکه د ځينو نورو څلو په شان د پخوانيو مشرانو نومونه وي، دا به بيا پر ځلي ليکل کېږي او خلک به يې بيا گوري. د ځلي تر بيا جوړونې وروسته ډېره ستونزمنه مسله هم همدا د ډبرليک مسله وه، څه ډول بايد وليکل شي؟ متن کې يې څه راشي؟ او د چا نومونه په کې راشي؟ ځينو دا ډول فکر کاوه چې دې کې د هغو پخوانيو اتلانو نومونه راځي، چې هېواد يې له سقاوي گډوډۍ څخه ژغورلی دی، هغوی سره داسې تصور و چې پخوا گڼې هم دا نومونه په کې وو، ما د ځلي د پخواني ډبرليک متن پيدا کړ، دا متن په دري ژبه و، په کار وه چې پښتو متن يې هم ترتيب شي، څو ځله مې قلم ورپسې راواخيست، خپلې ژباړې راته خوند رانه کړ، دا متن که څه هم يوازې يو څو جملې وې، خو ما ويل چې پښتو متن يې هم بايد ډېر خوندور راشي. زړه مې و چې حبيب الله رفيع صيب ته يې ولېږم، دې وخت کې مې پام شو چې داود جنبش دا متن او همدارنگه د محمود طرزي ځينې پخوانۍ ليکنې ژباړلې وې، د جنبش صيب د کابل په تېلفون مې کوشنې وکړ، هر ځل چې مې هڅه کوله، تېلفون به يې بند و، فکر مې وکړ چې جنبش صيب به لندن ته تللی وي، زړه کې مې وگرځېدل، راځه (وټس اپ) کې يې وگوره، خداى دې وکړي چې په همدې نمبر يې (وټس اپ) هم وي، کله چې مې په (وټس اپ) زنگ وواهه، خبرې يې راسره وکړې، ډېر زيات خوشاله شوم، خوند يې وکړ، ما ويل دغسې د نجات ځلي د ډبر ليک پښتو متن مې په کار دی، هغه وويل زما فېسبوک پاڼه کې شته، هغه چک کړه، ترې وايي خله، ما ويل تاسو ته به يې پيدا کول اسانه

وي، که دې پيدا کړ، نو پر همدغه (وټس اپ) يې راولېږه، هغه وويل، سمه ده. درې ساعته وروسته ماسپښين مهال و چې يو ځل بيا مې خپل (وټس اپ) چک کړ، جنبش صيب هم راته د ډبرليک پښتو متن رالېږلی و او هم يې راته تېلفون کړی و، خو تېلفون يې ما نه و پورته کړی، بېرته مې ورته زنگ وواهه او ډېره مننه مې ترې وکړه، هغه وويل، ما پخوانی متن له فیسبوکه پيدا نه کړ او له دري څخه مې درته يو ځل بيا وژباړه، ما ويل ډېره مننه کور دې ودان، بيا مې د څلي د کار د بشپړتيا د راپور لنډيز ورته ووايه، هغه هم ډېر خوشاله شو. پښتو او دري متنونه مې سره يو ځای کړل او تر دې ځايه خو کار د نظر له اختلافاتو پرته روان دی، خو که دا مسله هم ډېرو خلکو سره شريکه شي، کېدای شي، متفاوت او متضاد نظرونه راوټوکېږي، نو ځکه خو له يو خو محدودو کسانو پرته مې د ډبرليک موضوع تر دې دمه پټه ساتلې وه، ځينو کسانو چې پوښتنه کوله، نو هغو ته مې ويل، همغه پخوانی ډبرليک به وگورو، کومه جمله که زياتېدله، پر هغې به غور او مشوره وکړو. د څلي د جوړېدو پر مهال چې به موږ له هر چا څخه د مرستې د راټولېدو خبره کوله، نو هغوی ته به مو د هڅونې په موخه يادونه کوله چې د څلي د بيا جوړوونکو په توگه به مو په ډبرليک کې نوم راځي، موږ دا د دوی حق هم گانه، د نورو د تشويق لپاره هم ښه کار و او د مالي رڼاوي سبب هم گرځېده، خو له همغه پيله بيا تردې ليکنې پورې يو شمېر خلک په تېره بيا هغه ډله اشخاص چې په څلي کې يې پيسې نه وې ورکړې او يا يې د پيسو د ورکړې وس نه درلود، له دې نظر سره مطلق مخالف وو چې په دې کې دې د مالي مرستندويانو نومونه راشي، هغوی به وويل، دا څلی د ټولو افغانانو گډ افتخار دی، يو چا به د سر قرباني ورکړې وي، يو چا د مال، يو چا به معنوي منډې کړي وي، نو که په دې کې يوازې د مالي مرستندويانو نومونه راشي، دا به د ټولو هغو خلکو په برخه کې يو ډول حق تلفي وي چې په دې څلي کې يې له مالي مرستې پرته نورې قربانۍ ورکړي دي. ځينو به ويل، يو څوک به پيسې لري، وکيل، وزير

او قومندان به وي، نور به يې په سر کې الف نه ګرځي، هغه به پيسې ورکوي، له حلالو او حرامو لارو به يې پيدا کړې وي، مقصد دا چې پيسې لري، نور هېڅ نه لري، د هغوی نومونه به په کې راځي او بيا به له دې څخه د ځان لپاره سياسي ګټه هم پورته کوي، ځينو اشخاصو چې يوازې په غونډو کې يې ګډون کړی و، کله کله يې نظر هم ورکړی و، هغوی به هم ځان تر ټولو مستحق ګاڼه او ځينو نورو چې په څو غونډو په تېره بيا په لويه غونډه کې ګډون کړی و، ځانونه ورته تر ټولو مستحق ښکارېدل. يوه ورځ مې له همدې جملې څو اشخاصو ته چې زړه يې وو نومونه يې په ځلي کې راشي، وويل چاچې په لويو غونډو کې ګډون کړی، هغه ټول موږ دوه درې ځله په ټلويزيون کې ښودلي، که دوی غونډه کړې، هغه به رسنيو کې ښودل شوې او دا ټول کارونه د ځلي د ډبرې تر اېښودلو دمخه شوي وو، د ځلي په جوړونه کې د غونډې ټولو برخوالو عملاً څه خاص کار نه دی کړی، که نومونه ليکل کېږي، نو هغه کسان يې مستحق دي چې له پيله او بيا تر پايه يې هر ډول مالي او معنوي قرباني ورکړې ده. د مالي مرستندويانو يوازې هغه خلک يا اشخاص مخالف وو چې په ځلي کې يې خپله کومه مالي مرسته نه وه کړې، طبيعي خبره ده چې ځلي په دعاگانو نه جوړېده، مالي قربانۍ او فکري تدبير ته په کې اړتيا وه، د دې په خاطر چې دا حساسه مسله د نورو له اضرارو او ګواښونو خوندي پاتې شي، نو د ډبرليک اصلي متن مې چا سر نه شريکوه، پر يو داسې متن مې کار پيل کړ چې سبا ورځ هر چاته ځواب وويلاي شم. لومړی معيار خو دا و چې د ځلي د پخواني ډبرليک متن بايد ضرور راشي، پښتو متن يې هم ترتيب شي، په پيل کې پښتو متن او بيا دري متن، وروسته ورپسې د دې ځلي د بيا جوړونې لنډ تاريخ او ورپسې له هغو کسانو څخه مننه چې د دې ځلي په بيا جوړونه کې يې معنوي او مالي مرسته کړې، د معنوي مرستې لپاره خو ډېر څرګند فورمول او معيار معلوم نه و، نو ځکه خو مې په ډېر لنډ ډول د لوی کندهار، لوی ننگرهار، شمال او مرکز له قومي شوراګانو، مخورو شخصيتونو او ولسونو څخه

په عام ډول مننه ځای کړه، د لويې پکتيا له مخورو څخه مو دلته ځکه مننې ته ځای ورنه کړ چې دوی مو د څلي د اصلي وارثانو او مدعيانو په توگه د مندويانو يا کوربنو رول ته پرېښودل، ځکه دوی بايد له نورو مننه وکړي، له ځانه خو مننه نه کېږي، هغه مشخص اشخاص چې مالي مرسته يې کړې وه، د هغو راوړل مې ځکه ضروري وگڼل چې يو خو يې مالي مرسته کړې وه، حق يې و چې نومونه يې راشي، بل ځينو سره ژمنه هم شوې وه او بله مهمه خبره داده چې موږ بايد په خپلو کارونو کې رڼاوی تضمين کړو، سبا بيا يو شمېر خلکو ته پلمه په لاس ورځي او وايي، دې خلکو دا پيسې له کومه کړې، حکومت ورکړې، بهرنيانو ورکړې، که دې کې د بل چا لاس دی. د دې خلکو نومونه له دې اړخه هم ضروري وو چې نور خلک به هم داسې نېکو کارونو ته وهڅول شي او د دوی په هڅونه کې به هم مرستندوی واقع شي. د پيسو د مقدار ليکل ځکه په ډېره کې نه راتلل چې هلته دومره ځای نه و او بيا به سبا نورو اشخاصو هم دعوه کوله چې دومره پيسې خو ما هم ورکولې، زما نوم دې هم په کې راشي، البته د پيسو مقدار اعلان مو د پرانيستې غونډې پر ورځ عمومي غونډې او رسنيو ته پرېښود چې هلته به له ټولو جزياتو سره خپرېږي. البته په څلي کې د انصاف د تامين په خاطر مو له دې قاعدې څخه کار واخيست چې چا ډېرې پيسې ورکړي، د هغه نوم به په سر کې راځي او بيا همداسې تر پايه په ترتيب سره، تردې ځايه زما په ذهن کې څه ناڅه ستونزه نه وه، ځکه هر څه زما له لاسه او ذهنه تېر شوي وو، خو کله چې خپل نامه ته راغلم، نو له سخت رواني کړکېچ سره مخ شوم، له يوې خوا د شهرت شېطان راته وويل چې تر بل هر شخص دې زياتې منډې رامنډې ووهلې، توهين شولې، تحقير شولې، لس مياشتې زيار دې وگاله، د چا زنه، د چا ږيره او د چا لمن دې ونيوه، په عذر، زارۍ، زيار او زحمت دې له هر چا پيسې راټولې کړې، خطر ونه، گواښونه او اخطارونه ټول دې وزغمل، مالي قرباني دې هم ورکړه او معنوي زحمت دې هم وگاله، اوس د دې وخت دی چې په دې څلي کې خپل

نوم په ښه مناسب ځای کې ځای کړې، چې اينده نسل ته پاتې شي او اوس هم چې په زرگونو خلک دا څلی گوري، نو د نورو ترڅنگ به يې ستا په نامه هم سترگې لگي، په داسې حال کې چې ډبر ليک هم ستا په لاس کې دی، نو چې اوس يې نه ليکې بيا به يې څه وخت ليکې، شيطان به مې له څو لارو پر ذهن بريد وکړ، گوره چې د هغو خلکو او تنگ نظرو فشار ته تسليم نه شې چې غواړي تا ستړی او مايوسه کړي او له بېلابېلو لارو په څلي کې ستا د نومليکني مخه ونيسي، هغوی به د څلي تر جوړېدو وروسته ووايي چې څه ښه شوه د ده د نامه مخه خو مو ونيوله، دا هم زموږ لپاره يو لوی بری دی. کله به يې دا وسوسه هم زړه کې راواچوله چې ته خو وايې زه د حقيقت پلوی يم، نو دا خو هم يو واقعيت دی چې په دې کار کې دې تر هر چا زياتې منډې وهلي، نو راشه واقعيت او حقيقت تضمين کړه، خپل نوم د ډبرو په ذهن کې نقش او راتلونکي نسل ته يې انتقال کړه. شيطان دا او دېته ورته نورې په لسگونو وسوسې په ذهن کې راواچولې، څو ورځې مې د شهرت او ښکامۍ د غريزې له ماهر شيطان سره مقابله وکړه، کله به دی غالب و او کله به هم زه، خو څومره چې د څلي د جوړېدو ورځې رانږدې کېدلې، ما مې خپل ضمير سره مشوره زياتوله، ضمير مې راته وويل چې د ډبرو په ذهن کې د خپل نوم تر ليکني د خلکو په ذهن کې ځان ته ځای پيدا کړه، يو ځل چې څوک د خلکو په زړه کې ننوت بيا يې نو څوک له هغه ځايه په توپونو او ټانکونو هم نه شي رايستلای، اوس که ته په يوه عادي ډبره کې خپل نوم ځای کړې، نو همغه خلک به بيا وايي چې گوره د خپل نوم د ليکني لپاره يې دا کارونه ترسره کول، نه ورسره د ملت غم و او نه يې دا کار د خدای د رضا لپاره کاوه، ضمير مې راته دا مشوره هم راکړه چې د څلي تر افتتاح وروسته هم د نجات څلي کار نه خلاصېږي، نور څلي به دې هم مخې ته راشي. په دې کې به هم ډېر دعوه وکړي چې ولې يې نوم په کې نه دی راغلی، خو که ستا نوم په کې نه وي، نو ته به له دې څلي او له دې ډبرليک څخه په ښه ډول دفاع وکړې، ورته وبه وايې

که زما نوم په کې وای، نو تا به هم د گیلې حق لرلای، خو چې زه ترې تېر یم، ته هم یو څه قرباني وکړه، نو په دې ډول به د ډېرو شر پېښوونکو او شهرت غوښتونکو اشخاصو مخه ونیسي. ستا د منطق دفاعي ځواک به زیات شي او د نجات څلی به د ډېرو خلکو د ځاني غوښتنو له بریده وژغورې، خپل ضمیر سره تر همدې ژورې مشورې او هر اړخیز مصلحت وروسته دې نتیجې ته ورسېدم چې په ډبرلیک کې به خپل نوم ته ځای نه ورکوم، تر ډېر فکر وروسته مې د څلي لپاره دغه لاندې متن مناسب وگاڼه او پر ډبره د همدې متن د لیکنې په لټه کې شوم:

بسم الله الرحمن الرحيم

نجات څلی

د بېساري ستر مشر او لوی نابغه يعني اعليحضرت محمد نادر شاه افغان د سربښندنې او هېوادپالو مجاهدتونو په یاد چې د هېواد له گوټ گوټ نه د وطن د فرياد په اورېدو يې د غلو د نسکورولو په تکل د جنوبي مېړنيو په ملتيا په خپلو اته مياشتنيو اقداماتو او د (۱۳۰۸) لمريز کال د تلې پر (۱۶) مه يې د وزيرستان په يرغل د افغانانو لوړ مرکز فتحه او لاندې کړ او د سقاو زوی يې له خپلو خاينو ملگرو سره د افغانستان له مخې ورک او پوپناه کړ، دا ټينگه خاطره او پخه ابده جوړه شوه چې په لومړي ليد نظروالو ته، د وطن د دې ژغورونکي مېړنتوب او لوړ همت روښانه وي، افغان ملت يې دا لوړ چوپړ ولمانځي او د خپل ټولنيز ژوندانه د نېکمرغولو لپاره د دې ډول ځانځارونې او سربښندنې پل ونيسي او تعقيب يې کړي.

منار نجات

به يادگار فداکاری و مجاهدات وطن خواهانه يگانه قائد معظم و نابغه بزرگ

اعنی اعلی حضرت محمد نادرشاه افغان که به استماع فریاد وطن از گوشه مملکت به عزم استیصال سارقان در طی اقدامات هشت ماهه خود با دلیران جنوبی و به هجوم وزیرستان (۱۶) میزان سال (۱۳۰۸) هجری شمسی مرکز سنیه افغانیه را فتح و تسخیر و بچه سقو را با اراکین خائنش از صفحه افغانستان محو و معدوم نمود. این خاطره استوار و آبدۀ ثابته بنیاد گذاشته شد تا در بادی الانظار اهل بصیرت، شجاعت و علو همت این نجات دهنده وطن ثابت بوده ملت افغان این خدمت عالی شان را تقدیر و این گونه ایثار و فداکاری را در تأمین سعادت حیات اجتماعی خویش تاسی و تعقیب کند.

د نجات څلي بيا جوړونه، مننه او کور ودانی

د نجات څلي د بيا جوړونې چارې د افغان ملت د بېلابېلو پړگنو د مشرانو له خوا د (۱۳۹۵ل) کال د تلې پر (۲۳) مه نېټه د يوې لويې پرتمينې غونډې په ترڅ کې پيل او د (۱۳۹۶ل) کال د زمري پر (۲۸) مه نېټه، چې د هېواد د خپلواکۍ د بېرته گټلو له ورځې سره سمون خوري، بشپړې شوې. لومړنۍ ساختماني چارې يې د (پنځه ميلونه، نهه لکه، نهه پنځوس زره، شپږ سوه او پنځوس) افغانیو معادل د (اته اتيا زره، نهه سوه او پنځوس) ډالرو په مقابل کې د (پکټين ساختماني شرکت) له خوا او پاتې نورې ساختماني چارې، ډيکور او ښکلايزه برخه يې د سټيټ کورپس (STATE CORPS) ساختماني شرکت له خوا په وړيا ډول ترسره شوې.

د ټول افغان ملت له غيرتي مشرانو، په تېره بيا د لوی کندهار، لوی ننگرهار، شمال او مرکز د ولسونو، قدرمنو هېوادپالو افغانانو، جنرال عبدالرازق، گلاب منگل، حميد الله خيبر، حاجي خان محمد باز منگل، حاجي حکيم خان ځاڅي، حاجي عتيق الله احمدي، حاجي عبدالباري منگل، محمد يوسف اصيل زوی، راضيه منگل، الحاج مولوي تره خېل محمدي، کمال ناصر

اصولي، حاجي محمد نذير احمدزي، ضياء الحق امرخېل، عبدالرشيد ايوبي، شېرعلي خان شېر، غلام محمد کاموال، ډاکټر رضوان احمدزي، ساختماني شرکتونو او نورو ټولو افغانانو څخه د زړه له تله مننه کوو، کور ودانۍ ورته وايو، چې د دې ځلي په بيا جوړونه کې يې مالي او معنوي مرسته وکړه او دا ځلي يې پر تيارو، جهالت او وحشت باندې د رڼا او عزت د يوه بریمن يادگار په توگه يو ځل بيا له سره جوړ او هسک کړ.

په درنښت

د لويې پکتيا ټول ولسونه

تر دې وروسته بيا د ډبرليک د جوړولو په لټه کې شوم. په داسې حال کې چې د ځلي کارونه منظم روان وو، په دفتر کې هم گڼ شمېر کارونه را دمخه کېدل، تر ټولو غټ مشکل د خلکو ناپلانه ملاقاتونه دي، زما دفتر ته هر څوک هر وخت راتللاى شي، ځکه ما له پيله بيا تردې دمه د خلکو پر راشه درشه هېڅ ډول بنديز نه دی لگوى، څرنگه چې د هر وړوکي او غټ دولتي چارواکي دروازه د خلکو پر مخ بنده وي، نو ځکه خو خلک داسې يو ځاى ته مراجعه کوي چې لږ تر لږه د دوى يو ډاډ پرې حاصل شي. که څه هم د ډېرو خلکو د کارونو سرته رسول زما په وس کې نه دي، خو تر خپله وسه ورسره لگيا یم، د

سرطان وروستی ورځې او په تېره بيا داسد مياشت له کارونو ډکه وه، په همدې ورځو کې زما يو ځوان خوری (احسان الله) به لغمان کې په يوې هوايي مرمۍ ولگېد او شهيد شو، د هغه د مور کومه ژړا او انگولا چې ما واورېده، خو ورځې يې راته فکري تمرکز خراب کړ، کله چې پر سړي د کورغم او د سارا غمونه او نور ولسي کارونه راټول شي، نو ضرور به له ستړيا سره مخامخېږي. په تېره بيا له داسې يو حالت سره چې د عوامو په خبره، ته به يې مړی ژړوې او دی به دې خولې پورې خاندي. د نجات څلي مسلې ښه ډېر وځورولم، خو که مقاومت مې نه وای کړی او همداسې پاتې شوی وای، هغه حالت يې بيا تر دې اوسنۍ ستړيا هم سخت و. د اسد پر (۱۹)مه ما او انجنير نصير بهسودوال



يو کاري مهالوېش جوړ کړ، د هغه له مخې مې د اسد (۲۰)مې او (۲۱)مې کارونه د پلان مطابق پر مخ يوړل، د اسد پر شلمه د څلي په ځمکنۍ برخه کې فرشونه واچول شول او پر (۲۱)مه بيا د څلي د سر سمبول تيار شو، مانېام مهال د هغه د نصب لپاره لاړو، جگ کرينگ يې په

لاره کې نه پرېښود، حاجي زمان، فريدون شېرزي او ميوند شاه احمدزي مرسته وکړه، کرينگ له کابل باي څخه حرکت کړ. دوی تر امنيتي چکپوسټونو تېر او تر لاهورۍ دروازې يې ورساوه.

دا مهال مې ښاغلي نذير احمدزي ته هم زنگ ووايه، هغه هم د خپل کور له خوا ساحې ته راغی، د سمبول د جگولو چارې يې وکتلې، خوښي يې څرگنده

کړه، دغه راز يې (درې زره ډالر) چې مخکې يې ژمنه کړې وه، هغه هم راکړل او دا يې هم وويل چې په تېرو وختو کې د څلي په کار کې که له موږ څخه



د شپې له خوا د څلي د بيا جوړونې د وروستيو چارو کتنه

سستيا شوې وي، د هغو بښنه غواړم، ځکه ټول کار او جنجال موږ تاته پرېښود. احمدزي صيب سره مې همدلته دا خبره وکړه چې د اسد پر (۲۸)مه به که خیر و د څلي د افتتاح مراسم ترسره کړو، هغه وويل، بيا به سره کېنو چې د يوې ښې غونډې بندوبست وکړو، ماښام ناوخته د څلي شاوخوا د لويې پکتيا گڼ شمېر ځوانان او نور خلک راټول شوي وو، ټولو د څلي پر کارونو خوښي څرگندوله او يادگاري عکسونه يې اخيستل. د څلي چارې له مهالوپش سره سمې روانې وې، ان شاء الله چې ټاکلې نېټې ته به په خیر سره بشپړې شي. د اسد پر (۲۲)مه سهار لومړی ټلويزيون ته او هلته تر څو ضروري ملاقاتونو وروسته، کابل ولايت ته مخامخ حق مارکېټ کې (جاهد ساين) لېزري خطاطۍ ته لاړم هغه سره مې مخکې هم کتنه کړې وه، البته تر دې څو ورځې وړاندې زه او ضياء الرحمن ضياء په درېيم مکروريانو کې يوې لایزري حکاکۍ ته تللي وو، له هغه څخه مو حال و احوال اخيستی و. خو (جاهد ساين) داسې يوه لېزري خطاطي ده چې په کابل کې تر دوی بل څوک د خطاطۍ لوی ماشين نه لري،

هغه ته مې وويل، د ډبرليک لپاره بايد تاسو خپله د تيرې خوشولو لپاره راسره لاړ شئ، هغه خپله هراتي و او چا راته ويلي وو چې د ډبرليک لپاره د هرات د چشت شريف تر ډبرې بله ښه ډبره نه شته، ده ته مې وويل چې تاسو خو هغه تيره پېژنئ؟ ده وويل، هو پېژنم يې. په لاره کې مو محمد اسلام چې هغه هم په اصطلاح د تيرو متخصص دی، ځان سره واخيست، ميرويس ميدان ته ورڅېرمه د شاداب ظفر بلاکونو ته مخامخ د تيرو لويې لويې کارخونې او خرڅلاو ځايونه دي، فياض حميد مې د خطاطۍ دوکان کې پرېښود، ما ويل چې زموږ تر راتګه تاسو د ډبرليک ډيزاين جوړ کړئ، څه فابريکې چې وې ټولې مو ګر وګام کړې، اکثريت هتيوال پېژندګلوی وختل، هغوی هم راسره يو څه ملګرتيا وکړه. موږ يو متر په يو متر او شل سانتي کې تيره غوښتله، په دې کچه نه وه. شپېته په اتياوو، اوياوو او ان په سلو کې پيدا کېدله، يوې کارخونې ته لاړو، مالک يې سمه سترې مه شي وکړه، ماته يې وويل، خيريت دی؟ ما ويل، تيرې پسې راغلي يو، هغه سره د هراتۍ تيرې په ګډون هر ډول تيره وه. هغه يو بل چاته تياره هراتۍ تيره تورلې وه، خپل کاريګر ته يې وويل، که دا يې خوښه وي، دا ورته تياره کړه، هغه وويل، بل چاته مو جوړه کړې، ما وويل، چې د بل چا ده نه يې غواړو، موږ ته بله پيدا کړه، کاريګر يې يوه بله تيره پيدا کړه، (60 سانتي په 160 سانتي کې). ده وويل. د ډبر ليک لپاره اکثره خلک همدا تيره اخلي، چې (60 سانتي) بر ولري، موږ چې وکتل خوښه مو شوه، تيار دوه ډبرليکونه ترې راتلل، (60 په 80 سانتي کې) ترې دوه تختې جوړېدلې، دا مهال يې ماته وويل، دلته نورې سپينې تيرې هم شته، چينايي دي، هم په بر کې او هم په اوږدو کې لويې لويې دي، دې ته مصنوعي تيرې وايې، دا يې وړې تيرې اوږه کړي، بيا يې بېرته ترې دغسې تيره جوړه کړې، څه مواد يې ورسره يو ځای کړي، تيره تر هراتۍ تيرې هم لوکسه او سپينه وه، ما وويل خوښه مې شوه، چې د مصنوعي نوم دې پرې کېښود، نو زړه مې ونه شو، ځکه زما اکثره مصنوعي شيان نه خوښېږي، يوه تيره طبيعي پاتې وه، دا هم مصنوعي

شوه، ما وویل، زموږ ځلی ټول له طبیعي شیانو جوړ شوی، طبیعي ځانگړنه لري، مصنوعي کوو یې نه، نو همدا وطنی هراتی تیره مو خوشه ده، هغه یې ژر راته منظمه کړه، جدولونه یې ورته برابر کړل، (۴۵۰۰) افغانی یې قیمت شو، بېرته د خطاطی دکان ته ورغلو، متن ما او فیاض حمید اوه اته ځله ایډېټ کړ، تر بیا بیا کتنې وروسته به هم په کې یو نه یو توری ناسم و، کله چې پوره باوري شو، نو هغه ته مو لاسلیک وکړ، خطاطی والا ته مې وویل، اجوره دې ووايه، پر هغه زما تر ډېر ټینگار وروسته هغه خپل نرخ ایله (۱۴۰۰۰) افغانیو ته راټیټ کړ، ورته مې وویل چې سبا دوشنبه د اسد پر (۲۳) مه به یوه د بېلگې په توگه جوړه کړې، که مو خوشه شوه، بله به هم جوړه کړې او که نه بیا به تیره او لیک دواړه بدلوو، د ماسپینین دوه بجې وې، له هغه ځایه د ځلي لیدو ته ورغلم، د محمد اسلام د کاریگرو له خوا لا د تیرو لگول نه وو خلاص شوي، هغه ته مې بیا زنگ ووايه چې څلور، پنځه بجې به ځلي ته راشې چې کاریگر دې ډېر سست دي او کار هم ډېر پاتې دی. څلور بجې مې ټلوېزیون کې ډوډی وخوړه او هلته د حاجي صیب مونجي په گډون له څو سپین ږيرو او ځوانانو سره تر کتنې وروسته بېرته ځلي ته لاړم، محمد اسلام هم راغلی و، خو انجنیر پوپل چې ما سره یې دا مهال وعده وه، د یو ضروري کار له امله حاضر نه و، محمد اسلام څخه مې لوز واخیست چې د دوشنبې تر (۱۲) بجو باید د تیرو کار خلاص وي او د انگاف او رنگ کار یې باید شروع شي، هغه وویل، پیک لاندې د تیرو د لگولو لپاره (وايرنگ) ته اړتیا ده، هلته تیرې نه ټینګېږي، همدلته نږدې له یو فلز کار سره مو خبره خلاصه کړه، هغه وویل سبا اته بجې به ما خپل کار خلاص کړی وي، ماښام بېرته ټلوېزیون ته راغلم، دلته مې د ټلوېزیون اداري پلاوي سره د اسد (۲۶) مه د غونډې او د ځلي د افتتاح د غونډې په باب جلسه وکړه. اته نیمې بجې کور ته ورسېدم تر ډوډی وروسته مې دغه یادښت ولیکه.

يو ځل بيا جرگې او مرگې

د اسد (۲۴) مه نېټه د سپې شنبې ورځ بيا په منډو تېره شوه، سهار لومړی ټلوېزيون ته او بيا له هغه ځايه نجات څلي ته لاړم، د څلي کار ښه روان و، خو بيا هم تر ټاکلي پلان يو څه شاته پاتې و. بيا پوهنتون ته، له هغه ځايه لوړو زده کړو وزارت ته او له هغه ځايه بيا ملي بانک ته! هلته مې د بانک له رييس ښاغلي (جاويد وفا) سره د ازادۍ ورځې د نمانځې په باب خبرې اترې وکړې، له هغه ځايه بيا د څلي کتلو ته ورغلم، تر هغه وروسته مو بيا ټلوېزيون کې د ازادۍ په باب د لويې غونډې جوړولو لپاره د ترتيباتو په باب بحث وکړ، څلور بجې مې بيا د ملي بانک له رييس سره ملاقات و. دا مهال نذير احمدزي صيب زنگ ووايه چې دلته د جنوب ختيځ زون شورا راغلې او د څلي د افتتاح په باب ځينې اندېښنې او نظريات لري، که تاسو هم راشئ، ښه به شي، ما ويل لږ بند يم، که دوی يو څه معطلېدلای شي، نو زه هم درځم، خو په راتگ درځم. هغه وويل، دوی وايي موږ انتظار کوو. تر ملاقات وروسته د احمدزي صيب کور پر لوري لاړم، لاره سخته بنده وه، څه کم دوو ساعتونو کې ورسېدم، ما ښام لمانځه ته څه وخت پاتې و، چې زه ورسېدم، اکثره هغه مشران په کې وو چې څو ورځې دمخه مو هم موږ ورسره د حاجي صيب عبدالباري منگل، صمد ځاخي په کورونو او ژوندون ټلوېزيون کې څو ځله پر همدې تړاو کتلي

وو. ښاغلي داود شاه نيازی، صمد ځاځی، حاجي عمر، ميرزکوال، بخت محمد خدران او يو څو تنه نور نوي مشران او ځوانان په کې وو، وروسته عبدالرشيد ايوبي او نېک محمد ولسمل هم راغلل.

يو ځل بيا د څلي موضوع راياده شوه او په تېره بيا د افتتاح خبره، د جنوب ختيځ زون شورا وويل چې زموږ د شورا نظر دادی چې دا بايد د اسد پر (۲۸)مه افتتاح نه شي، يوه اوونۍ وروسته يا د همغې اوونۍ د چهارشنبې پر ورځ دې پرانيستل شي، داود شاه نيازي وويل چې د چهارشنبې ورځ هملته نږدې د جنوب ختيځ زون شورا ده او هلته نږدې يو زر تنه مشران راځي، هغه به ټول تر غرمې وروسته سره راشو، څلي ته او څلي به افتتاح کړو. يوه په کې وويل چې (د پکتيا د ځوانانو جرگه گۍ) وايي چې موږ هېڅوک هم افتتاح ته نه پرېږدو او څو چې د افتتاح صلاحيت او د غونډې پروگرام له موږ سره نه وي او که څوک راغلل نو زموږ له غبرگون سره به مخ شي.

ځينو نورو وويل د اسد (۲۸)مه ډېره مصروفه ورځ ده، ميديا هم مصروفه وي، نو ښه ده چې دا يوې بلې ورځ ته انتقال شي. چا وويل چې څلي بايد د يوه شخص په نامه تمام نه شي، ټولو په کې قرباني ورکړې ده، داسې نه شي کېدی چې يو څوک دې هر څه په لاس کې ونيسي، چا وويل چې د غونډې پر ورځ دې د څلي تاريخچه د يوه بېطرفه سړي له خوا ولوستل شي، مننه او کور ودانۍ دې هم د يو بېطرفه شخص له خوا وويل شي، هر څه دې د بې طرفه خلکو له خوا برابر شي.

اخوا دېخوا دومره خبرې وشوې چې ځينې په کې زړې، ځينې په کې بېخونده او ځينې هم په کې غرضي او په شخصي ډول ماته راجع وې. ما ورته لومړی د اسد د (۲۸)مې نېټې د پرانيستې گټې يوه بيان کړه. د بېطرفه شخص په باب مې وويل چې کاشکې دا کار هم له سره بېطرفه کسانو راپيل کړی وای، کاشکې خو يې دا جرئت لرلای چې د څلي د جوړونې په بهير کې د يو چا طرف واقع شوی وای، دا د دې مانا ورکوي، هغه چا چې دا څلي يې تر دې

ځايه راوړسوه، هغوی مانا بې کفايته دي او يا چا سره طرف دي، اوس به د هغه بل طرف د خوشالي په خاطر دا طرف له منځه وړو او په اصطلاح داسې بې طرفه کسانو ته به زمينه برابرېږي چې تر اوسه بې هېڅ کفايت نه دی ښودلای. زه چې څومره د قضیې پر ماهيت پوهېږم، يو شمېر خلک چې د ځلي د جوړونې له بهيره بې ځان پټ کړی و، اوس غواړي اصلي جوړوونکي حاشيې ته کړي او يو ځل بيا پر واقعيتونو خاورې واړوي. کوم شی چې واضح دی هغه دادی چې دا ځلی به جوړېږي او افتتاح کېږي به، خو ښه داده چې د اسد پر (۲۸) مه افتتاح شي او که څوک ځان ته يو څه وايي، نور ځلي هم ډېر پاتې دي، هغه دې جوړ کړي. عبدالرشید ايوبی صیب چې لږ وروسته راغلی و، هغه هم وضاحت وغوښت، ما وويل، دوه خبرې دي، ځلی د اسد پر (۲۸) مه افتتاح شي او که تر هغه وروسته. ما ويل زه يې پر (۲۸) مه ټينگار کوم او جنوب ختيځ زون شورا يې پر بله ورځ. ايوبی صیب ته مې د دې خبرې يادونه هم وکړه، اوس ښه شو چې تاسو هم تر لسو مياشتو وروسته بيا دې پروسې ته داخل شوی، نو تاسې هم بايد خپل نظر ووايي! ايوبی صیب غوڅه خبره ونه کړه، يو ځل يې وويل چې زما خو زړه غواړي چې پر (۲۸) مه دې شي، خو چې نور يې نه غواړي بله ورځ دې شي. دا غونډه يو ځل بيا پر ډيالوگ بدله شوه او په ترڅه ډيالوگ چې نه غواړم د ټولو بيان دلته وکړم او د لوستونکو ذهن پرې سترې کړم، خو اخره کې ما وويل چې ځلی د ټولو افغانانو دی، نو ښه ده چې يو ځل بيا له ټولو مطرح شوراگانو سره پرې بحث وشي، سبا شپه دې همدلته له هرې شورا په تېره بيا د لوی کندهار، لويې پکتيا او لوی ننگرهار له شوراگانو څخه په مساوي ډول پنځه پنځه تنه راشي او ځينې نور مطرح شخصيتونه، ټول به لومړی دلايل ووايو او بيا به په گډه پرېکړه وکړو، پر همدې د عا وشوه. د وتو پر وخت ما د جنوب ختيځ شورا ته وويل هغه کسان چې د نجات ځلي به باب دومره خبرې کوي، ښه ده چې د ملالۍ ځلي او واټ د جوړونې پرانيسته هم وکړي. دغه دی ايوبی صیب تيار راغلی، د تېر کال د دسمبر پر (۱۰) مه

نېټه يې په احمد شاه بابا مېنه کې د ملالۍ په نامه واټ چې له پخوا څخه هم د هغې په نامه نومول شوی و، د جوړېدو او د څلي د بنسټ ډبره کېښوده، تاسې پوښتنه وکړئ چې د ستنې سپم په اندازه کار په کې شوی دی؟ دې وخت کې ايوبی وويل دا ډبره عدالت گوند ايښې، زه يې ذمه وار يم او عدالت يې ذمه وار دی، د هغه ځای وارث معلوم دی، عدالت، دی عدالت. ما ورته وويل، څه وخت يې جوړوې؟

ايوبی صيب وويل، ما په کې وخت نه دی ټاکلی دا چې څه وخت يې جوړوم دا زما خپل کار دی او چاته حق هم نه ورکوم چې ماته ووايي څه وخت يې جوړوې؟ د هغه څلي وارث موجود دی، عدالت گوند دی، ما ورته وويل، نه خپل کور دې دی چې هر وخت دې زړه وغواړي جوړوې به يې؟ تا خو د سوونو خلکو په مخ کې وعده وکړه، هغه خو يو عام ځای دی، د ټول ولس دی، هسې نه چې يو گوند لوحه نصب کړي نور بيا لاړ شي. که دا ولس رښتيا هم ولس وي، نو په کار ده چې د داسې عامه ځايونو پوښتنه وشي. ايوبی صيب وويل، نجات څلي کې مې هم تر ټولو زياته مالي او معنوي قرباني ورکړې ده، کېدی شي يون صيب به يو دوه ځله تر ما زيات څلي ته تللی وي، نور کار خو موږ کړی. ايوبی صيب وويل، ما شل شل منزله، دېرش دېرش منزله تعميرونه جوړ کړي، زه يې نه يادوم، دا يو څو متره څلی نو بيا څه دی؟ بله خبره دا ده چې يون صيب يو فرهنگي سړی دی، ښه به وای چې فرهنگي کارونه يې کولای، په سياست کې يې گوټې نه وهلاي ډبره به ښه وای. درانه لوستونکي چې دا اثر لولي او يا يې کله هم د ايوبی صيب ژمنې ليدلې وي، هلته به ورته ښه پته لگېدلې وي چې داسې خلک هم شته چې په رڼا ورځ دې په سترگو کې درننوزي، ما زړه کې وويل، افرين په دې سپين سترگي او افرين په دې اخلاقي جرئت، هغه ته ځان داسې ښکارېده چې گنې د سياست ستر متخصص او د ټول افغانستان سياست د ده پر محور راڅرخي. ما وويل، که دې ولس سياستوال له درواغو منع کړل، نو دا به هم زموږ لپاره يو غټ بری

وي، لنډه دا چې دا غونډه تر ټولو غونډو سترې کوونکې، له غرض، کينو او وسوسو څخه ډکه غونډه وه. د سه شنبې ماسختن چې د نذير احمدزي له کوره راغلم، نو لومړی مې د همدې ورځې يادښت وليکه او بيا د شپې تر ناوخته (درې بجو) پورې مو د همدې کتاب، متن وکوت. لږ شان خوب او سهار (۹) بجې يو ځل بيا ځلي ته لاړم، کارونه مې چک کړل، زه او انجنير نصير احمد پوپل بيا د بيرغونو د ستو د ليدو لپاره لاړو، فلزکار ژمنه وکړه چې نن ماسپښين يې د نصب کار شروع کوم، تر دې يوه ورځ دمخه زه، انجنير پوپل او فلزکار، له سيدنور محمد شاه مېنې څخه عبدالحق څلور لارې ته لاړو چې هلته د

بيرغونو ستنې وگورو. (انجنير رضا)



انجنير نصير احمد پوپل

چې د بيرغونو دا ستنې يې ودرولې وې، ما لا ورځ دمخه هغه سره ملاقات کړی و او هغه هم د دې ستو تاييد کړی و. انجنير رضا نه يوازې عبدالحق څلور لارې ډيزاين کړې، بلکې پښتونستان واټ او د ښار يو شمېر نورې څلور لارې يې هم ډيزاين کړي، انجنير رضا په خټه افغان هزاره دی، هغه ماته په کابل کې ښاروالۍ کې له

يو شمېر متعصينو څخه هم شکايت وکړ او ويې ويل چې قصداً نه غواړي د پښتونستان څلور لارې جوړه شي. هغه د نجات ځلي په ښکلايزه برخه کې هم د خپلې همکارۍ ډاډ راکړ او دا يې هم وويل، کوم فلزکار چې تاسو ته دا ستنې جوړوي، کار يې د ډاډ وړ دی. تر هغه وروسته کابل ولايت ته مخامخ حق مارکېټ ته لاړم چې ډبرليکونه ترې راواخلم، هغه تيار جوړ وو، (۱۴۹۰۰) افغانۍ مې ورکړې، ډبرليکونه مې ترې واخيستل، دوه ډبرليکونه او په اوسپنه کې يوه جوړه شوې وړه لوحه. په لاره کې په ډېر احتياط راغلو چې ډبرې ماتې

نه شي. ډبرليکونه مې په خپل دفتر کې غلي کېښودل، چې څوک يې ونه گوري، دا هغه متن دی چې عوامو او خواصو سره پرې ډېره مشوره نه ده شوې او که دا متن يو ځل د غرضي خلکو خولې او مشورې ته غورځېدلی وای، نو ځلی به پر ځای پاتې و، پر دې به سره نه جوړېدل، د ډبر ليک متن له اصولو سره سم ترتيب شوی و.

په تيره کې همغه متن چې وپاندې ورته اشاره وشوه، حک شو، دا يې بېلگه ده:

دا ورځ هم بيا په منډو رامنډو تېره شوه، ډېره سترې کوونکې ورځ، وخت کم او کارونه زيات.



د اسد پر (۲۵)مه، د شپې (اته) بجې يو ځل بيا د احمدزي صيب په کور کې جرگه شو، لومړی ايوبی صيب تلاوت وکړ، بيا حاجي صيب نذير احمدزي

هرکلی ووايه، ويې ويل، نن بايد د خوشالۍ خبرې وکړو، د ورانۍ خبرې پرېږدو، د خلي تاريخ مو بېرته تازه کړ، په خوشالۍ سره بايد د افتتاح ورځ وټاکو، زه نه د مشرۍ دعوه کوم، يوازې ستاسو خدمتگار یم.

نېک محمد ولسمل صيب وويل: ((موږ يو اوږد مزل لرو، په وړو وړو خبرو يې بايد خدشه دار نه کړو، تره مهمه ده، تره بايد ماته نه شي، که حالات ضروري وي، دلايل قوي وي او گټه يې زياته وي، که تره ماته شي پروا نه کوي، خو که د اسد (۲۸) مه يا بله ورځ په گټه وي، تصميم بايد پرې ونيسي!!)) د رحمت الله کټوازي صيب په نامه يو شخص وويل: ((د ميديا، سياستپوهانو او نورو ټولو پاملرنه او نظر د اسد (۲۸) مې ته دی، نو په دې ورځ يې افتتاح کول مناسب نه دي، بله ورځ که راشي ښه به شي.))

ايوبي صيب وويل: ((پرون زه د موضوع له عمقه نه وم خبر، په دې ورځ ميديا ډېره مصروفه وي، رسنيزه کول ډېر مهم دي، که چېرې بله ورځ شي، نو يوه بله ورځ به هم زموږ په افتخاراتو کې زياته شي.))

د مشرقي شورا استازي وويل: ((له هر قوم څخه بايد ټول مشران په کې گډون وکړي او که ټول رانه شي نو دا مسله يې ارزښته کېږي.))

د (سرتېر) په نامه يو ځوان وويل: د اسد (۲۸) مه د خپلواکۍ ورځ ده، د نجات خلي ورځ بايد بله مهمه ورځ وټاکل شي، نه يوازې ورځ، بلکې دا چې پر هغې ورځ نور څه کېږي، پر هغو هم بايد بحث وشي.

يو ځوان چې نوی دې بهير ته داخل شوی و، وويل: ((ځانغوښتنې بايد نه وي.))

نذير احمدزي صيب وويل: ((که پر دوو ورځو يا نېټو فيصله ونه شوه، درېيمه لار هم شته، خو موږ نه غواړو، درېيمې لارې ته لاړ شو، هر څه بايد په اتفاق او اتحاد وشي.))

رحمت الله کټوازي صيب وويل: ((د اسد پر (۲۸) مه که کومه پېښه وشي او خلک په وينو کې ولمبېږي، نو مسوليت به يې څوک پر غاړه اخلي؟))

نېک محمد ولسمل صيب وويل: ((که پر بله ورځ څه پېښه وشوه، مسوليت به يې څوک پر غاړه واخلي؟))

ايوبي صيب وويل: ((د تېرې غونډې لپاره مو ښه امنيتي تدابير نيولي وو، خو دېته يې هېڅ نه شو نيولای.))

ميرزکوال صيب وويل: ((معاون صيب څخه مننه! باتدبيره قوم هغه دی، چې په تياره کې رڼا راولي، که موږ خپله له يوه بحران څخه راونه وځو، نو بل ته به له بحرانه د راوتلو لاره څنگه وښو؟))

داود شاه نيازي وويل: ((موږ چې څه دلايل لرل، اجماع مو پرې کړې وه، د جنوب ختيځ زون، توافق کړی و چې د اسد (۲۸) مه کې به جشن وي، په لارو او کوڅو کې به تگ راتگ هم مشکل وي، راتلونکې چهارشنبه که جوړه شي، ښه به شي، ځکه خو د جنوب ختيځ زون (اويووتنو) مشرانو پرېکړه کړې وه چې پر دې ورځ دې افتتاح شي، نو زموږ خو همدا ورځ خوښه ده، ځکه په دې ورځ تيار شپږ اوه سوه تنه سپنبريري راځي، ځلي سره نږدې په يوه هوټل کې غونډه لرو، تر غونډې وروسته به ځلي ته راشو، افتتاح به يې وکړو، خبره به خلاصه شي.)) تر دې خبرو وروسته يو نيم په کې وويل: که داسې توافق ته نه رسېږو، نو ښه داده چې رايگيري وکړو او خبره فيصله کړو، د وروستي نظروال په توگه بايد ما خبره کړې وای، احمدزي صيب او نورو ماته وويل، خير نو اوس تاسو ووايست چې څه وکړو؟

ما وويل: ((له تاسو ټولو څخه مننه چې يو ځل بيا پر دې اساسي موضوع راټول شوي او مننه خو په دې کوم چې لس مياشتې وروسته ماته د ځلي وارښن په لاس راغلل، زه ډېر خوشاله يم چې دوی مسوليت پر غاړه اخلي او د منار د بشپړېدو افتتاح کوي، ما د اسد د (۲۸) مې لپاره خپل لسگونه دلايل لرل چې اوس خبره ډيالوگ ته نه باسو، د رايگيري خبره هم ځکه نه کوو چې رايه اچونه په هغه حالت کې خلک کوي چې د ټولو خواوو تناسب په کې مراعت شوی وي، څوک د رايې حق لري او څوک يې نه لري، د دې غونډې

څرنگوالی د حقيقي رايې اچونې ايجاب نه کوي نه دلته د ټول هېواد له بېلابېلو سيمو استازيتوب شته او نه هم هغه اصلي کسان چې تر دې دمه يې دا څلی رارسولی دی، نو خبره بايد په اتفاق سره ترسره شي، اوس چې د جنوب ختيځ زون شورا او يو شمېر نور خلک چې نوي دې بهير ته داخل شوي او د دې جريان تشرېح او توضيح ته هم اړتيا لري، هغه غواړي کومه بله ورځ انتخاب کړي، د دې خلکو پر وروستي او نهايي هدف او مرام هم زه سل په سلو کې پوهېرم، نه غواړم، خبره کوم جنجال ته ووځي، زما هدف د ځلي جوړول وو، هغه ترسره شو، که هغه کې ما صادقانه منلې وهلې وي، خدای به يې اجر راکړي، که نه نو له چا څخه د څه شي د غوښتنې اړتيا نه لرم، د ځلي افتتاح اصلي موضوع نه ده، اصلي موضوع لومړی د نجات ورځ او دويم خپله څلی دی، افتتاح يې يوه ضمني او فرعي موضوع ده، اوس نو دا جرگه چې په هېڅ وجه نه د ټولو پښتنو، نه هم د ټولو سمتونو او نه هم د ټولې پکتيا د ولسونو استازيتوب کولای شي، خو بيا هم چې د افتتاح د ورځې پر تغير ټينگار کوي، هره ورځ چې دوی غواړي همغه دې وټاکي، لکه څنگه چې نيازي صيب وويل، د چهارشنبې ورځ هلته تياره غونډه ده، پر هماغې ورځ دې افتتاح کړي. ځکه چې د دويم ځل لپاره به ورته بيا د دې خلکو راټولول هم مشکل وي، نو ښه ده چې پر همغه ورځ يې افتتاح کړئ.

د دې ډول غونډو پر هدف موږ پوهېدلو، چې اکثره دا ډول غونډې د حکومت له خوا جوړېږي، د ډوډۍ او هوټل لگښت يې هم حکومت ورکوي، څه متحدالمال خبرې په کې وشي او د حکومت ځينې خبرې تائيد شي او يو نيم ناخبره په کې انتقاد هم وکړي او بيا غونډه پایته ورسېږي.

هره ورځ د شوراگانو مشرانو ته هم سخته وي چې خلک راټول کړي او لگښت پرې وکړي، يو شمېر خلکو ته چې د غرمې ډوډۍ ورته کړې او هم د موټر کرایه، د نږدې خپلوانو جنازې ته هم نه ځي، نو پاتې شوه ملي غونډو او جرگو ته تگ. ما ويل څه څه ته به يې په تکليفوو چې ورځ تغير کړو، نو پرېږده چې

هر څه د دوی په خوښه تمام شي. خدای حاضر دی چې تر دې دمخه شپه چې د نذیر احمدزي په کور کې پر همدې مناسبت غونډه وه، تر هغه وروسته مې له خپل ضمير سره مشوره وکړه او پرېکړه مې وکړه چې څه دوی وايي همغه ورسره ومنه، څرنگه چې ځان له يوه تاريخي مسوليت خلاص کړم، نو ځکه خو مې اول دوی ټولو ته نوبت ورکړ، په پای کې مې وويل، ورونو! زه دلته نه د کوم گوند، نه د کومې شورا، نه د کوم قوم او نه د کوم سمت په استازی خبرې کوم، د يوه عادي افغان په توگه مې خپل نظر او دلایل پخوا بيان کړي وو، اوس چې تاسې خپل نظر لرئ، ورسره مخالفت نه لرم، تاسې ټول کارونه په منظم ډول جوړ کړئ، که موږ غوندې خلکو ته په کې اړتيا وه، پر موږ غږ وکړئ، څه مو چې له واکه او ځواکه پوره وي، هغه به ترسره کوو، يوازې يو وړاندیز لرم او هغه دا چې تر دې ځايه مالي حسابونه ټول پاک او شفاف دي او ټولې پيسې زما په خپل لاس تېکه دار ته وررسيډلې او لاسليکونه مې ترې له نېټې سره سم اخيستي دي، هغه مالي راپور زه درکوم، داسې نه شي چې وروسته نور



د نذیر احمدزي په کور کې د جرگې یو انځور

خلک دعوه وکړي او ووايي چې ما خو په کې دومره پيسې اچولې دي، هغه زما نوم څه شو او يا د هغو کسانو نومونه هېر او تېر شي چې تر دې دمه يې څلي ته پيسې ورکړې دي. نو هغه راپور چې په هر چا لولئ، بې طرفه وي او

که با طرفه، هغه بايد دقيق وي، ځکه چې سبا به هغه خلک وايي چې پيسې موږ ورکړې او نومونه د نورو خلکو يادېږي، هغو ته زه مسوليت لرم چې د خپلو پيسو حساب و کتاب يې څرگند کړم. دويمه مسئله داده چې دوه ځله دا ځلی له ستونزو سره مخامخ شو، يو ځل ښاغلي گلاب منگل په کې مداخله وکړه او مشکل يې حل کړ او دويم ځل شميم کتوازي فوق العاده همکاري وکړه او يو بل ساختماني شرکت يې پيدا کړ چې پاتې کارونه يې پر مخ يوړل، نو د هغوی له تصميم پرته که هره جرگه پرېکړه کوي، هغه به بې انصافي وي. ځکه کوم کسان چې دلته اوس پرېکړه کوي، دا د بحران په وخت کې يو هم حاضر نه وو او نه يې څه ترسره کړي، نو پر همدې خبرو مو دعا وکړه، غونډه پايله ورسېده، نذير احمدزي صيب او نورو مننه وکړه، نيازي صيب وويل، لږ وخت راکړئ، هغه په تېر وخت کې زما د کارونو ډېره ستاينه وکړه او ډېرې تائيدې خبرې يې وکړې، خو ما ټولو ته وويل، تاسې خپلې جلسې ته دوام ورکړئ، نور کارونه پسې تعقيب کړئ او څه چې مو فيصله وکړه، که موږ ته د مرستې اړتيا احساسېدله، هغه به ترسره کوو.

په همدې کې ما له ټولو اجازه واخيسته او د خپل کور پر لوري رهي شوم، د شپې مهال مې ځلی هم وکوت او د پنجشنبې سهار يو ځل بيا ځلي ته لاړم او دغه راز مې پر همدې ورځ چې د اسد (۲۶) مه نېټه وه، د ازادۍ د کليزې د نمانځلو لپاره د پاتې کارونو د سرته رسونې په خاطر چټکې هڅې پيل کړې. د پنجشنبې ورځ ډېره مصروفه ورځ وه، د يوې غټې غونډې لپاره ترتيبات نيول چې لا ډېر کارونه يې پاتې وو، نو ژر مې يو کاري پلان جوړ کړ، دا مهال د ښاروالۍ د دولسمې ناحيې رييس (عبيدي صيب) او د حوزې د ملي امنيت امر (حاجي محمد زمان) راته زنگ ووايه چې هلته د احمد شاه بابا مېنې ولسونو د (رضا رفعت) او (بهشتي) چې د سر کال کانکور کې اول نمره گان شوي او يو بل قاري صيب (نصير احمد) په وياړ غونډه جوړه کړې، که ته رانه شې، دا خلک او موږ ټول خفه کېږو، مجبور شوم، هلته لاړم، ښه لويه غونډه

وه، (۱۲) بجې له هغه ځايه څلي ته لاړم، پاتې کارونه مې ورته وويل او بيا له هغه ځايه يوه بجه دفتر ته راغلم. په دفتر کې مو له انډيوالانو سره د استقلال د ورځې نمانځغونډې ته ترتيبات ونيول، څرنگه چې سړ کال په کابل او ټول افغانستان کې د خپلواکۍ جشن نمانځل کېده، نو هغه دوه درې سټېجه چې ډېر ښايسته وو او دا دوه کاله موږ د يوې شپې لپاره په (۲۵۰۰) ډالره په کرايه راوړل، سړ کال دا محدود سټيجونه مخکې تر مخکې ريزرف شوي وو، د دفتر ملگرو وويل، موږ يې تر هغه په ښه ډيزاين جوړوو، هم کم لگښته دي او هم به يې هر وخت جوړوو، خوازي مو راوغوښتلې او ماسپښين مهال پرې کار پيل شو. موږ د اسد (۲۸) مه، کال پر کال د اسد پر (۲۶) مه نمانځو او بيا يې يوه ورځ وروسته پر (۲۷) مه شپه چې سبا يې د استقلال ورځ وي، خپروو، نو دا کار مو هم د پلان مطابق روان و.

د شپې اته نيمې بجې غونډه پيل شوه، د خداى فضل و، دومره کسان راغلي وو چې د ټلوېزيون په انگر کې نه ځايېدل، غونډه په ښه ډول پيل شوه او په



په ژوندون ټلوېزيون کې د خپلواکۍ ورځې د نمانځې يو انځور

ښه ډول پايله ورسېده، په غونډه کې مې يو خل بيا د څلي د اکمال خبرې وکړې او هم مې د مرستندويانو نومونه په ترتيب سره واخيستل او ومې ويل چې له دغو کسانو پرته بل هېچا مالي مرسته نه ده کړې.

د ځلي ډبرليک او د هغه برخليک

د جمعې ورځ سهار (۸) بجې ټلوېزيون ته راغلم چې ځينې کارونه منظم کړم، جلال اباد ته مې د تگ تياري نيوه، ځکه چې د اسد له (۲۸) مې نېټې څخه د ځلي افتتاح هم وځنلېده او دلته د ازادۍ په وياړ زموږ غونډه هم پايله ورسېده، څه وخت راته سپما شو. د پنجشنبې ورځ لس بجې راته له ننگرهار څخه ځينو دوستانو زنگونه ووهل چې که موږ سره په جلال اباد کې د خپلواکۍ جشن ونمانځې ډېر خوند به وکړي، هغوی وويل، د جمعې ورځ تر دوو بجو که جلال اباد ته راشې، موږ ښار کې گرځو، د هېواد بيرغونه راسره دي، نو ته هم موږ سره وگرځه، ما ويل ډېر کارونه دي دروبه نه رسېږم، هغوی وويل، څه يو ساعت نور هم (۴) بجې درته منتظر يو، د ټولو هيله ده، ويې ويل زموږ نور مشران خو ډارېږي، په داسې پروگرامونو کې گډون نه کوي، نو ټولو ويل، يون صيب که راشي، زموږ ستړيا به رفع شي، جشن به خوند وکړي، ما ويل زه کوبښن کوم، خو وعده سل په سلو کې قطعي نه ده، هغو وويل، قطعي يې کړه. د پنجشنبې ماښام ناوخته د ننگرهار والي (گلاب منگل صيب) زنگ ووايه، اول يې د ځلي

د حال او احوال پوښتنه وکړه، هغه له جنجالونو خبر وو. بيا يې وويل که جشن لپاره ننګرهار ته راشې، ډېره به ښه شي، ما وويل، دلته کارونه دي، خو کوشنېن کوم. د جمعې سهار (۸) بجې ټلوېزيون ته راغلم، دغه يادښت مې وليکه، اوس غواړم، په ژوندون کې د تېرې شپې د پروگرام د ايډېټ پوښتنه وکړم، بيا غواړم منار ته ډېر ليکونه يوسم، چې تردې دمه يې چا مخ نه دی ليدلی، د هغو تر نصب او په څلي کې که ممکن وو، ديوه بيرغ تر نصب وروسته غرمه دولس-يوه بجه دننګرهار پر لوري حرکت وکړم.

د اسد پر (۲۷)مه د جمعې مبارکه ورځ شاوخوا لس بجې مې دوه ډبرليکونه چې مخکې مې د هغو د څرنگوالي په باب يادونه کړې وه، څلي ته يوړل، مجيب الرحمن لحاظ هم راسره و، څلي کې مې کارگرانو ته وويل چې زه اوس تيار ولاړ يم، دا ژر ولگوي، ځکه چې مخکې تر دې چې څلي افتتاح شي، هر سړی پرې يوه تبصره کوي، ځينې به بيا وايي چې زما نوم ولې په کې نه شته، ما خو هم يوه ورځ په کې منډه تره کړې، ساختماني انجنير ته مې وويل چې کله دې هم ډېر ليکونه نصب کړل، يوه پرده پرې وغورځوه چې تاسو دلته کار کوئ (تيرې فرشوي)، هر سړی به راخبري، بيا به دا ډېر ليک گوري او تاسو ته به د کار مزاحمت پېښوي او يو شمېر هغو تنگنظرانو ته به هم پلمه په لاس ورشي چې نه خپله کار کولای شي او نه هم نور زغملای شي. انجنير نصير احمد پوپل راته وويل چې ته بېغمه اوسه، کله چې کار خلاص شو، زه ورته يو پوښ ورکوم او د پرانستې پر ورځ به يې ترې بېرته لرې کړو. زه بېرته ټلوېزيون ته راغلم او د جلال اباد سفر ته مې ځان تيار کړ، ډاکټر هجرت گرديوال چې د ملي تحريک غړی دی او کور يې څرخي پله سره نږدې سيمه کې دی، ماته يې لا پروډون ويلي وو چې که جلال اباد ته ځي، نو د جمعې ورځ غرمه مې د کندوز پخوانی والی (سليم خان کندوزی) او وکيل صيب (اجمل عمر) مېلمانه دي، نو تيار په دې لاره راشه، غرمه به دلته تېره کړې، بيا به ځي. دولس نيمې بجې له دفتره ووتم، ما ويل څه د څلي کار به وگورم، بيا به د بابا مېنې پرلاره

څرخي پله سيمې ته ځان برابر کړم. کله چې ځلي ته لاړم، نو کارگرانو د يوه ډبر ليک د نصب کار پيل کړی و، څرنگه چې ډبرليک په ډېر احتياط لگول کېږي، نو وخت غواړي، نو ځکه ترې روان شوم، يوه نيمه بجه د ډاکټر هجرت ځای ته ورسېدم، ډوډۍ يې ماته معطله کړې وه، کندوزي صيب او اجمل عمر صيب سره مې څو دقيقې د مملکت پر مسايلو بحث وکړو، دې کې يې وويل، ډوډۍ تياره ده، بله کوټه کې ډوډۍ ايښې وه، کله چې ډوډۍ ته تللو، نو په دې وخت کې د (انجنير نصير يما) له خوا زنگ راغی، انجنير يما هغه څوک دی چې د دې منار د بېروني ډيزاين نقشه يې جوړه کړې وه. ماته يې وويل: ((استاد انجنير نصير هستم، از ميدان هوايي گپ ميزم، همين حالا از ساحه کار به ما کاربگر زنگ زده بود، که دو نفر از موتر سپاه ضد مرمی تا شد، مرا تهديد هم کرد، يک سنگ (کتبه) که نصب شده بود او را و ديگری که در زمين به ديوار تکیه شده بود، هر دويش باخود برد، نمبر تلفون خود را هم داد و گفت هر کس امد اين نمبر ما است، برای ما زنگ بزند، و گفتند که ما عضو يا معاون شورای ولايتی پکتيا هستم، اين منار مربوط ماست، اين سنگ ما اصلاح ميکنيم، و دوباره ميآريم، و نام خود را صمد ځاځی معرفي کرد)) چورت مې ډېر خراب شو، ما ويل که دا مسله لکه د هغو نورو په شان يو ځل مشورې ته لاړه، نو هېڅکله به يې سم حل راونه وځي، دې وخت کې بيا غږ شو، استاده ډوډۍ تاته منتظره ده، ژر لاړم، ډوډۍ ته، خو چندان ښه راباندې ونه لگېده، ژر مې يو څو مړۍ تېرې کړې، له والي صيب او وکیل صيب څخه مې اجازه واخيسته، ورته مې وويل چې څلور بجې ننگرهار کې يوه غونډه ده، بايد ځان ورسوم، دوه بجې او پنځه لس دقيقې د ډاکټر هجرت له کوره راووتم، تنگي ته دوه نيمې بجې ورسېدم، کله مې زړه غوښتل چې راځه بېرته وگرځه، بيا مې وويل، سبا خو غير له هغې هم د اسد (۲۸) مه ده، خير يوه ورځ به گوزاره وکړو، په همدې منځ کې مې نذير احمدزي صيب ته زنگ وواژه، ما ويل دغسې پېښه شوې، صمد ځاځي ډبرليکونه ځان سره وړي دي. هغه وويل، لږ صبر

کوه، چې زه ورته زنگ ووهم، بېرته يې ماته زنگ ووايه چې هغه وايي موږ سره مشوره نه ده شوې او په خپل سر دا تيرې راوړل شوې دي، دا نومونه موږ ته د منلو وړ نه دي، دې کې پخواني شهيدان نه دي راغلي، موږ به ټولو سره مشوره کوو او بيا به تصميم نيسو چې دا او که نورې تيرې ولگوو، ما ورته وويل چې د وړلو مشوره يې له چا سره کړې ده؟ ده ته دا صلاحيت چا ورکړی چې د نورو له مشورو پرته دا کار وکړي، بل ده خو په ځلي کې څه عملي ونه هم نه ده اخيستي چې که چېرې دی نه وای، نو دا ځلي به نه و جوړ شوی، بل نور ځلي او ودانۍ چې جوړې شوې دي، هغه دې وکتل شي چې هغو کې ډېر ليکونه څه ډول ليکل کېږي، مخکې يې پر ما تور پورې کاوه چې دی په کې خپل نوم ليکي، اوس دې په کې زما نوم پيدا کړي. نذير احمدزي وويل، څه خير دی، ته لږ اوسېله کوه، زه يې انشاء الله يو دوه ساعتونو کې حلوم، کله چې نغلو ته ورسېدو، نو ساعت څه باندې درې بجې وې، موټر خراب شو، موټر مې په يوه خوندي ځای؛ د کابل طرف د نغلو ډنډ په وروستۍ برخه کې د کبانو په نويو جوړو شويو هوټلونو کې ودرو، له سروبي څخه مستري راغی او موټر يې جوړ کړ. ما په دې منځ کې چای وڅښه، د هرات، کابل، ننگرهار او ځينو نورو ولايتونو له يو شمېر اوسېدونکو سره مې، چې همدلته دمه کېدل، سياسي بنديار وکړ، ما بنام مانځه مهال مې والي صيب گلاب منگل وليد، هغه وويل، تر لمانځه وروسته به مجلس کوو. تر لمانځه وروسته مې يو ځل بيا ورته د ځلي تېر داستان او اوس د ډبرليکونو برخليک او د افتتاح مراسم ټول تشرېح کړل. هغه نذير احمدزي ته زنگ ووهه، هغه په يوه محفل کې و، خبرې ورسره ونه شوې.

د شپې زه جلال اباد کې خپل کور ته لاړم، چورت مې خټه و، شريف الله ناصري او فريدون شېرزي ته مې وويل، ښار کې ځوانان ډلې ډلې گرځي، که خوښه مو وي، راځئ موږ به يې هم په جشن کې گډون وکړو. لومړی مستوفيت واپ ته ورسېدو، کله چې خلکو موږ وليدلو ټول راټول شول،

ويل يې يادگاري عكسونه اخلو، گڼه گونډه چې زياته شوه، نو يو ځوان وويل، يون صيب د هغه موټر سر ته پورته كړئ چې هم خلكو ته مباركي وركړي او هم خبرې وكړي. دې سره پوه شوى نه يم، خلكو په دقيقه كې د موټر سر ته وخپرولم، د ملي بيرغ په رنگ، رنگ خولې يې راته په سر كړه، ملي بيرغ يې راته غاړه كې واچوه، ټول څو شېبې غلي شول ما ټولو ته د خپلواكۍ مباركي وركړه او بيا مې يو څو شعارونه هم وركړل، دوى ټولو بدرگه كول، شپېلي، چكچكې او گرم احساسات څرگندېدل، كله چې زما شعارونه خلاص شول، نو دې كې د موسيقۍ يو درز شو، ځوانانو په اتني او گليا شروع وكړه، واړه او ځوانان له مخې لگيا وو، چا مخونه د ملي بيرغ په شان درې رنگه رنگ كړي وو، چا درې رنگه جامې اغوستې وې، څرنگه چې دا مهال جلال اباد كې ډېره گرمي وه، نو له ټولو خولې روانې وې، د هر ځوان مخ او بدن له درې رنگه رنگونو ډك و، عينا لكه په هند كې چې د رنگونو (هولي) مېله وي. ټول جلال اباد رنگين وو، كله چې موسيقي لږ ارامه شوه، يو دم يو ځوان غږ كړ، ژوندۍ دې وي يون صيب چې په دې توره شپه كې له موټر سره جشن نمانځي، ټولو بدرگه كړ، بل وويل، مرگ دې وي په معلم عطا، مرگ دې وي په دوستم، ټولو ورسره دا شعارونه بدرگه كول. دې وخت كې مې يو چاته وويل چې د اشخاصو ضد شعارونه مه وركوئ، نن يوه ملي ورځ ده، د خپلواكۍ شعارونه وركړئ. بيا نور دا شعارونه غلي شول، د ښار درېو نورو واټونو ته لاړم، هر ځاى كې د خلكو همدومره مينه او هركلۍ و، د خلكو مينې زما هغه ستريا تر ډېره حده وايسته چې د نجات منار د بيا جوړونې په برخه كې د يو شمېر تنگنظرو اشخاصو له خوا راته رامنځته شوې وه. د شپې ۱۲ بجې كور ته لاړم.

سهار اته بجې بيا د ولايت مقام ته ورغلم، مېلمانه هم راروان وو، والي صيب (محمد گلاب منگل) يو ځل بيا نذير احمدزي ته زنگ وواهه، تېلفون يې رخ شو، د مشکل د حل په باب يې ورسره خبرې وکړې، هغه ورته ډاډ ورکړ، بيا ما منگل صيب ته وويل چې ته خپله کابل ته لاړ نه شي او ټول راټول نه کړې دا په يو او دوه تېلفونونو مشکل نه حلېږي. والي صيب په دې قانع شو چې کابل کې به د يکشنبې پر ماښام يوه جسه ونيسو، والي صيب وويل، د دې ځای تر جشن وروسته، هلته په غازي امان الله خان لوبغالي کې په همدې مناسبت د کرکټ لوبې دي، هغه به هم موږ سره په گډه وگورې. جلال اباد کې جشن په ښه شور او ځوړ سره تېر شو، بيا غازي امان الله خان لوبغالي ته لاړو. هغه هم ښه خوندور پروگرام و، د لغمان والي عبدالجبار نعيمې صيب هم حضور درلود. (زهير صيب) چې دا څو کاله په ننگرهار کې د ملي جشنونو په جوړېدنه

په جلال آباد کې د خپلواکۍ ورځې د جشن يو انځور



کې کارنده ونډه لري، راته وويل چې نن شپه زموږ لوی تفريحي پروگرام دی، ضرور پاتې شه، موږ ډېر خوشالېږو، پاتې شوم، د شپې جشن ته لاړو، په زرگونو ځوانان او له کوزې پښتونخواه څخه مشهور هنرمندان ورته راغلي وو، ملي ترانې وويل شوې، ډرامې اجرا شوې، د مدني ټولنو استازي (قرار عزيزي صيب) څو تنو مشرانو ته مېالونه هم ورکړل، زه يې هم ياد کړم، دوی دې خدای ښاد کړي، سهار اته بجې له کابل څخه د جلال اباد پر لوري راغلم، يوولس

نيمې بجې راورسېدم، لږ استراحت مې وکړ، څلور بجې ټلوېزيون ته لاپم، د پکتيا د يو شمېر قومي شوراگانو استازي او څو تنه مخور شخصيتونه راغلي وو، هم يې د څلي په باب بحث وکړ او هم يې د ډبرليک موضوع ياده کړه. د ډبرليک موضوع کې دوی هم څو نظرونه لرل، چا وويل نومونه دې وليکل شي، چا وويل، نه دې ليکل کېږي. معمولاً هغه کسان د نورو د نومونو د ليکلو مخالف وو چې پيسې يې نه وې ورکړې. د دې داستان ليکل ځکه ضروري دي چې هره هغه موضوع چې يو طرف په کې زيانمن شوی وي او اکثریت ته په کې زیان نه وي اووښتی، نو که دا وخت کې مسله مشورې او رایې اچونې ته واچول شي، د اکثریت نظر اتومات تايديږي. هغه کسان چې مادي او معنوي قرباني يې ورکړې وي، که هغوی حق په جانب هم وي، هغه نور هم تاواني کېږي. اصولي صيب چې دا څه موده بهر کې و او ما ورسره له جلال اباده په (وټس اپ) خبرې کولې، راته وويل چې يکشنبه مازيگر رارسېږم، اول ستا دفتر ته او بيا د غونډې ځای ته ځو.

په ژوندون ټلوېزيون کې د پکتيا له مخورو سره د ناستې يو انځور



اصولي صيب شپږ بجې زموږ دفتر ته راورسېده، د پکتيا له مخورو څخه مې خدای پاماني واخيسته، ما او اصولي صيب مجلس وکړ، ټول جريان مې ورته تېر کړ او بيا له ژوندون څخه د څلي پر لوري لاړو، هغه مو وکوت، دی هم ډېر خوشاله شو او بيا د والي صيب گلاب منگل کور ته ورسېدو.

درنه جرگه او ترڅي خبرې

د زمري پر (۲۹) مه د يکشنبې ورځ د شپې اته بجې به وې چې زه او اصولي صيب د گلاب منگل کور ته ورسېدو، حاجي خان محمد باز منگل چې (لس زره ډالر) يې دې څلي سره مرسته کړې وه، هغه او څو تنه نور سپين ږيري هم راغلي وو. گلاب منگل، نذير احمدزي او نورو ته مې لا مخکې تر مخکې دا ويلې وو چې دې غونډې ته بايد اکثره مالي مرستندويان او د متعريضو په استازي دوه درې تنه راشي چې يو بل ته د مرستندويانو د نومليکني يا نه ليکني په باب قناعت ورکړي، که دوی يو بل سره موافقې ته ورسېدل، نو زموږ هېڅ اعتراض نه شته او که بيا هم هره شورا خپل لس پنځه لس تنه غړي خپلې دې غونډې ته راولي او هر يو بيا په خبرو کې ځان ته د مساوي وخت حق غواړي، دا خو نو بيا د هغو کسانو په حق کې ظلم کېږي چې اصلي لگښت يې ورکړی او هغه کسان چې د نورو حق سلبي، دا خو نو بيا کوم اخلاقي ارزښتونه نه دي. څو شپې ناست وو چې ضياء الحق امرخېل صيب راغی ورپسې غلام محمد کاموال چې دواړو په څلي کې يو (يو نيم زر) او بل (زر) ډالره

مرسته کړې، يوازې يوازې راغلل. ما احمدزي صيب ته ويلي وو چې د متعرضينو په استازی دې صمد ځاځي، داود شاه نيازی او يو تن بل څوک راشي، هغه کسان چې د خپلو ټولنو استازولي وکړای شي له يوې شورا دې گڼ شمېر کسان نه راځي، خو کله چې احمدزی صيب راغی، هغه سره صمد ځاځي، نيازی صيب، ايوبی صيب او نهه لس تنه هغه نور ځوانان هم راغلل چې دا څو ورځې يې پر همدې مسله موږ سره ناندري وهلي وې او غوښتل يې چې يوازې د دوی خبرې بايد تائيد شي. ما چې دا ډله وکتله، بېرته هغه زوړ داستان را په زړه شو. حاجي صيب عبدالباري منگل سره هم څو تنه وو، زړه کې مې وويل، له دې جرگې څخه حتمي د خفگان بوی راځي.

لومړی امرخېل صيب د قران کریم يو څو ايتونه تلاوت کړل، بيا احمدزي صيب خبرې پيل کړې، د څلي په باب يې يو ځل بيا تېر داستان په داسې شکل



الحاج محمد نذير احمدزی

بيان کړ، لکه څوک چې د بل چا د شولو نهال گزو گام کړي، له ډېرو شيانو څخه په مجلس کې د ځينو اشخاصو د نزاکت په وجه سرسري تېر شو، نوې خبره په کې دا وه چې (زرمتي صيب) پنځه کاله مخکې د دې څلي امر اخيستی و، کار يې شروع کړی و، بېلابېلو خلکو په کې

منډې ترې کړې وې، هېچا صرفه نه ده کړې، هر چا زيار ايستلی. د احمدزي صيب له خبرو داسې ښکارېده چې په دې ناستو کسانو کې هېچا هم خپلې ژمنې نه دي ماتې کړې او هر چا منډه ترې کړې. بيا يې وويل د سقاو د زوی تر مړي وروسته بيا د زون شورا فيصله وکړه چې څلی بايد جوړ شي او د پښتنو اتفاق پرې راشي. بيا يې د څلي لپاره غونډې تشرېح کړې، د هغو ټولو بيان يې وکړ چې ما يې مخکې پر څرنگوالي بحث کړی دی.

ما چې کله د احمدزي صيب مکملې خبرې واورېدې نو مجبور شوم وخت

واخلم او موضوع يو څه په تفصيل سره تشرېح کړم. دلته يې له ځينو تکراري برخو تېرېږم، خو ومې ويل چې د څلي اصلي وارثان يا مدعيان د څلي د ډېرې تر اېښودو وروسته بيا تر شپږو او ځينې يې تر (۹) مياشتو وروسته راڅرگند شول. ما چې کوم کارونه کړي، د قرارداد په شمول يا تحميلي وو، يا د ملي احساس له مخې او يا هم د وخت ضرورت له مخې او په دې کې له ټولو هغو کسانو سره چې پيدا کېدل يې شوني وو، مشوره شوې، يوازينی کار چې له ډېرو خلکو سره مشوره په کې نه ده شوې، هغه د ډبرليک موضوع وه، دا مسله ماصولو ته پرېښوده، ځکه چې دې کې د مشورې له لارې توافق ممکن نه و، نه يوازې دا بلکهې د څلي رنگ، د ډېرو انتخاب او نور که دا ټول يو ځل مشورې ته اچول شوي وای او بيا مو د ذوقونو، فکرونو او سليقو اختلافات هم په کې پام کې نيولي وای او بيا مو ټولو مطرحو شوراگانو سره دا خبرې مطرح کړې وای، نو کلونه کلونه وخت ته اړتيا وه او بيا به هم توافق نه و ترلاسه شوی،



د يوه اتفاق لپاره به نورې بې اتفاقي رامنځته شوې وای، نو ځکه ممکنه نه وه چې ټول کارونه دې د ازادې او هر اړخيزې مشورې له لارې ترسره شي. د ډبرليک موضوع هم همداسې ده. دا دوه برخې لري، يوه تاريخي برخه ده چې هغه نه زه، نه د قوم سپين ږيري، نه شورا او نه بل څوک حق لري چې په هغې کې بدلون راولي.

ډبرليک پخوا يوازې (دري) متن درلود، داود جنبش پښتو ته هم ترجمه کړ، دويمه برخه يې د بيا جوړونې، مننې او کوروداني وه. دا مو د اصولو له مخې عياره کړې، دې ډول ته ورته ودانۍ وگورئ، هلته چې له کومو اصولو څخه کار اخيستل شوی، دلته هم همغه اصول کارېدلي، که موږ غواړو چې ټولنه د

اصولو خواته بوځو، نو بايد چې اصول پر ځان عملي کړو. که مننه ونه کړو، سبا نورو دې ډول کارونو کې له موږ سره څوک مرسته نه کوي، سبا بيا هر څوک توره سره کوي چې دا څلی ما جوړ کړی، پرېږده چې مالي مرستندويان يې معلوم وي او د مرستې او مننې دا کلتور بايد عام شي. دا طبيعي خبره ده چې مرستې کمو خلکو ورکړي، که د هغو نومونه ذکر شي او نور چې اکثريت دي، مالي مرسته يې نه ده کړې، هغوی دې سره عکس العمل ښيي او بله خبره دا ده چې دا ډول خلک د مالي مرستندويانو په توگه ياد شوي، نه د معنوي خدمتگارانو په توگه. تر کومه ځايه چې ما پورې يې اړه لرله، ما د خپل نوم له ليکنې څخه په دې خاطر ډډه وکړه چې تنگنظرانو ته پلمه په لاس ورنه شي او د نورو د نومونو د مخنيوي سبب نه شي. يانې موږ کې تنگنظري دومره عامه ده چې يو څوک يو چا سره مرسته کوي، هغه ترې مننه کوي او درېيم کس وايي چې ته څه حق لرې چې له هغه څخه مننه کوې؟ زه په دې کې موافق نه یم! د دې ډبرليک پر ټولو خواوو مې هر اړخيزه رڼا واچوله او دا مې ورته وويل چې صمد ځاځی تللی، په تور موټر کې او ډبرليک يې راښکته کړی او ځان سره يې وړی دی. دا د دې پيغام ورکوي، چې ځلی مصون نه دی، سبا به يو بل څوک ورځي، د هغه به د برېښنا گروپ خوښ نه وي، يوه ډبره به يې خوښه نه وي، هغه به هم د خپل ذوق مطابق هغه راباسي او ځان سره به يې وړي. گڼ شمېر دلايل مې نور هم وويل چې د ليکنې د زيات اوږدوالي له امله ورڅخه تېرېږم. پر دې هم رڼا واچوله چې په مننه کې ولې لوی کندهار، لوی ننگرهار، شمال او مرکز په ترتيب سره راغلي او د لويې پکتيا ټول ولسونه مو ولې د کوربنو او منندويانو په توگه راوړي دي. دا خبره خپل حکمت او خپل منطق لري. دا مهال ضياء الحق امرخېل اجازه واخيسته، که څه هم ټول مجلس ورته وويل چې کېنه، خو هغه وويل، زه کار لرم، خو هيله مې ده چې په وړو وړو خبرو پسې ونه گرځوو.

دې پسي احمد گل توتاخېل خبرې وکړې، ويې ويل چې په مجلس کې بايد



احمد گل توتاخېل

توند الفاظ ونه کارول شي، زه د توتاخېلو د شورا په استازي وایم چې که چېرې نومونه راځي بیا چې د (انجنیر دلاور توتاخېل) نوم یې په سر کې رانه شي، نو بیا دې د هېچا هم نه راځي، نقشه هغه جوړه کړې او تر ټولو زیاته قرباني یې ورکړې، احمدگل توتاخېل یو ځل بیا د قرارداد مسله یاده کړه چې موږ خبر

نه شو چې څنگه وشو، د هغه لکه چې زما داستان له یاده وتی و چې ما د دې جبري قرارداد تفصیل ورته څو ځله بیان کړی و. دې پسي صمد ځاځي نوبت واخیست، هغه تر نوبت مخکې هم څو ځله لنډې لنډې خبرې وکړې او غوښتل یې زما خبرو کې هم مداخله وکړي، خو ټولو ورته وویل چې خپل نوبت کې دې خبرې وکړه. صمد ځاځي وویل: زه د نومونو مخالف یم، زه د یون د خبرو مخالف یم، یون ټول عمر قومونه په جنگ اچولي دي، شیطاني یې کړې، اوس هم شیطاني کوي، دا اوسنی غونډه یې هم یوه شیطاني غونډه ده، د شیطانت لپاره یې رابللي ده، دی په قومونو کې نفاق اچوي، دی څه کاره دی چې راځي د ځلي په کار کې مداخله کوي، ځلی زموږ دی، دی هېڅ حق نه لري چې راشي او موږ کې نفاق واچوي، زه پوهېرم ځلی، د هېچا نومونه په کې نه پرېږدم، دلته خلکو شهیدان ورکړي، هغه به پر ځای پاتې وي، اوس به د یو څو تنو نومونه په کې راځي، زه درته وایم چې دې کې پیسې پټې شوي، ما ټول حساب نیولی، دا به زه نیسم، غلاوې دوی کوي، تورونه پر نورو پورې کوي، زه له اوله د دې قرارداد مخالف وم، دا دوی له ځانه کړی، دا شیطان دی، بې غیر له شیطانته یې بل کار نه شته، اوس زموږ د لویي پکتیا په قومونو کې

تفرقه اچوي، څه وروره خپل کار دې کوه، ته څوک يې چې راځي او دې کار کې مداخله کوي؟ صمد ځاځي دا خبره هم کړه هر څوک چې خپلې



صمد ځاځي

پيسې غواړي زه به يې بېرته خپلې پيسې ورکړم، خو ځلي کې يې نومونه نه پرېږدم. دا مهال که هر څومره خلکو ورته وويل چې کېنه غلی شه، شخصي حريم ته مه داخلېږه، ډېر تېز مه ځه، حق نه لرې، په دې هوجره کې څوک توهين کړې، خو هغه داسې تېز روان و چې د هېچا خبره يې نه اورېدله، ډېرې نورې توندې خبرې يې هم حواله کړې چې د

ځينو پر ليکلو يې انسان څه چې کاغذ هم شرمېږي، مجلس ډېر بې خونده او پيکه شو، ما ورته هېڅ ونه ويل، يوازې په قلم مې د ده د مبارکې خولې خبرې ليکلې. هغه ډېر احساساتي و، لاسونه يې خوځول، خپل حواس او خوله يې نه شوه کنټرولولای، څه يې چې په خوله راتلل، هغه يې ټول ويل، کله چې جرگې دی له توندو خبرو منع کاوه، ما ورته وويل، دی خپلو خبرو ته پرېږدئ چې



عبدالستار ميرزکوال

اصلي جوهر يې معلوم شي، که تاسې د ده خبرې بندې کړئ، نو اصلي ماهيت يې پټ پاتې کېږي.

ده پسې ميرزکوال صيب يو ځل بيا د تېرو ورځو په شان نوبت واخيست او ويې ويل چې زه له يون څخه ډېره مننه کوم، ده ډېر زحمت گاللې، خو راځئ چې اوس دا جنجال حل کړو، د نومونو له

ليکلو څخه به تېر شو چې اختلاف ترې پيدا کېږي، نه به يې ليکو، پر خپل

وخت به غونډه ونيسو، پر همدې به اتفاق وکړو. د ميرزکوال صيب خبرې تفصيلي وې، خو لنډه نچوړ، محتوا او ماهيت يې همدا وو.



غلام محمد کامه وال

غلام محمد کاموال صيب وويل: راځئ چې ټول د اتفاق او اتحاد خبرې وکړو، دښمن راکې خپلونه جوړ کړي او نور مو هم سره پاشي او دلته موږ په وړو خبرو نښتي يو. د کاموال صيب د خبرو محتوا داوه چې د صمد ځاځي له

خبرو سره جوړ نه و، خو خبره يې په ادبي او مرموز ډول کوله. دا وخت ډوډۍ تياره شوه، کوربه غږ کړ، ډوډۍ ته راځئ، ما دا مهال پرېکړه کړې وه چې زه ځم خو بيا مې وويل، د پښتانه له کوره د ډوډۍ پر مهال تلل د کنځلو په مانا دي، همدومره کنځلې بس دي چې ما وخوړلې، نو ولې يې زه په بله مانا بل چاته وکړم. گلاب منگل ډېر لگښت کړی و، د دې جرگې د ځينو غړو د الفاظو په تناسب د ډوډۍ قيمت ډېر لوړ و. ما يو دوه مړۍ تېرې کړې، خو لکه سنگتيا چې سپرۍ تېروي، هېڅ فکر مې نه کاوه چې د جرگو او مرکو په کور کې د پښتنو د نرخ پر دسترخوان دې دا څه واوړم، ځان مې ډېر ټينگ کړ، تر يو سخت عاطفي فشار لاندې وم، د خوشال او پير روښان کيسې رايايدې شوې: زه يې چالره وهم، قدر يې چا زده، په اور وسوه دغه توري قلمونه. څو ځله مې د سترگو کونجونو ته اوبښکې راوړسېدې، ځان مې ټينگ کړ، خو د خبرو مجال نه و.

تر ډوډۍ وروسته کله چې بېرته مجلس راټول شو، ما ټولو ته وويل، که له ما څخه څوک خفه شوي او يا هم د مجلس بې نزاکتي شوې وي، زه له ټولو څخه ښه غواړم، نور زه ستاسو ټولو په اجازه رخصت اخلم، تاسو خپله فيصله



حاجي خان محمد باز منگل

وکړې، که بيا هم موږ غوندې خلکو ته په کې څه ضرورت و، احوال راکړئ، زه جگ شوم، خو حاجي خان محمد باز منگل، حاجي عبدالباري منگل او څو تنو نورو ټينگ ونيولم، ويل يې هېڅ امکان نه لري چې لاړ شې. څو چې دا جرگه پایته نه وي رسېدلې، ته نه شې تللای، په ډېر زور يې کېنولم. دا مهال حاجي صيب خان محمد باز منگل

وويل: اول خو زه دا خبره کوم چې دا د چا د توهين او تحقير ځای نه دی، نن چې دلته د يون صيب کوم توهين او سپکاوی وشو، دا د ده توهين نه دی، دا د ټولو پکتياوالو توهين دی، که چېرې دا افتخارات د ټولو وي، نو بيا خو ټولو ته حق ورکړئ او که بيا يوازې د پکتياوالو وي، نو بيا مو څه کول چې له نورو قومونو او ولايتونو څخه مو دې ځلي ته خلک راغوبتل او جرگې مو ورسره کولې، سمه ده يون صيب د لغمان دی، خو ده خو د ټولو پښتنو غم پر سر اخيستی، د دې پر ځای چې مننه ترې وشي، اضافي تحقيرېږي او توهنېږي. زه له صمد ځاځي څخه جدي خفه شوم، بايد رسماً له يون صيب څخه بښنه وغواړي، ما ويل حاجي صيب بښنې ته هېڅ اړتيا نه شته، څومره چې دا مسله شاربو لاپسې خرابېږي، تاسې مشکل حل کړئ، بښنې څه کوئ، تر دې ما ته سختې کنځلې شوې دي، اوس ځلی تکميل کړئ! صمد ځاځي لا هم لاسونه خوځول او گواښنه يې کوله او تا فکر کاوه چې دا ټول بهير له پيله تر پايه د ده په مټ رارسېدلی، بيا يې هم وويل: زه داسې خلکو سره جرگې ته چېرته کېنم، دا خو تاسو راوستم، ده مخکې د تېلفون خبره ياده کړه، دی خو څه جبرائيل امين نه و چې ما به يې تېلفون ځوابوه. څومره چې دې د هغه يادونه کوله، هغه نور هم گرمېده.

دا مهال عبدالرشيد ايوبی صیب د خبرو نوبت واخيست، ویي ويل چې د څلي



عبدالرشيد ايوبی

د تاريخ په باب خو معاون صیب (نذیر احمدزي) رڼا واچوله، یون صیب هم خبرې وکړې، زه یې تائیدوم. زه خپله له پيله تر پایه د څلي په کار کې شریک وم، ان د سکرتریت چارې مې هم پر مخ وړلې، تلاوت مې هم کاوه، زه په پیل کې په دې نظر وم چې نومونه دې

ولیکل شي، چې خلک تشویق شي، خو اوس په دې نظریم چې که ونه لیکل شي، ښه به وي، ایوبی صیب څو نورې خبرې هم وکړې، خو لنډیز یې همدا و، سره له دې چې ایوبی صیب ته مې ماسپښین مهال زنگ وهلی و، چې په ډبرلیک کې ستاسو نومونه راغلي دي، خو یو شمېر خلک یې مخالف دي، ما ستاسو د نومونو د حفاظت په خاطر خپل نوم ایستلی دی، اوس باید تاسې د خپلو نومونو دفاع په خپله وکړئ.

که غواړئ اینده کې نور داسې کارونه ترسره کړئ، نو د خلکو د هڅونې لپاره دا کار ضروري دی، زموږ په یوه مننه هېڅ نه کمېږي، خو مقابل کې هغوی هغومره مرسته کړې ده. که د منفي بافاتو کلتور همداسې حاکم پاتې شي، نو ټول عمر به زموږ استعدادونه د دوی د تنگنظرۍ ښکار گرځي. دا چې دوی ټول په گډه او یو ځای له احمدزي سره غوندې ته راغلل، نو غالباً چې دوی په خپل منځ کې دې توافق ته رسېدلي وو چې که خپل منځ کې هر ډول اختلاف لرو، خو (یون) ته مو باید موقف یو وي. دا یو گمان دی، خدای دې وکړې چې حقیقت ونه لري. دا گمان مې ځکه یاد کړ چې دا همغه ډله خلک وو چې د څلي کار یې پیل کړ، نور یې بیا ځانونه پټ کړل، کله چې ټول کارونه ماته پاتې شول او بیا کارونه بشپړتیا ته ورسېدل، نو دا ډله یو ځل بیا له سره

رامنظمه شوه، دوى فكر كاوه كه دا كار همداسې په چټكۍ پر مخ لاړ او زموږ له مداخلې پرته ترسره شي، نو اينده تاريخ كې خو موږ ته هېڅ نه پاتې كېږي، د دوى په فكر دا ټول كړېدلېت يون ته ځي، نو ځكه خو له بيا راپيدا كېدو سره سم يې له توطيو پرته بل هېڅ كار نه و. جرگې وې، مركې وې او لانجې وې، همدا مهال چې لانجې هم روانې وې، يوه هم يوه ورځ د خلي د جوړښت په باب څه نه ويل چې كوم كار يې كوم ځاى ته ورسېده، جنجال يې يوازې دې باندې و چې څه وخت يې افتتاح كړو او څنگه يې افتتاح كړو.

دې پسې داود شاه نيازي (د جنوب ختيځ زون د شورا رييس) نوبت واخيست،



حاجي داود شاه نيازی

هغه په پيل كې وويل، صمد ځاځي توهين وكړ، دى بايد يو پسه د ناغې په توگه جرگې ته راوړي، يون صيب د ټولو پښتنو مشر دى، زموږ افتخار دى، پاتې شوه د نومونو ليكنه، موږ يې له اولې ورځې څخه هم مخالف وو او اوس يې هم مخالف يو، پر دې مو توافق نه دى كړى، نو ځكه موږ ډېرې راوړې، نيازي صيب دا واضح نه كړه چې د چا او چا تر منځ توافق نه دى

شوى، هغوى چې پيسې وركوي او هغوى چې نه يې وركوي. توافق خو له يوې مقابلې خوا سره كېږي، هغوى چې پيسې يې نه دي وركړې، كه هغوى خپل منځ كې توافق وكړي، كه ونه كړي، څه مانا لري؟ تاسو خو له هغه چا سره توافق نه دى كړى چې پيسې يې وركړي او دغه اشخاص چې له نومليكنې سره مخالفت كوي، يو هم پيسې نه دي وركړي.

ورپسې جنرال ايوب منگل خبرې وكړې، ويې ويل چې يون صيب هغو خلكو (شمالوالي) سره خپل خط معلوم كړى، موږ بايد دى كمزورى نه كړو، يوازې يې پرې نه ږدو، دا خو نو چې موږ ده سره داسې چلند كوو، نو دا به اخر څنگه

شي؟

اصولي صيب وويل: څوک به نه خفه کېږي، ځاځي ورونه او مشران که دلته څوک ناست وي، هغه دې نه خفه کېږي، زه واقعيتونه وایم، له (۱۳۹۰ل) کال راهيسې موږ دې مسلې پسې گرځو، تر وزيره لاړو، څه مو وکړل؟ څه مو ترلاسه

کړل؟ نو همدغه سړی (يون) و چې دا کار يې درته منظم کړ او تردې ځايه يې راوړسوه، اوس د دې مستحق دی چې توهين شي؟ صمد حاجي بايد ناغه ورکړي، ده ټوله جرگه توهين کړې، زه څو ځله صمد حاجي پسې ورغلم چې دې څلي ته پيسې ورکړه، ده وويل پنځه زره ډالر



د ولسي جرگې غړی کمال ناصر اصولي

ورسره دي او يو نيم لک افغانۍ نورې هم لرم، خو چې دا ټپکه دار وي، زه دا پيسې نه ورکوم، بيا مې گل پاچا مجيدي ته وويل، هغه هم وويل چې دا ټپکه دار وي، موږ پيسې نه ورکوو، دا چې صمد ځاځی له هغه سره په څه شي وران و، هغه هم ځاځی دی، دی هم دی، هغه نو موږ نه پوهېږو، دې وخت کې يو دم صمد ځاځي وويل، ته هم داسې دروغ وايې او يون هم داسې دروغ، هغه ته مې چې څه وويل، تاته يې هم وایم، دې وخت کې هلته مخامخ د ځاځيو يو سپين ږيري ناست و، له قهره همداسې شنبده، اصولي صيب ته يې وويل: ((ته هم غلې کې ورسره شريک يې)) هغه ورته وويل: ((چا سره؟)) سپين ږيري ورته وويل: ((ټپکه دار او ين (يون) سره (زه يې وروښودلم)، تاسې درېواړه په غلې کې شريک يې)) ما چې دا حال وکوت، د هغه متل له عملي بڼې سره مخامخ شم، چې پښتنو کې عام دی. ما د غلا د مخنيوي په خاطر دا دومره سختې تېرې کړې، اخر يې پر ما هم په عام مجلس کې کې داسې تور پورې کړ، نو که يو سړی په داسې يو حالت کې واقع شي، د هغه رواني حالت

به څنگه وي؟ پر خپلو پښتنو او هغه هم د هغو خلکو پر حال مې ډېر افسوس راغی چې جرگه او مرکه کې کېني، د لويې پکتيا پر عظمت مې هم زړه وسوځېده، خدای دې وکړي چې نورې جرگې داسې ترخې نه وي. دا مهال اصولي صيب وويل: هر چا چې ډېره له ځلي کښته کړې وي، دا دې معلوم شي، دا د ځلي حريم ته سپکاوی دی. صمد ځاځي وويل، ما کښته کړې، نيازي وويل، ما کښته کړې، څه کولای شي، اصولي صيب وويل، سبا بايد بېرته په خپل ځای کې وي، صمد ځاځي ورته وويل، هېڅوک يې نه شي پورته کولای، ځی لاس مو خلاص، اصولي صيب وويل، زه سبا درځم، ته راشه چې زه څه کوم، داود شاه نيازی هم وربرگ شو، خلک تر منځه شول، خبره له لاس اچولو راوگرځېده، دې منځ کې ځينو کسانو د ځلي د لومړني ډبرليک پر متن هم اعتراض درلود، ويل يې دا توند دی، دا بايد بدل شي، زموږ کورونه چې شاه شهيد کې چور شول، همدا وجه وه چې دې خلکو (شمالتلوالي) سره موږ پخوا مقابله کړې وه، ځينو ويل، لږ ښې خوږې خبرې په کې ځای کړئ، دا خو نو سقاو دی که څه بلا دی، هغه يې ياد کړی. دا ډول خلک چې د ځلي له پخواني ډبرليکه اصلاً هېڅ خبر نه وو، داسې فکر يې کاوه چې دا هم ما (يون) جوړ کړی، دا يې هم ويل چې ولې يې نادر خان ته (نابغه) ویلی، دې باندې بيا د کندهار خلک خفه کېږي، داسې دلایل يې ويل چې تابه ويل په عمر کې د دې ځلي پر تېر تاريخ نه دی ورته شوی، ځينو ويل يوازې وليکئ، نجات ځلی، دې تاريخ ماريځ څخه يې بېخي تېر شئ!

بيا گلاب منگل خبرې وکړې، هغه وويل: زه خو په لومړي گام کې د خپل ځان له طرفه له يون صيب څخه معذرت غواړم، صمد ځاځی زما خپلوان او د کلونو انډيوال دی، خو دا کار چې دلته وشو، دا مناسب نه و، اوس خو خپل منځ کې يو، يون صيب او کاموال صيب د پکتيا نه دي، نور ټول پکتياوال يو، رشتيا به سره وايو، څو کاله موږ دې کار پسې گرځېدلو، کومې نتيجه ته ورسېدلو؟

جرگې مو څومره ډېرې وکړې، د احمدزي صيب په کور کې پنځه شپږ جرگې وشوې، نتيجه يې څه شوه؟ ايوبې صيب وايي، ما سکرتریت وکړ او تلاوت،

وروسته بيا څه وشول؟ هېڅ، يو جرگې دي، يو کار دی، جرگې خبرې دي او کار عمل دی، زه درته رښتيا وایم، که يون صيب نه وای، په پنځه کلونو کې مو هم دا څلي نه شو جوړولای، تاسو ټول پکتياوال ياست، زه هم د پکتيا یم، تاسې رښتيا ووايئ چې تاسې کوم يو ما پسې راغلي ياست چې دې څلي کې کمک وکړه، يو راغلي ياست؟ نه، خو دی څو څو واره ما پسې راغلی دی،



محمد گلاب منگل

داسې هر چا پسې، د خلکو زنه يې نيولې، زارې يې ورته کړي، پسې يې ترې اخيستي، هغه هم په داسې حالت کې چې پسې هم په ډېرې سختۍ پيدا کېږي، مه کوئ په لحاظ د خدای، کله چې ټپکه دار دا څلي ښکته، تاسې کې څوک وو چې ورته ويلي يې وای راشه پسې زه درکوم، قرارداد راسره وکړه، کله چې دی ما پسې راغی او ما ورته يو څه امکانات برابر کړل او تر هغه وروسته بيا ده ورسره قرارداد وکړ، نو دې کې د ده څه گناه ده؟ افسوس چې موږ ستراتيژيک فکر نه لرو، نور خلک بيا ستراتيژيک فکر کوي، خو موږ کې چې يو څوک پيدا شي چې ډېر لرې فکر کوي، هغه ته بيا دغسې ستونزې جوړوو. که د اصولو، دود، عرف او قواعدو خبره شي، نو د مالي مرستندويانو نومونه هر چېرته ليکل کېږي، سړک، کتاب، دا کوم عيب نه دی، سبا ته به خلک وايي چې زموږ پسې يې څه کړې، دی خو به ورته يو ځواب ووايي، نور خلک چې بيا د دروغو وعدې کوي، هغه به څنگه سپينوي؟ د ټولو اصولو مطابق دا د مرستندويانو حق دی، خو څرنگه چې اوس دې څلي کې ما خپله

هم پيسې ورکړې دي، نو د خپل نامه په خاطر زه وایم چې نومونه دې نه په کې لیکل کېږي. گلاب منگل نورې خبرې هم وکړې. حاجي خان محمد باز منگل وویل چې زه هم یون صیب کمک ته هڅولی یم. که د ده هڅونه نه وای، زه هغې غوندې ته نه ورتلم، دې وخت کې ما په زوره وخت واخیست، ما وویل: له ټولو څخه مننه، که څوک خفه شوي وي، له هغو ټولو څخه بښنه. د دې ځلي موضوع خو حل شوه، ما ویل د دې په خاطر چې ځینې خلک د ډېر کار مدعیان دي او هر کار ځان پورې تړي او ځان د هر کار جوگه گڼي، نو بڼه به وي چې په (ببرک چمن) سیمه کې د ببرک خان ځدران په نامه د څلور لارې د جوړېدلو چارې همدې ډلې، شخص یا اشخاصو ته وسپارو، هغه دې جوړه کړي، هېچا سره دې مشوره نه کوي، بیا یې پرې خپل نوم لیکه که نه یې لیکه، د مرستندویانو نوم یې لیکه که یې نه لیکه، خو شپږو میاشتو کې دې ورته کار خلاص کړي، پر نجات ځلي نور بحث په کار نه دی، خپله مرستندویان ناست دي او معترضین هم، هر څه چې دوی فیصله کړه، همغه شان دې شي. دا مهال یو ځل بیا گډ پرې شروع شو، مانا د کار ننگونه دې ولې وړاندې کړه دا خبره مه یادوه، مانا هغه کې به هم دغسې یو څوک پیدا شي کار به خلاص کړي او بیا به په پای کې پرې موږ غورځنگ وکړو او ځان به اصلي وارثان وگڼو او هغوی به حاشیې ته کړو.

د رحمت الله کټوازي په نامه یو څوک چې تر دې دمه یې له نظر پرته په ځلي کې چا کوم عملي کار لیدلی نه و، یو ځل بیا وویل، یون صیب! ته اوس نور کارونه پرېږده چې هغه څوک کوي که نه؟ اوس دا مسله خلاصه کړه، ما وویل، دا خو خلاصه شوه، اوس هغه بل کار ته شئ چې عملي کار درته معلوم شي. بیا څو مشرانو صمد ځاځی په زوره راجگ کړ چې ما سره یې پخلا کړي، ما وویل ضرورت نه شته، زه درڅخه ځم، تاسې خپل مجلس ته دوام ورکړئ، صمد ځاځی یې چې زما څنگ ته راوست، ما ته یې وویل، گوره چې زه سپین ږيرو په زوره راجگ کړم، که نه زه چېرته تاته د بښنې لپاره راتلم، زما خبرې

گوره همغه دي چې زړه کې دې څه ونه گرځي. ما وويل نه بښنه خو بايد زه تانه وغواړم، چې ډېرې عالمانه او مودبانه! خبرې دې وکړې، د دې په مقابل کې څوک څه ځواب لرلای شي. سره له دې چې رواني حالت مې بڼه نه و، خو يو ځل بيا مې ټولو ته وويل چې تاسو ټولو نه بښنه، صمد حاجي نه هم بښنه، څرنگه چې اواز مې لږ توپير پيدا کړ، نو ژر مې خپل لاسي بيگ راواخيست، له غونډې بهر شوم، که دوی هر څومره ټينگ شول، خو ځان مې ترې خلاص کړ، گلاب منگل او جنرال ايوب منگل راسره باندې راووتل، خداى پاماني مو واخيسته، د گلاب منگل ډرېور کور ته راوړسولم، په موټر کې مې چورت واهه، زړه کې مې وويل، دېرش کاله مې د ستميانو او نورو هېواد دښمنه عناصرو پر وړاندې فرهنگي او سياسي مبارزه وکړه، دومره يې نه يم ځورولى، لکه په دې څو مياشتو کې چې خپلو پښتنو هغه هم هغو ته د صادقانه کار له امله وکړولم. د شپې يوولس نيمې بجې وې کور ته راوړسېدل، اودس مې وکړ، بيا لمونځ او تر هغه وروسته مې د نن شپې دا ترخې تجربې او ترخې خاطري د نجات منار په څېر د يوه يادگار په توگه ثبت کړې، چې خپل راتلونکي نسل ته يې انتقال کړم او کله که هم راتلونکى پښت له پښتنو روڼ اندو څخه د کمکارۍ گيله کوله، نو دا خاطره دې د خپلې زمانې د يوه ټوليز انځور په توگه د خپل قضاوت په تله کې په عادلانه ډول محاسبه کړي، اوس درې نيمې بجې دي، لږ وروسته لمونځ، بيا خوب، که راغى؟

ژوندون کې د بښنې او پخلاينې جرگه

کله چې د یکشنبې ماسختن ناوخته د گلاب منگل له کوره لومړی زه او بیا نور ناخوښه گډونوال راووتل، نو څرنگه چې د جنوب ختیځ زون شورا او

په ژوندون ټلوېزيون کې د بښنې او پخلاينې جرگې يو انځور



همدارنگه د ځاخو د ځوانانو يوې ټولنې د چهارشنبې پر ورځ پر افتتاحيې غونډې ټينگار کاوه، نو د دوشنبې پر ورځ يې د شش درک په هغه دفتر کې چې کله د جنوب ختيځ زون د دفتر، کله هم د مدني ټولنو د همغږۍ د مرکز، کله هم د غورځنگ د دفتر او کله هم د کلتوري ټولنو د گډې جرگه گۍ په نامه يادېږي، غونډه وکړه. د دې دفتر مالي لگښت د جمهور ريس د يوه مشاور له خوا ورکول کېږي او اکثره ورته همغه ټولنې او اشخاص ورځي چې

د همدغه ښاغلي متابعت ته تيار دي، كله كله ورته په ناخبرۍ كې يو نيم ازاډ شخصيت هم ورشي. د جمهور رييس دا مشاور يوې نيمې قومي شورا ته د غونډې او په هوتل كې د غرمې د ډوډۍ لگښت هم وركوي او يا هم له خپل دولتي موقف څخه په گټې اخيستنې درېيم شخص ته وايي چې لگښت پرې كړي، خو ټول عام خلک چې دې دفتر ته ورځي، هغه د دې دفتر پر اړوندتيا خبر نه دي، يو احتمال دا هم دی چې د چهار شنبې ورځې د غونډې مالي لگښت هم د دې لړۍ يوه كړۍ وي. دې ښاغلي د نجات څلي د ډبرې تر اېښودلو وروسته ويلي وو، دا كار به هم اخر ماته پاتې كېږي، ځكه دوى كې خو زه داسې سړى نه وينم چې دومره غټ مالي بار دې اوچت كړي او يا دې له چا څخه مرسته راټوله كړاى شي. خير په هر ډول د شش درك په همدې دفتر كې د جنوب ختيځ زون شورا غونډه وه، هلته كېدى شي يو شمېر نور اشخاص يې هم رابللي وي، دا شورا وايي، كوچيان هم موږ سره په دې شورا كې شامل دي. سره له دې چې د ټولنې په اساسي كارونو كې د اوسنيو شوراگانو رول اكثره هېوادوالو ته معلوم دی، چې ځينې وخت تشريفاتي بڼه لري، خو بيا هم ځينې شوراگانې ادعا كوي چې ولس دوى سره دی، په يوه ولايت كې د نږدې ورته نومونو تر چتر لاندې څو شوراگانې فعاليت كوي، هر يوه يې د ولس د استازولۍ دعوه كوي، ځينې يې تر ولايتي شوراگانو، ولسي جرگې او نورو هغو جرگو څخه چې په رسمي ډول د ولس استازولي كوي، هم لوړه ادعا لري. خير په هر ترتيب، د جنوب ختيځ زون شورا وايي چې د اوو ولايتونو او جمع كوچيانو بڼه استازولي كوي او تر نورو شوراگانو يې په نظر او عمل كې وزن زيات دی. دا او دېته ورته شوراگانې تر ډېره حده حكومت پلوى رنگ لري، پر مستقيم او نامستقيم ډول د جمهور رييس د ويناوو تائيد كوي، كه د جمهور رييس غني ځينې كارونه د انتقاد وړ هم وي، نو دوى ورسره بيا په دې حالت كې ځان نه مخامخوي او غلي پاتې كېږي، دې شورا (جنوب ختيځ زون شورا) كې يو شمېر داسې اشخاص او افراد هم شته

چې زموږ د فکر تائيد کوي، البته علني ميدان ته نه راوځي، خو زړه کې پر موږ خفه کېږي، کله چې دې شورا پرېکړه وکړه چې که نور څوک راځي که نه، موږ په هر ترتيب چې وي، ان که د زور استعمال هم وي، د چهارشنبې پر ورځ دا ځلې افتتاح کوو. دا په داسې حال کې ده چې د ځلي ډبرليک د اسد پر (۲۷) مه له ځلي وړل شوی و، ځلي لا ډبرليک نه درلود خو پر افتتاح يې ټينگار کېده. دا ډبر ليک که څه هم صمد ځاځي وړی و، خو وروسته يې په ملگرتيا کې د دې شورا مشرتابه هم ځان سره شريک کړی و، نو ځکه خو داود شاه نيازي د گلاب منگل په کور کې وويل چې دا کار يې زما او زموږ د شورا په خوښه کړی، خو هلته څرگنده نه شوه چې د اوو ولايتونو شوراگانو يا استازو سره څنگه د جمعي د لمانځه پر مهال مشوره وکړه؛ هغوی هم ژر موافقه وکړه او بيا ډبرليک هم د داسې يو چا له خوا ځان سره يوړل شو چې دې شورا سره اړيکي نه لري. د جنوبي قومونو د يووالي شورا چې مشري يې قومي مشر (نېک محمد ولسمل) کوي وايي چې د جنوبي ولايتونو اکثره شوراگانې دوی سره دي او د ځوانانو يو شمېر ټولنې هم، دوی وايي شورا يې حکومتي رنګ نه لري او تر هر چا زيات په ښه ډول د ولس استازيتوب کوي، دوی چې د يکشنبې پر ماسخوتن له ما سره د صمد ځاځي له چلنده خبر شول، خواشيني يې څرگنده کړه، وبې ويل چې صمد ځاځي د ټولې پکتيا توهين کړی، دا نه د پکتياوالو دود دی، نه د پښتونولۍ، نه د انسانيت. هغه په ځاځيو کې د يوې محدودې ډلې د مشرۍ دعوه لري، دی څه حق لري چې پر ټولو خلکو خپل نظر تحميل کړي. دوی د دوشنبې پر ورځ خپل منځي غونډه لرله او هلته يې پرېکړه کړې وه چې دوی د سه شنبې پر ورځ سهار (۹-۱۰) بجې ځلې افتتاح کوي، د دوی په وينا چې تر (۲۰۰۰) تنو پورې يې دې غونډې ته رابللای شول. ما ته يې زنگ وواکه چې موږ خو دغسې پرېکړه وکړه، تاسو موږ سره گډون وکړئ. ما وويل، دا مسئله اوس د شوراگانو تر منځ اختلافي شوه، زه نه غواړم په دې مسئله کې دخپل

شم، تاسو خپله پرېکړه وکړئ، که زما منئ، لومړی هغې بلې شورا سره کېنئ، تفاهم ته سره ورسېږئ، که نه کېدل، خپله پرېکړه خپله وکړئ، زه نه ستاسو په غونډه کې گډون کوم او نه د هغوی، که ستاسو غونډه کې گډون وکړم، هغه نور به وايي چې دا ده زموږ پر ضد رالمسولي دي، زما هدف د څلي جوړول وو، افتتاح د څلي د جوړونې کومه اساسي برخه نه ده، هر څوک يې چې افتتاح کوي، پروا نه کوي، پر دې هم پوهېږم چې ځينې ډلې او اشخاص چې نور کار نه شي کولای، په دغسې ورځو کې راوځي، يادگاري عکسونه اخلي او خلکو ته ځان ښيي چې دغسې کارونه مو ترسره کړي دي، خو که ټول کارونه په اتفاقي ډول ترسره شي، ښه به شي.

د جنوبي قومونو د يووالي شورا د دوشنبې مازيگر امنيتي قومندانۍ ته د غونډې د امنيت د خونديتابه لپاره ليکلی خبر ورکړ، هغوی ورته وويل، هغه بلې شورا هم مکتوب رالېږلی دی، موږ نه شو کولای، دلته دوه ورځې سر په سر د امنيت لپاره راشو، تاسو خپل منځ کې جرگه شئ، يوه ورځ وټاکئ موږ د يوې شورا غوښتنه هم نه شو منلای، تر څو چې تاسو سره جوړ نه شئ، دا خبرې د زون قومندان (سالم احساس) د دې شورا استازي، (عادل صيب) ته کړې وې. کله چې د جنوبي قومونو د يووالي شورا او د ځاځيو يو شمېر ځوانان خبر شول، نو بيا دې شورا سره جرگه شول، تر ډېرو جنجالونو، بحثونو وروسته څو پرېکړو ته ورسېدل. لومړی دا چې څلي د ټولو دی، نو ټول هغه اشخاص چې د دې څلي په جوړونه کې يې نقش لرلی، په تېر بيا د دوی په اصطلاح (يون صيب) چې اساسي کار يې کړی، هغه زموږ له خوا توهين شوی، بايد عزت يې پر ځای شي، ښه ترې وغوښتل شي او په هر ترتيب چې وي، په غونډه کې گډون وکړي، د هغه له گډون پرته افتتاح نيمگړې ده، ځکه ټول پوهېږي چې دا څلي اساساً چا جوړ کړی، دويمه خبره داده چې د افتتاح ورځ دې نه سه شنه وي، نه چهارشنبه، يوه بله ورځ دې وي، د سياسي گوندونو او ډلو ټپلو اشخاص دې د افتتاح پر ورځ بيانې نه ورکوي چې له څلي څخه سياسي گټه

پورته نه کړي او يو شمېر نورې پرېکړې. د دوشنبې پر ورځ چې د جنوب ختيځ زون شورا کومه غونډه درلودله، په هغې کې هم يو شمېر مشرانو د يکشنبې ورځې د ماسختن د غونډې پر جريان خواشينې څرگنده کړې وه، دا يې نه يوازې زما (يون) توهين گڼلی و، بلکې دا يې د ټولې پکتيا عرف او رواج ته هم يو سپکاوی گڼلی و، د سه شنبې سهار بيا دې شوراگانو خپلمنځي غونډې لرلې، يو ځل بيا په کې پورته موضوعاگانې يادې شوې وې، د جنوب ختيځ زون شورا پرېکړه کړې وه چې د اوو ولايتونو او جمع کوچيانو په استازي دې يون صيب ته يو شمېر مشران ورشي، بنسټه دې ترې وغواړي او په هر ډول چې وي مجبور دې کړي چې په پرانيستغونډه کې گډون وکړي، لس بجې ماته د جنوبي قومونو د يووالي شورا رييس (نېک محمد ولسمل) زنگ ووايه چې زموږ د شورا له خوا هم لس پنځه لس تنه او همدارنگه د جنوب ختيځ زون له شورا څخه هم لس پنځه لس تنه راځو، بنسټه هم غواړو او د غونډې په باب وروستۍ پرېکړه هم تاته پرېږدو.

ما ورته وويل، تاسې هم مه راځئ او هغو ته هم ووايه چې رانه شي، ښه به وي. ځلي بشپړ دی او زه نه غواړم د ځلي په کار کې تر دې زيات دخيل شم او يو شمېر هغو تنگنظرو ته د بې اتفاقي لپاره پلمه برابره کړم، چې نه خپله کار کولای شي او نه نور څوک کار ته پرېږدي، تاسې خپل منځ کې کېنئ، سره جوړ شئ، څومره چې مو غونډه ښه وي، موږ پرې خوشالېږو. ده وويل، موږ دوه بجې درځو، تاسو بايد حتمي په خپل دفتر کې اوسئ، ما وويل، زه يو څه نور پروگرامونه لرم، هلته روان يم، بله خبره داده چې سپين ږيرو خو نه د چا توهين کړی، نه يې چاته بده خبره کړې، سپين ږيري ولې بايد د بل چا د توهين کفارو ورکړي، نو راتگ ته اړتيا نه شته، کله چې ځلي افتتاح شو، بيا زه خپله درځم، دا مهال حاجي صيب خان محمد باز منگل هم زنگ ووايه، هغه هم وويل، دغسې سپين ږيري درځي، څه ورسره کوي؟ ما وويل، که ورته ووايې چې رانه شي، ښه به وي، زه چېرته روان يم، حاجي صيب باز وويل، ما ورته

وويل چې اصلي مدعي درسره نه وي ستاسو د سپين ږيرو تگ څه مانا؟ دوی وويل چې موږ د هغه په استازی نه ورځو او نه هغه داسې کوم شخصیت دی چې د ټولې پکتیا استازي وکړای شي، هغه په ځایو او په خپل کلي کې څوک نه مني، موږ د لویې پکتیا د مشرانو په توګه په دې خاطر ورځو چې یون صیب ته زموږ د پکتیا په کور کې توهین شوی دی. ما وويل حاجي صیب، سپين ږيري د احترام وړ خلک دي او دا خبرې په دې نه ارزې چې دومره مشران دې په تکلیف شي، تردې سختې کنځلې هم موږ ته شوي، خو موږ زغملې دي، دا یوه بېله هم پرې له پاسه، نو ځکه خو باید مشران په تکلیف نه شي، هغه وويل، زه ورته وایم.

د ماسپینین یوه بجه وه، په دفتر کې مې خپل کاغذونه راټولول، زړه مې و چې لومړی کور او بیا له هغه ځایه احمد شاه بابا مېنې ته لاړ شم، همدې شېبه کې د توتاخېلو د قوم یو مشر (احمد گل توتاخېل) دفتر ته راننوت، یون صیب موږ راغلو، مشران راسره دي، ما وويل، مشران ولې راغلل؟ ده وويل، راتګ یې ضروري وو، ته خفه شوی یې، دوی ټول ستا عذر ته راغلل، ما وويل، دا خو والله چې ښه کار ونه شو، دا خبره دومره غټه وه چې اوس دې دومره مشران په تکلیف شي؟ ما ويل اوس چې راغلئ، نو دلته زما دفتر کې به کېنو، هغه وويل، ډېر یو، دلته نه ځایېږو، پېرون پاکه هوا کې څوکی هم شته، هلته چمن کې به کېنو، ده وويل، نور مشران هم راروان دي، دوی تر څو لمونځ کوي، هغه نور هم رارسېږي، ما ويل څه تر هغه به زه هم اودس او لمونځ وکړم، درکښته کېرم. هلکانو ته مې وويل فرشونه ورکښته کړئ، چمن کې یې اوار کړئ، جرګه پر ځمکه ښه ښکاري، پر څوکیو جرګه خوند نه کوي. د جنوبي قومونو د یووالي شورا غړي هم راورسېدل. ټول شل پنځه ویش کسان شول، د پکتیا، لوګر، غزني، خوست، پکتیا او کوچیانو استازي په کې شامل وو. حاجي صیب عبدالباري منګل یې مشري کوله، (حاجي پرې) چې پخوا په ولسي جرګه کې د کوچیانو وکیل و، هم ورسره و، جنرال ایوب منګل، نېک محمد ولسمل،

غازي، احمد گل توتاخېل، يو څو تنه ځوانان، شپون، خپلواک ځاځي او نور هم ورسره وو چې دلته يې اوس د ټولو نومونه زما په حافظه کې نه شته. غونډه په دعايې سره پيل شوه، لومړی ما ورته ښه راغلاست ووايه د تكليف له امله مې ترې ښښه وغوښته، بيا حاجي صيب عبدالباري منگل خبرې پيل كړې، ويې ويل: ((يون صيب! ته زموږ مشري، موږ د اوو ولايتونو مشرانو د نورو په استازۍ تاته راغلي يو، موږ تا څخه ښښه غواړو، مننه درڅخه کوو چې تا موږ سره د ځلي په کار کې منډې ووهلې، موږ تا د مشرقي نه گڼو، تا د ټولو پښتنو مشر گڼو، نو اوس که له کوم شخص څخه گناه او خطا شوې وي، دا د ټول قوم او ټولې پکتيا خبره نه ده، موږ خفه په دې يو چې دا کار د پکتيا په کور کې وشو، موږ د هغه شخص په نمايندگۍ نه يو راغلي، موږ د لويې پکتيا د ولسونو په استازۍ راغلي يو، موږ له تا څخه ښښه غواړو او عذر درته کوو چې هم به خپله مرورتيا بېرته اخلي او هم به موږ سره په غونډه کې گډون کوي، که ته گډون ونه کړې، دا افتتاح څه مانا؟ ټول په دې پوهېږو چې دې ځلي کې چا ډېرې منډې وهلي او چا تر دې ځايه راوړسوه، که ته گډون ونه کړې، نو زموږ غونډه به ډېره پيکه شي او مخالفين به ډېر خوشاله شي، وايي به چې په يوه ځلي سره نه جوړېدل، نو په نورو غټو خبرو به څنگه سره جوړ شي؟ حاجي صيب عبدالباري منگل دومره تواضع وکړه چې ماته خپل ځان ډېر بد ښکاره شو، هغه وويل، يون صيب! تر هغه موږ له دې ځايه نه څو چې موږ ته مثبت ځواب رانه کړې او په خوشالۍ مو له دې ځايه رخصت نه کړې. حاجي عبدالباري منگل اوږدې خبرې وکړې، خو لنډيز يې همدا و چې ما وړاندې بيان کړ. ورپسې جنرال ايوب منگل وويل: هر کله چې عقل پر احساساتو غالب نه وي، داسې مشکلات پيدا کېږي، څه تيرې چې دي د پښتنو پر سر ماتېږي، زموږ په نيت او اخلاص کې ډېر توپير دی، له يون صيب څخه زموږ هيله او ارزو داده چې تر دې ځايه دې خبره رارسولې، بايد په وروستۍ غونډه کې هم برخه واخلي، مشران همېشه رټل شوي او کنځل شوي او دا لړۍ

به لا دوام پيدا کوي، مور کوم پښتون مشر بې کنځلو او بې رټلو پرې ايښی، چې تا به پرېږدو، نو ته هم بايد ورته اوسېله پورته کړې، تر دې وروسته به نورې کنځلې هم درته وشي، سترې به دې کړي، مايوسه به دې کړي، اوس خو دې له پښتنو سره د کار تجربه نوره هم څو ځله زياته شوه، مور په وړو وړو خبرو نه جوړېږو، نو تا خو لويو کارونو ته لاس اچولی، ما ټولو پښتنو ته ويلي چې که تاسو د يون ملاتړ نه کوئ، نو د تخريب حق خو هم نه لرئ، خو چاته يې وايي، زموږ هيله د پښتنو يووالی دی، اوس دلته مشکل پيدا شوی او دا مشکل تاسو حلولای او دا اتفاق تاسو تضمینولای شئ، نو که تاسو غوندې ته راشئ، ټول مشکلات به حل شي، د هغو خلکو مخه به هم ونیول شي چې نه غواړي دا ځلی په ښه ډول سرته ورسېږي.

په ولسي جرگه کې د کوچيانو پخواني وکیل (حاجي پرې) وويل: زموږ هيله او ارزو داده چې ته په دې مسله کې برخه واخلي، د ټولو پښتنو په اتفاق به دا کار کوو، سوږې بايد زياتې نه کړو، سوږې بايد بندې کړو، که ته گډون وکړې، په دې اتفاق راځي، مسله هر چاته معلومه ده چې دلته اساسي کار چا کړی، په همدې خاطر موږ عذر ته راغلي يو او موږ بايد له دې ځايه نهيلي او تش لاس لاړ نه شو، هغې شورا حاجي صيب عبدالباري ته ټول واک ورکړی چې هر څه يون صيب وايي، موږ يې منو، نو ته بايد زموږ عذر ومنې! زه نه غواړم خبرې اوږدې کړم، پر همدې به دعا وکړو.

ورپسې ښک محمد ولسمل وويل: د جنوبي قومونو د يووالي شورا پرېکړه کړې وه چې نن يې افتتاح کوو، د چهارشنبې ورځ دوی غوښتله، خو تنه منځگړي راغلل، موږ ورته درې وړاندیزونه لرل، موږ بايد پخلا شي، يوه بله ورځ (نه سه شنبه، نه چهارشنبه) بايد غوره شي او مشترکه کمېټه بايد وټاکل شي. اوس د دې پرېکړې په اول پړاو کې يو، دوه نورې هم بايد عملي شي، دا د يوې شورا کار نه دی، تر څو چې ټول پرې متفق نه شي، يوه شورا بايد په خپل سر دا کار ونه کړي او که دوی بيا هم پر خپله خبره ټينگار کوي، موږ

مجبور يو د چهارشنبې سهار يې افتتاح كړو. موږ خو وايو چې تر څو يون صيب قانع نه شي، موږ چاته اجازه نه وركوو، ده چې هره فيصله وكړه، همغه به منل كېږي.

احمد گل توتاخېل وويل: د يوه سړي خبرې د ټول ولس خبرې نه دي، پر هغې به نه سره خاوبدي كېږو. په هغه مجلس كې زه خپله وم، رښتيا هم سپكاوى وشو، دا سپكاوى ټولو پكتياوالو ته سپكاوى و، زموږ خپل سپكاوى و، موږ اوس د قومونو د مشرانو په توگه بښنه غواړو، موږ خبر شو چې د جنوبي قومونو د يووالي شورا خفه ده، نيازي صيب وويل چې اول دې همدا شورا مخكې شي، موږ به ورپسې يو، اوس مو خلك خبر كړي، كه ورځ بدله شي، ډېره به سخته وي، خو هر څوك چې خفه دي، بايد پخلا شي. اوس زه وایم كه يون صيب په كې گډون ونه كړي، اول دا زه په كې گډون نه كوم، زما د ټولې شورا يو تن هم ورته نه راځي، د يون صيب موضوع وږه خبره نه ده، كه دا موږ لويه نه گڼلای، موږ دلته بښنې ته نه راتللو، زه يون صيب د مشرقي نه گڼم، د ټول افغانستان مشر يې بولم، په قسم چې په لويه پكتيا كې دى څومره مينوال او طرفداران لري، په مشرقي كې هغومره نه لري، نو يون صيب بايد په كې گډون وكړي.

يو دوو تنو نورو وويل: د يون صيب پلويان په لويه پكتيا كې ډېر زيات دي، هغوى پرې قرباني وركړې، مظاهرې يې د ده په پلوۍ رايستلي، كه دى گډون ونه كړي، هغه ټول ترې خفه كېږي، يون صيب بايد د دې جرگې مخه وكړي. نورو دوستانو هم دېته ورته خبرې وكړې. ما (يون) وويل: اول خو له ټولو مشرانو څخه بښنه غواړم، چې په دې گرمۍ كې يې تكليف وگاله، كه زه د يو طرف په توگه د دې تكليف سبب شوى يم، نو زه بښنه غواړم. مشرانو د خپل سړيتوب له مخې د بښنې خبره مطرح كړه، اصلاً د عذر او بښنې خبره مطرح نه ده. نه دې مشرانو او مخورو څخه كومه خطا، اشتباه او ترخه خبره شوې چې دوى دې بښنې ته اړ كړي او نه زه په داسې يو لوړ دريځ كې يم چې ما څخه

دې څوک بښنه وغواړي او هغه هم بيا داسې مشران، د بښنې خبره به هېڅ نه يادوو، زه يو شخص يم کوم چا چې کومه تروه او ترخه خبره کړي، هغه اوس په دې ټولنه کې عام رواج دی، په فيسبوک کې هم هره ورځ يو په بل پسې خبرې کوي، حتی کنځلې هم تبادله کېږي، دا کنځلې منځلې او سپورې خبرې، تر ټولو دمخه همغه شخص ته راجع کېږي، چې له خولې يې راباسي، د څلي موضوع چې نه وای نو دا خپگان هم نه رامنځته کېده، هغه لا نورې ډېرې قربانۍ ته اړتيا لري، د نجات څلي يوازې يوه سمېتې ستنه نه ده، بلکې په دې کې د يوه لوی ملت د قربانۍ او معنويت افاده پرته ده، که نه ودانۍ خو تر دې ډېرې زياتې جوړې شوې دي، ولې پرې دومره بحث نه کېږي، ماته چې دا مشران هره خبره وکړي، زه يې د غورځولو حق ځان ته نه ورکوم، خو د دې لپاره چې د دې جرگې قدر هم وشي او هغو اشخاصو ته هم د جرگې ارزښت معلوم شي چې دروغ وايي او توهين کوي، نو زه يوازې يو دوه شرطه لرم، دا شرطونه داسې نه دي چې د بښنې په اړه دي او يا هم زما شخصي غوښتنې دي. زما شرطونه دادي چې د نجات له څلي څخه اوس د مومن خان د ښامار کيسه جوړه شوې، هر سړی په کې توره سره کوي او ځان مومن خان ښيي، نو که ځينو اشخاصو او ډلو رښتيا هم د دې څلي په جوړونه کې اساسي نقش لرلی وي، نو دوی خو دېته ورته نور څلي هم جوړولای شي. لومړی شرط مې دادی هر هغه څوک چې د قوم د مشرۍ دعوه لري، شورا لري، جرگه لري او يا جرگه گۍ لري، لکه صمد ځاځی، د جنوب ختيځ زون شورا، دوی دې د شپږو مياشتو په بهير کې په (ببرک چمن) سيمه کې د ببرک خان ځدران په نامه يوه څلور لارې او يو څلی اباد کړي، دوی دې مخکې او نورې ټولې شوراگانې دې ورپسې وي. د عدالت گوند مشر (ابوبې صيب) تقريباً (۹) مياشتې وړاندې په (احمد شاه بابا مېنه) کې د (ملالۍ څلور لارې او څلي) د جوړولو ژمنه کړې وه، تر اوسه يې يوه ډبره هم په کې نه ده ايښې، تاسو مشران لار شئ، له دغو ښاغلو څخه تر نن ماښامه پورې د دې واټونو د جوړونې په باب ليکلې ژمنې

او لاسليکونه راوړئ، زه به سبا ته په دې غونډه کې گډون وکړم. دې سره به دوه نور ملي کارونه هم ترسره شي او ولس ته به يې گټه هم ورسېږي. زما په دې شرطونو ټول يو ځل وڅوځېدل، والله يون صيب دا کارونه خو موږ نه شو کولای، ما وويل چې نه يې شئ کولای، جرگه خو د دې صلاحيت لري چې له دواړو خواوو څخه واک واخلي او ازاده فيصله وکړي او بيا هغه فيصله پلې هم کړي، يوه وويل، هغوی کله زمور خبره مني، بل وويل، هغوی کله دا کارونه کولای شي، موږ ته به ووايي چې کوو يې، بيا به يې نه کوي، ما وويل دا ليک هم ترې راوړئ چې ووايي نه يې شو کولای، که سبا بيا بل چا هغه کارونه ترسره کړل، چې دوی يې بيا په افتتاح کې مداخله ونه کړي چې دې سره موافق يو يا نه يو، ډبرليک دې ورته هم په خپله خوښه جوړ کړي، خپل نوم پرې ليکي، نه يې ليکي، هر څه چې کوي موږ به په کې هېڅ مداخله نه کوو، دې کې د خوست شورا يو تن غړی (غازي) راپورته شو ويې ويل: هغوی به وايي، موږ په خپل قوم کې سړي نه لرو چې د بل قوم د سړيو لپاره به ځلي جوړوو، کله چې يې ببرک چمن کې نومرې توزيع کولې موږ ته يې په کې کومه نومره راکړه، ټولې يې خپلو خپلوانو ته ورکړې او ځلي به يې موږ جوړوو؟ زه چې پوه شوم، خبره بېخي قبيلويت ته وځي، ما ورته وويل چې ببرک خان څدران د ټول افغانستان افتخار دی، دا سمه ده چې د پکتيا و او څدران و، خو د تورې گټه يې ټول افغانستان ته رسېدلې ده، هغه د څدران په توگه نه، بلکې د يوه افغان په توگه پر ټولو افغانانو حق لري، که په هر قوم کې داسې اشخاص وي، چې خدمت يې د ټول هېواد په کچه وي، بايد د هېواد په کچه ونمانځل شي او هغه چې د ولايت او ولسواليو په کچه وي، بايد په همغه کچه ونمانځل شي. دې وخت کې په غونډه کې يو ناست څدران هم اعتراض وکړ، په غونډه کې نورې قومي او قبيلوي خبرې مطرح شوې، د غزني استازي او څو نورو مشرانو بيا د ځلي په باب خبرې وکړې، دلته د دواړو شوراگانو د استازو تر منځ يو ځل بيا ټکر رامنځته شو، يوې ويل چهارشنبې به غونډه وي، بلې ويل، نه به وي،

تېرې خبرې يو ځل بيا د ورځې د اختلاف تر شعاع لاندې راغلې، دې وخت کې دواړو خواوو، (حاجي عبدالباري منگل) او همدارنگه (نېک محمد ولسمل) ماته مخ راواړوه چې دا مشکل هم زه حل کړم. ما وويل، څومره چې خبرې زياتېږي اختلافات هم زياتېږي او نورې نورې خبرې هم په کې راپيدا



په ژوندون کې د بښنې او پخلاينې جرگه

کېږي، نو ښه به دا وي چې خبره راتوله کړو. ما وويل، ورځ دې د جنوب ختيځ زون د شورا په خوښه وي، خو د څلي د پرانيستو پر مهال به د جنوبي قومونو د يووالي شورا مشران تر مخه او د دې بلې شورا مشران به ورپسې وي. زه د دې سپين ږيرو او مشرانو د احترام په خاطر او په دې خاطر که چېرې زما په گليون سره اتفاق رامنځته کېږي، نو زه هم د جنوب ختيځ زون د شورا په غونډه کې گليون کوم او هم د څلي په افتتاح کې، خو د يوه افغان فرد په توگه، نه د کوم گوند، ډلې، سمت او قوم د استازي په توگه د خلکو خبرول هم په تاسو دي، زه ځکه پر خلکو د راتگ ټينگار نه کوم چې ځينو خلکو ته بيا د مخالفت پلمه برابره نه شي، خو تاسو کوښښ وکړئ پرانيستغونډې ته ډېر خلک راوبولئ! ټول خوشاله شول، دعا مو وکړه، دوی رخصت شول او زه خپل دفتر ته پورته شوم، خو دقيقې وروسته کمال ناصر اصولي صيب زنگ وواهه، خبر شوم چې په غونډه کې گليون کوې، ما ويل هو! د مشرانو په خاطر، ده وويل ښه شول، زه هم راځم. گلاب منگل چې سهار مهال ماته زنگونه وهلي وو او ما يې تېلفونونه مس کړي وو، هغه ته مې زنگ وواهه، ورته ومې ويل د سپين

ريرو د ټينگار له امله مجبور شوم چې په غونډه کې گډون وکړم. هغه وويل بڼه شول چې جنجال خلاص شي. ما سهار تاته په همدې خاطر زنگ وواهه چې يو نيم کس که ځان ته ډېر غره وي، نو زه د چهارشنبې پر ورځ سل تنه ځوانان د څلي مخې ته ودروم، بيا دې څوک نر شي او څلي ته دې راشي او دا دې له مشورې پرته په خپل سر افتتاح کړي. بيا يې وويل، څه اوسېله به کوو،



په ژوندون ټلوېزيون کې د بڼنې او پخلاينې جرگې يو انځور

نو ځکه مې تاته زنگونه ووهل، خو ستا ټلېفون مصروف وو، گلاب منگل زياته کړه، اوس که داسې وکړې چې سبا ته بروشرونه چاپ کړې او د څلي تر رسمي افتتاح وروسته يې ټولو خلکو ته ورکړې بڼه به شي، له ټولو هغو کسانو بايد مننه په کې شوې وي چې مالي مرسته يې کړې وي، د مرستې اندازه يې هم په کې وليکه، چې ټول هر څه واضح وي. اوس د ايوب صيب گوند او نور اشخاص بيا يادگاري عکسونه فيسبوک ته پورته کوي چې مبارزو مو رنګ راوړ، پرېږده چې ټول هر څه واضح شي. هغه له ما څخه بڼه هم وغوښته چې د ده په کور کې ماته هغه ترڅې خبرې وشوې او هم يې راڅخه مننه وکړه چې په ډېره زياته اوسېله مې کار تر دې ځايه راوړسوه. ايوبي صيب او ملگرو يې د يادگاري عسکونو ترڅنګ په خپلو نورو پوستونو کې دې خبرو ته هم اشاره کړې وه چې ځينو اشخاصو غوښتل دا څلي په خپل

نامه تمام کړي، خو دوی او دوی ته ورته خلکو یې مخه ونيوله، هېڅ ډلې او



گونډ د څلي تر افتتاح وړاندې داسې ډله بيز عکس نه و خپور کړی.
پورته انځور کې ايوبی صیب د خپل گوند له غړو سره د څلي تر پرانیستې
دمخه د یادگاري انځور اخیستنې په حال کې لیدل کېږي.
گلاب منگل وویل: د بروشور ټول لگښت زه خپله ورکوم، پنځه زره دانې چاپ
کړه، ما وویل، ډېر ناوخته دی، کله به وشي، هغه وویل، خپل کوشنې وکړه،
ماښام اوه بجې د اسد دانش دفتر ته ورسېدم، تر نهه نیمو بجو پورې مې بروشور
ډیزاین کړ، هغو ته مې وویل، په هر ډول چې وي، سبا سهار لس بجې یې
غواړم، هغوی د شپې پرې کار شروع کړ، زه د شپې لس بجې کور ته راغلم،
سهار چای او د غرمې ډوډۍ مې نه وه خوړلې، لس بجې مې ډوډۍ وخوړه،
سهار اته بجې دفتر ته لاړم او د دغه یادښت پر لیکلو مې پیل وکړ. (۹) بجې
اسد دانش بروشورونه دفتر ته راولېږل چې دا دی دلته یې بڼه کاپي کوو:

د نجات خلی د ډبرې ایښودو مراسم



د نجات خلی مالي مرستندویان

نوم	د غرضي ټيکه (دالر)
1. جمال عبدالرازق	20000
2. گلرون منگي	15000
3. محمد نذير خيبر	10000
4. حاجي خان محمد يار منگي	10000
5. حاجي حليم خان خاخي	6000
6. حاجي شير الله احمداني	5000
7. حاجي عبدالباري منگي	5000
8. محمد يوسف احمداني (دال)	5000
9. راضي منگي	3000
10. مولوي بزرگ خان محمداني	3000
11. گلزار ناصر اصولي	3000
12. حاجي محمد نازير احمداني	3000
13. محمد اسماعيل هوتک	2000
14. شيراز الحق غرميل	1500
15. عبدالرزاق احمداني	1500
16. شير علي حیات کبير	1100
17. صلاح محمد اکبراني	1000
18. داگير رشيدان احمداني	1000
ټولې	965100



د نجات خلی د ډبرې ایښودو مراسم



اوس يوولس بجې دي، لږ وروسته د جنوب ختيځ زون د شورا غونډې ته ورځم، دا چې تر هغه وروسته به څه کيږي، هغه به په پاتې يادښتونو کې ولولئ! يوولس نيمې بجې د جنوب ختيځ زون د قومونو د يووالي شورا غونډې ته چې (ستاره شهر) هوټل کې جوړه شوې ده او حضوري چمن ته ورڅېرمه موقعيت لري، راغلم. کله چې له موټره کښته شوم، اصولي صيب هم له موټره کښته شو، ستړي مشي مو سره وکړل، هغه وويل په زړه کې چې اخلاص وي، داسې پر يوه وخت رارسېږو، غونډه کې ښه ډېر سپين ږيري او قومي مشران راغلي وو.

د جنوب ختيځ زون د قومونو د يووالي جرگه



وکیلان هم په کې حاضر وو، د سولې او ملي يووالي او همدارنگه د څلي په اړه يې خبرې کولې، پر حکومت هم له معمول سره سم خبرې وشوې، انتقادونه هم په کې وو، دا اوس معمول دی چې انتقادونه به کيږي، يو شمېر خلک چې ځان حکومت پلوی گڼي، پر هغو دا ډول خبرې ښې نه لگېدې، نادرخان کټوازي انتقادي، خو علم گل کوچي بيا متحدالمال خبرې وکړې، ماته هم بلنه راکړل شوه، ما لومړی د سولې په باب پر حکومت او جمهور رييس د روانو انتقادونو لنډه ارزونه وکړه، ومې ويل چې نه ټول انتقادونه عادلانه دي او نه ټولې ستاينې، يو معيار بايد غوره شي او هر انتقاد بايد يوه حل لاره ولري. اوس انتقادونه هم پيکه شوي، تاثير يې هم کم شوی، ولس انتقاد کوي، وکيل انتقاد، مشاور وزير انتقاد، وزير انتقاد او ان خپله جمهور رييس انتقاد کوي، ټول وطن

انتقادونو نيولي، اوس پر انتقادونو هم انتقاد په کار دی. هغه کسان چې توند انتقادونه کوي، پر هغوی تور دی چې څوکۍ نه دي وررسېدلي، نو ځکه يې د انتقاد لمن نيولې او هغوی چې ستاينې کوي، پر هغوی دا انتقاد دی چې د خپلو څوکيو د ساتنې لپاره تر حده زيات د جمهور رييس ستاينه کوي. ښه لاره داده چې که جمهور رييس ښه کارونه کول بايد تائيد شي او که بد يې کول، بايد رد شي، تعادل بايد په پام کې ونيول شي. لاندې (علم گل کوچي) غږ کړ چې ټول داسې نه دي، هر چا باندې بايد بېځايه انتقاد ونه شي، دی د کوچيانو په چارو کې د جمهور رييس مشاور دی، ما وويل، زه داسې مشاورين پېژنم چې په يوه کال ان دوو کلونو کې يې هم جمهور رييس ليدلی نه دی، نو مشوره به څنگه ورکوي؟ د درباري غوږه مالانو د رول په باب مې هم بحث وکړ، ما وويل، يو مشاور جمهور رييس ته پاسته او نرم بوتان ډالۍ کړي وو، ورته يې ويلي وو چې پښې دې په کې ارامه شي، د ده کار خو مشوره ده، نه د بوتانو وروړل، نو چې بوټ پاک ورته وايي، هغه خو په همدغه حالت کې ورته وايي، بيا مې د وخت د کموالي له امله د ځلي تاريخ په ډېر لنډ ډول بيان کړ او په پای کې مې پر ټولو غږ وکړ چې که څوک ځان د جمهور رييس وارث گڼي نو ښه ده، هغه دې ولس سره کېږي، د ولس غوښتنې دې واورې، جمهور رييس ته دې ورسوي او بېرته دې ولس ته احوال راوړي چې يو کال وروسته هم رارسېدی شي که نه؟ ما وويل، موږ بايد واقعيتونه د خپل مقام په خاطر قرباني نه کړو، د سولې په اړه دومره وایم چې د کرزي صيب په وخت کې يې هم اساس پر جنگ ايښی و او يو تنظيم سالار يې په راس کې و او اوس يې هم يو تنظيم سالار چې د طالبانو او نورو مخالفانو مخالف دی، په راس کې دی، سوله په دې بڼه نه شي تضمينېدلای.

تر ما وروسته نورو ويناوالو، چې ويل کېږي يو يې د جمهور رييس د تره زوی دی او اوه څلوېښت کاله کېږي امريکا کې اوسي، اوس راغلی دی. (احمدزی) تخلص کوي، هغه خبرې وکړې، هغه هم پر جمهور رييس نيوکه

وکره او د يوه مشاور گيله يې هم واوروله، چې په يوولسو مياشتو کې يې يو ځل هم جمهور رييس کتلی نه دی. خو ده هم د خپل تره زوی په شان ژمنه وکره چې دا مشکل به زه حلوم. په پای کې حق پناه صيب چې له نن څخه (۱۲-۱۵) کاله وړاندې د کابل د ولايتي شورا وکیل او رييس و، خبرې وکړې، لومړی يې د سولې او بيا يې د ځلي په باب نظر څرگند کړ، د ځلي په باب يې وويل: ((کله چې زه د کرزي صيب په لومړۍ دوره کې د کابل د ولايتي شورا وکیل وم، د دې ځلي د جوړونې امر مې له حامد کرزي څخه واخيست، بيا مې خرم صيب ته ورکړ، هغه راته وويل، بيسې نه شته او بيا مې له کرزي صيب څخه د پيسو امر هم واخيست)) ده وويل: ((د ځلي لومړی کار ما پيل کړی دی، بيا وروسته نور خلک پيدا شول او خبره دې سلسلې ته ورسېده.)) تر دې وروسته خلک ډوډۍ ته لاړل، د غونډې تر پای وروسته او د ډوډۍ تر پيله پورې زماني واټن کې ماته فرصت په لاس راغی او دغه يادښت مې وليکه.

ولوليز پيل او بې خوږه پای

تر ډوډۍ وروسته يو شمېر خلک د څلي پرانيستو ته لارل، خو يو شمېر خلک خپلو کارونو پسې، موږ له هوتله تر څلي پلي لاړو، نږدې پنځه سوه متره لاره وه، کله چې څلي ته نږدې شو، په لاوډ سپيکر کې د نذير احمدزي غږ اورېدل کېده، يو څو خبرې مو واورېدې، تر هغې دمخه د قران کریم تلاوت د څو ايتونو شوی و، بيا نذير احمدزي ټولو قومونو څخه مننه وکړه او ويې ويل چې



د نجات څلي د بيا جوړونې د پرانستغونډې يو انځور

ټولو په کې برخه اخيستې ده، مبارک مو شه! تر هغه وروسته ملي سرود وغږول شو، بيا پټۍ پرې شوه، بيا رفيع صيب د څلي په باب خپلې خبرې پيل کړې. غونډه کې شعارونه، ولولې او گڼه گڼه نه وه. د (۱۳۹۵ل) کال د ميزان پر

(۲۳) مه چې کومه غونډه جوړه شوې وه، دا له هغې سره د کمیت او کیفیت له پلوه د پرتلنې وړ نه وه، د غونډې سونډه سستم هم منظم نه و، د سټیج چارې هم. موږ د پټۍ په پرېکولو کې خپله ونډه واخیسته، نور ترې رخصت شو، که اینده نسل د دې او هغې غونډې د پرتلنې خبرې یادوي، نو مسولیت یې د ټولو هغو اشخاصو پر غاړه دی چې د دې ځلي په بشپړتیا یې پراو کې یې تیرې ټولولې، ما په دې اثر کې د دې خلکو یادونه کړې ده.



د نجات ځلي د بيا جوړونې د پرانستغونډې يو انځور

زما خپل پلان دا و چې د ځلي په پرانیستغونډه کې به لږ تر لږه لس زره تنه گډون کوي، پر هر شخص، گوند او ډلې مې د خپلو کسانو د خبرولو بار ایښی و، ژمنلیک مې اخیسته، ځينو ته مې ویلي وو چې له ډول او سورني سره به راځي، له ملي بیرغونو سره به راځي، لومړی به تلاوت کېږي، بیا به ملي سرود غږول کېږي، بیا به د لویې پکتیا په استازۍ یو تن مشر د ځلي تاریخچه لولي او له مرستندویانو به مننه کوي. د منار پر سر چې کوم لوی بیرغ نصب دی، پنځه تنه مشران به د ځلي سر ته پورته کېږي، یو تن به له لوی کندهار، یو به له لویې پکتیا، یو به له لوی ننگرهار، یو تن به له شمال او بل به له مرکز څخه وي، ټول به په گډه د افغانستان بیرغ پورته کوي، د دې بیرغ لوړوالی نږدې شپږ دېرشو مترو ته رسېږي، بیا به همزمان ورسره (۱۲) بیرغونه چې لاندې نصب دي، له هرې سیمې څخه پنځه پنځه تنه دا بیرغونه پسې پورته کوي، چې

مجموعاً (۶۰) تنه کېږي، د دې تر څنگ به دوه ډېر لیکونه چې ختیځ او لویدیځ خواته به نصب وي، له هغو به پردې لرې کېږي تر هغه وروسته به د دې غونډې د برخوالو پرېکړه لیک لوستل کېږي، په پرېکړه لیک کې به پر نورو مسایلو سربېره له حکومت څخه غوښتنه کېږي چې وخت پر وخت د نجات ورځې د اتلانو یادونه او ځلونه وکړي، د هغوی په نامه ملالونه جوړ کړي، د نجات ورځ د هېواد په رسمي جنترۍ کې ځای کړي او هر کال د پخوا په شان یو ځل بیا د نجات جشن جوړ کړي او پر همدې ورځ د نجات د ورځې د اتلانو په نومونو، نوي نسل او هېوادپالو افغانانو ته ملالونه او ستاینلیکونه ورکړي او دېته ورته یو لړ نور ملي مسایل به په پرېکړه لیک کې ځای کېږي او له حکومت څخه به یې د تطبیق هیله کېږي، تر برېکړه لیک وروسته به ملي اتن کېږي او دې سره به پروگرام پایته رسېږي، دا زما خیالي او ارمني نقشه وه، د ازادۍ ورځ مې ځکه ورته غوره کړې وه چې نېکمرغه ورځ وه او دا ځلی هم د ازادۍ د بیا احیا کوونکو یو یادگار و، زما هیله وه چې د خپلواکۍ پر ورځ دا ځلی په رنګارنګ گروپونو ښکلی وي او د یوې اوونۍ لپاره به له ماښامه تر سهاره روښانه وي. د اسد پر (۲۷) مه مو د ډېر لیکونو د نصب کار پیل کړ، خو لکه څنګه چې مې دمخه یادونه وکړه، د صمد ځاځي په نامه یوه شخص هغه راکښته او ویل کېږي چې داود نیازی یې هم ملګرتیا کوله، نن چې ځلی پرانیستل کېږي، نو ډېر لیک په کې نه و، دې ښاغلو هم تر دې وخته جوړ نه کړای شو او هغه پخوانی یې هم پرېښود، د ډېر لیک ځای داسې سپړه ښکارېده لکه په (۷۰) یمو کلونو کې چې غلو تاریخي ودانۍ لوتلې وي. دوی یوازې د پرانیستې پر مراسمو ټینګار کاوه، د ځلي نور غم ورسره نه و. دا یوازینی ځلی و، یا یوازینی ودانۍ وه چې له کوم ډېر لیک او یادښت پرته یې پرانیستغونډه وشوه. د ډېر لیک له غورځولو یا وړلو بیا تر پرانیستغونډې پورې شپږ ورځې تېرې شوې، خو په دې منځ کې دې شوراګانو یو ډېر لیک ان یو یادښت هم جوړ نه کړای شو، خو پرانیستغونډې ته سخت ګڼی نیولي وو.



د نجات څلي د بيا جوړونې د پرانستونلې يو انځور

زه له خپل ولس څخه ډېره بښنه غواړم چې زما له هڅو سره سره زه تر پایه پر دې بريالی نه شوم، چې د خپل ولس او د دې څلي له شان او شوکت سره مناسبه د دې څلي پرانیست غونډه جوړه کړم، کورنیو تنگنظرو، لنډو پارو، ځینو ارگ مېشتو غوره مالانو او یو شمېر نورو کړیو ټولو سره لاسونه یو کړل او د یوې سترې ملي داعيې د څلا مخه یې ونیوله، دا چې تر دې وروسته به د دې څلي پر برخلیک څه کېږي؟ ډبرلیک به څوک لیکي؟ څرنگه به یې لیکي او څرنگه به یې نصبوي، په ټولیز ډول د څلي ساتنه او پالنه به څوک کوي؟ دا به راتلونکی وخت ثابتوي او نوی پښت به قضاوت کوي. په همدې جملې سره د دې کتاب وروستی برخې ته رسېږم او د دې ترڅنګ غواړم په دې وروستی برخه کې یو ځل بیا د مالي رڼاوي لپاره یو څو نورې جملې هم ورزیاتې کړم. کله چې د فني هیئت له خوا د (۸۸۹۵۰) امریکایي ډالرو له جملې څخه د کاري نیمګړتیاوو له امله (دوه زره ډالره) له پکټین ساختماني شرکت څخه وگرځول شول، نو تر هغه څو ورځې وروسته یو شمېر سپین ږیرو او په تېره بیا د جنوبي قومونو د یووالي شورا مشر (نېک محمد ولسمل) او یو شمېر نورو مخورو له ما څخه هیله وکړه چې که دا پاتې دوه زره ډالره هم ورته ورکړې، ښه به شي، خیر دی که کار کې یې یو څه نیمګړتیاوې هم احساسېږي. څه موده وروسته بیا یادې شورا ما ته یو لیک هم راوړ، نو دغو مشرانو ته د

ولگول شول. (۳۵۰۰) ډالر له ما سره د امانت په توگه پاتې دي. کله چې د څلي متفق عليه وارثان پيدا شول، کولای شي دا پيسې او هغه درې زړه ډالره چې له اصولي صيب سره په امانتي بڼه پاتې دي، ترلاسه کړي او پر خپل وخت د څلي پر ترميماتي او نورو اړتيا وړ چارو ولگوي. د دې کتاب چاپول مې ځکه ضروري وگڼل چې د څلي معنوي او تاريخي برخه هم خوندي شي او د څلي د فزيکي جوړښت ترڅنگ د څلي معنوي ودانۍ هم د لوستونکيو په ذهن کې انځور شي. تر دې داستان وروسته غواړم يو څو مهمو مشورو او تجربو ته اشاره وکړم چې هم مې د دې څلي د جوړونې له بهير او هم مې د روزگار له کړلېچونو څخه ترلاسه کړي دي، که زموږ نن او راتلونکي پښت هغه په څير سره ولولي، نو کېدی شي د خپل وخت ځينو د ستونزو په راکمولو کې ورسره مرستندوی شي.

مشورې، تجربې او توصيې

د دې اثر په پای کې غواړم له قدرمنو لوستونکو او راتلونکي نسل سره ځينې مشورې، تجربې او توصيې شريکې کړم، په تېره بيا هغو کسانو سره چې غواړي ما غوندې يو کار ته لومړی د مينې او بيا د تحميل له دروازې ور داخل شي، تقاضا لوره وي او عرضه هم کمه، د نظر سرچينې متعددې وي، خو د پربکړې او مسوليت نامعلومې، امکانات کم وي او تقاضا زياته، سياسي خطرونه زيات او دفاعي ځواکونه کم، ځان بنودونکي زيات او د کار سرونه کم، امکانات کم او کارونه سخت، تنگظري زياته او ژور فکر کم او نور په سلگونو مرضونه او غرضونه. په داسې يو حالت کې څه کول په کار دي؟ غواړم په دې برخه کې خپلې څو مشورې، تجربې، توصيې، نظرونه او وړاندیزونه در سره شريک کړم.

- په هر کار کې هغه وخت مشوره وکړئ چې کار له ځنډ او ځنډ سره مخامخ شوی وي، کله چې کار په نورمال ډول روان وي او تاسو د مشورې لړۍ پيل کړئ، نو په خپله مو په لوی لاس د کار پر وړاندې بېلابېلو نظرونه او خنډونه رامنځته کړل.

- مشوره بايد د مشورې له اهل سره ترسره شي، هغه کسان چې په اړوند کار کې تجربه او دخل ونه لري، له هغوی سره مشوره کول د وخت د ضايع

كېدو او فكري پاشلتيا سبب گرځي.

- په يوه كار كې چې له بيله له چا سره مشوره پيل شوې وي، بايد همغو سره سر تر پايه مشوره وشي، د كار په بهير او يا هم د اتمام پرمهال له نويو مشاورينو سره مشوره، نه يوازې دا چې د تېر شوي كار د ځواكمنۍ سبب نه گرځي، بلكې اصلي شخص مجبور دى، يو ځل ټول بهير نويو مشاورينو ته تشرېح كړي چې دا كار هم په خپله د وخت د ضايع كېدو سبب گرځي او زيات وخت نوې مشورې له پخوانيو مشورو سره په تضاد او ټكر كې واقع كېږي او د كار د ځنډ سبب گرځي.
- پر هر كار چې پوره واکمن وي، د مشورې لپاره يې وخت مه ضايعه كوه، خپله يې په مستقيم ډول ترسره كړه.
- هر كله چې يوه تاريخي او ملي كار ته ورداخلېږې، قلم او كاغذ ځان سره واخله، ټول ورځيني يادښتونه وليكه. كله چې كار پر خپل مسير او بهير روان و، نو خپرولو ته يې اړتيا نه احساسېږي او كله كه چا هم د اصلي كار د مخنيوي او انحراف هڅه كوله، نو يادښتونه بايد بشپړ او مستند وي او تر كار وروسته يې بايد نشر كړې چې راتلونكي پښت ته د عبرت سبب شي. ښه بېلگه يې همدا نجات څلى دى.
- له كم عقلو، ځان بنودو، شهرت غوښتونكو، په تېره بيا له داسې اشخاصو سره بايد ډېر احتياط وشي چې علم يې كم وي، امكانات يې زيات او د شهرت غريزه يې هم قوي وي، دوى كولاى شي اصلي شخصيتونه ستړي، يا له خپل اصلي مسيره منحرف او يا هم په پاى كې د نورو كړي كارونه او وهلي تورې په خپل نامه كړي.

- په هر کار کې باید له زیات تدبیر، دقت، جرئت او غوڅ دریځ څخه کار واخیستل شي، په دې برخه کې کم تعلل، بې جرړتیا، هغو ځانغوښتونکو ته د دې زمینه برابروي چې خپله کار نه شي کولای، خو دې کې مهارت لري چې څنگه د نورو کارونه په خپل نامه تمام کړي.
- کله چې یوه ملي موضوع کې راټاله شوی او د کار په محور کې راغلئ، نو یو شمېر ناکاره اشخاص بیا هڅه کوي چې د سیمې، ژبې، قوم، قبیلې او ځانپالنې تور درباندي پورې کړي، د کار تر بشپړاوي پورې باید له دې ډول اشخاصو سره له هر ډول بحث څخه ځان لرې وساتئ. ځکه دوی غواړي چې کار پر تپه ودرېږي، اصلي محرک تر پوښتنې لاندې راولي او بې کفایته یې وښيي.
- مالي حسابونه باید کنترول او رانه وي چې پلمه جوړوونکو ته د هېڅ ډول تخریب زمینه برابره نه شي. مالي حسابونه باید مستند وي. د راکړې ورکړې تاریخ او د طرفینو لاسلیک ولري.
- په وروسته پاتې ټولنو، په تېره بیا په هغو ټولنو کې چې قبیلوي مناسبات پرې حاکم وي، د ټولمنلې شخصیت جوړونه او زغمه اسانه کار نه دی، یو څوک دې دا هیله نه لري چې له ټولو خوا وو دې تائید یا وستایل شي، هغه باید د خپلو کارونو د بشپړاوي په لټه کې شي، نه د تائیدونې یا ردونې په فکر کې.
- په لویو کارونو کې ((ښه مه کوه بد نشته)) د متل له عملي اړخ سره ضرورو

مخامخېږئ، دا بايد ومنئ چې د خپلو ښو څپېړه مو ضرورو پر مخ لگي، خو دېته بايد مخکې تر مخکې تيارى ولرئ او د مايوسۍ احساس ته لاره ورنه کړئ!

• خپل ذهني ځواک بايد داسې عيار کړئ چې د خپلو نېکيو له امله له سختې بدۍ سره مخامخېږئ، که د بدۍ د زغم اوسېله مو پيدا کړه، نو د برياليتوب چانس مو زيات دى، داسې هم نه ده چې ټولنه د چا نېکي هېروي، خو متل دى: ((تر هغو پورې چې رښتيا راځي، درواغ کلي وړانوي.)) دا متل د زمانې د تجربو د تکرار نتيجه ده. نو صبر او زغم هم په کار دى، په همدې خاطر وايي چې ((د صبر مېوه خوږه ده)).

• دا هم وايي چې ((ښه وکړه او سيند کې يې واچوه))، مانا دا چې اوبه هم د چا ښه نه هېروي، يو وخت دا ښه د اوبو سر ته راوځي، خو تر هغه پورې پوره استقامت په کار دى.

• د عقيدې او فکر ترمنځ انډول ساتل په کار دي، هغې نړۍ کې د دې دنيا د ټولو کارونو او حسابونو تصفيه کول، هم هغو دنياپالو ته د جرئت زمينه برابروي، چې غواړي، حسابونه هغې دنيا ته انتقال کړي او دوى پر دې دنيا د نورو په زحمتونو خپل عيش او عشرت وکړي، خپل ځان هوښيار وگڼي او نورو ته د ساده گانو خطاب وکړي، نو هغه حسابونه چې په دې نړۍ کې يې د تصفيې امکان نه شته، هغه بايد هغې دنيا ته انتقال شي او د دې دنيا نور حسابونه بايد په همدې دنيا کې تصفيه شي.

• په يوه جرگه، جلسه يا غونډه کې د متوازنو خلکو، لکه د قومي شوراگانو،

ګوندونو، مدني ټولنو او نورو حرکتونو د مشرانو او مالکانو تر منځ توافق ته رسېدل اسانه کار نه دی، باید یو شخص تر مخه، خبره غوټه او له نورو څخه په غوڅ ډول د خبرې د رد یا تائید هوکړه ترلاسه کړي. د خبرو اوږدوالی او د ګڼو دلایلو تبادله خبره نوره هم پېچلې کوي او غونډه بې نتیجې پایته رسېږي.

- متفرق مشران، سپینږيري او نور مخور زیاتره وخت د یوې خبرې د مشروعیت د تائید لپاره ښه کار ورکوي، نظر دېته چې د یوې لاندې د حل سر راوباسي، په داسې یو حالت کې باید یو شخص مخکې تر مخکې د شخړې حل راویستی وي، نور مشران باید همدې حل لارې ته رامت کړي، د تائید سر پرې وڅوځوي او به دې ډول یې د تخریب مخه ونیسي.

- کله چې یوه مسله ډېره پېچلې شي او بل څخه د قربانۍ هیله لرو، نو د ټولنیز کار د خوندیتوب په خاطر باید تر ټولو لومړی خپله د هغه کار اصلي مدعي قربانۍ ته تیار شي، که دی قرباني ورکړي، د قضیې دویم او درېیم اړخ ته د زیات تخریب زمینه نه برابرېږي او کار خپل ثمر ته رسېږي.

- که غواړې چې یو کار په ښه ډول ترسره کړئ، نو څومره چې وزن لرئ، هغومره ځان مه ښیئ، تر هغه ټیټه کچه اختیار کړئ، دې حالت کې د مقابل طرف حساسیت نه راپورته کېږي او تاته د دې زمینه برابرېږي چې خپل پلانونه په ارامه او نرمه توګه عملي کړي.

- د عرضې او تقاضې تر منځ باید انډول وساتې، کله چې دې د خلکو تقاضا پورته کړه، خلک بیا هغه خپل حق ګڼي، که پوره دې نه کړه، نو د خلکو د خپګان سبب ګرځي، خو که د تقاضې په انډول دې عرضه زیاته وړاندې

کړه، نو دا کار د خلکو د خوشالۍ او ستا د ټولنيز باور د زياتوالي سبب گرځي، هدف دادی چې د ژمنې او عمل ترمنځ بايد سمون، انډول او انطباق موجود وي.

- د يوه کار لپاره بايد زېرمه ځواک ولرئ، که يو چا درسره ژمنه وکړه او تا ټوله ډډه پر هغه ولگوله او هغه هم له خپلې ژمنې په شا شو، نو طبيعي خبره ده چې کار نه ترسره کېږي، په داسې حال کې بايد ته پټ زېرمه ځواک ولرې چې له هغه څخه د دويم يا درېيم قوت په توگه کار واخلي، خو لومړی ژمنه کوونکی بايد خبر نه شي چې ته نور ريزرف ځواک لرې، په داسې يو حالت کې بيا هغه فکر کوي، څه که زه خپله ژمنه عملي هم نه کړم، نور څوک شته چې هغه کار ترسره کړي.

- که يو کار سل په سلو کې هم تا تر سره کړی وي او يا يې د ترسره کولو جوگه يې، کوښښ به کوې چې کار ټول ستا په نامه تمام نه شي ځکه چې په ټولنه او چاپېريال کې تنگنظره خلک کم نه دي، نه دې د دې کار بشپړاوي ته پرېږدي او که دا کار د زړه په وینو هم ترسره کړې، نو داسې تبليغات به درېسې وکړي چې هم ستا د کار ارزښت راټيټ کړي، هم تا پيکه کړي او هم له نورو څخه د دې جرئت سلب کړي چې سبا ستا په شان کارونه ترسره کړي.

- کار خپله کوه نوم د بل کوه، که څه هم په لنډه موده کې دا قرباني اسانه نه ده، خو د لنډ فکرو اشخاصو مخه په دې ډول نيولای شي، دا کار ستونزمن دی، خو مېوه يې بيا خوږه ده او راتلونکی پښت يې پر ارزښت پوهېږي.

• کونښن وکړه، کم اصله خلک او هغه اشخاص چې کورنی نصب او سلسله یې درته پوره معلوم نه وي او په یو ناڅاپي ډول په ټولنه کې یو څه ناڅه مطرح شوي وي، شهرت او قدرت ته ونه رسوي، دا ډول خلک نه یوازې بېرته تاته غم دي، بلکې په ټولنه کې د مصنوعي ودې له امله، عامو خلکو ته هم د سخت زیان او سردردی سبب ګرځي.

• د هر کار د سرته رسونې لپاره د زمان او مکان قید و برید وټاکه، ځکه چې په یوه کار کې مهال او ځای معلوم نه وي، انسان د خپل طبعي خصلت له مخې د خپلې ارامتیا په خاطر هغه کار بل وخت ته پرېږدي، هغه بیا بل وخت ته او همداسې یو کار نیمګړی پاتې شي.

دا وې یو څو مشورې، تجربې او څو توصیې، اوس غواړم تاسو ته د دې کتابګوتي وروستی وروستی برخه؛ پایله، بنسټ او مننه دروړاندې کړم:

پايله، بښنه او مننه

هر لوی ملي او هېوادنی کار د سرته رسونې خپل خپل پیچلی بهیر لري، په دې بهیر کې یو انسان له سترو خنډونو، جنجالونو او پیچومو سره مخامخېږي، هوډمن او مفکر انسان همغه دی چې په لومړي گام کې ځان له ستونزو او جنجالونو وژغوري، خو که جنجالونه او کړاوونه حتمي او جبري شول، نو بیا دې ورته پولادي اراده اختیار کړي. د نجات څلی چې زموږ د معاصر تاریخ د یوه ترخه پړاو پر ضد د ولسي پاڅون د بري یو سمبول و، په شعوري او قصدي ډول دا نښه له منځه یوړل شوه او د بیا جوړونې د مخنیوي لپاره یې هم په قصدي ډول هڅې کېدې. د څلي د بیا جوړونې داستان ټول ستاسو له مخې تېر شو. هر څه ستونزې او کړاوونه چې وو، له هغو راتېر شو او څلی جوړ شو. له دې کبله بهیر څخه موږ گټه ترې، پایلې او عبرتونه ترلاسه کړل. د دې څلي په کار کې د ستونزو راتوکېدل او د تنگنظره اشخاصو راڅرگندېدل، د نورو نتایجو ترڅنګ یوه پایله دا ورکړه چې دا اثر یې وټوکوه، که چا مخالفت نه وای کړی، ستونزې نه وای زیږول شوې، نو بیا خو دا اثر نه رامنځته کېده او د هغو گټو افغانانو د مبارزو او سرښندنو حق نه ادا کېده چې له دې هېواده یې پر خپل وخت د ظلم، وحشت، دهشت او ایله جاري پېر ټول کړ. په ډېرو کمو اثارو کې د هغو یادونه شوې ده، په دې اثر کې یو ځل بیا د هغو له جملې څخه

د ځينو مبارزينو يادونه وشوه. د هغو يادونه پر مور باندې د هغوی حق دی او دا کار د هغوی د پور په ادا کولو کې مرسته کوي، نو ځکه خو د ځينو خلکو يا اشخاصو مخالفت د ځينو ضررونو تر څنگ دا گټه هم درلودله چې زه يې اړ کړم، دا اثر وليکم. که دې اثر کې ځای نيم، د ځينو خندا اچونکو اشخاصو يادونه راغلې وي، ځينې واقعيتونه ويل شوي وي او دا واقعيتونه په نن او سبا کې د دوی شخصيتونو ته څه زيان رسولای شي، زه د هغې گټې له امله چې دوی د دې اثر د رامنځته کېدو له امله، ولس ته شونې کړه، بښنه غواړم، زه له ټولو هغو اشخاصو بښنه غواړم چې په دې کتاب کې د راغليو واقعيتونو د بيان له امله د خفگان احساس کوي، زه د دوی هر يو شخصيت ته احترام لرم، خو که واقعيت او حقيقت ونه وایم، پر دين او دنيا به مې غاړه بنده وي. له (ارسطو) څخه چا پوښتنه وکړه چې پر خپل استاد (افلاتون) ولې سختې نيوکې کوې او ولې ترې سختې پوښتنې کوې؟ هغه ورته وويل: ((افلاتون راباندې ډېر گران دی، خو حقيقت تر هغه هم راباندې زيات گران دی)). دلته که ځينې شخصيتونه پرموره گران دي او يا گران وو، خو د ځلي بيا جوړېدل او د هغه په باب ناويل شوي حقيقتونه هم پر مور ډېر گران دي، نو ځکه خو له ټولو هغو دوستانو څخه چې په دې تېر (۱۰-۱۱) مياشتني بهير کې په يو نه يو ډول له ما څخه خفه شوي، زه له ټولو بښنه غواړم، يا مې څوک پر ډېرو تېلفونونو په تکليف کړي، يا په ميسجونو، يا په پېغورونو، له هغو ټولو څخه بښنه غواړم، کېدی شي، د هغوی مجبوريتونه ماته وو درک کړي او د ځلي په باب له هغوی څخه زما غوښتنې تر واقعي حالت پورته وې او يا هم هغوی د شرم او حيا له مخې نه غوښتل خپل عذر او مجبوريتونه ماته بيان کړي، يا يې هم د بيان وخت نه درلود، له هغو ټولو بښنه غواړم، انسان ډېر کمزوری موجود دی، مور بايد د انسان مجبوريتونه د هغه پر قصدي نيمگړتيا تعبير نه کړو. له هغو دوستانو هم ډېره بښنه غواړم چې ځلي سره يې ښه ډېره مرسته وکړه، خو زما تېلفونونو ډېر په تکليف کړي وو، زه پر دې پوهېدل، چې دوی ماته د (نه) ځواب نه شي

راکولای، پر ځان فشار راوړي، خو ما نه خفه کوي، زه پر دوی باندې د راغلي فشار له امله بښنه غواړم، هغو دوستانو څخه هم ډېره بښنه غواړم چې په دې اثر کې د ځينو ستغو کلیمو له امله دوی په اینده کې د خفگان احساس کوي، لنډه دا چې له ټولو هغو اشخاصو، ډلو او بنسټونو څخه چې په یو نه یو ډول زما له خبرو او کلام څخه په دې اثر کې خفیف او یا شدید ضرر گوري، بښنه غواړم. کېدی شي د دې کتاب د لیکلو له امله یو شمېر افغان ضد اشخاص هم گټه پورته کړي او یو شمېر هغو اشخاصو ته هم دا پلمه په لاس ورشي چې زموږ د خپلمنځي نیمگړتیاوو د څرگندولو له امله مخالف لوري ته گټه رسوي، موږ وایو که دا نیمگړتیا موږ کې وي، نو ولې یې د سمون لټه ونه کړو، ولې یې څرگندې نه کړو؛ چې ناروغي تشخیص نه کړو، نو درملنه به یې څنگه کړو؟ مخالفین زموږ پر ټولو نیمگړتیاوو خبر دي، نو ځکه خو په ډېر جرئت سره پر موږ بريدونه کوي، دا موږ یو چې ځان ناگاره اچوو، نیم عمر په شکایتونو تېروو او نیم هم په غیبت او نیوکو، کار ته ډېر کم وخت ورکوو او د کار سړي نه شو زغملای. ایا راتلونکي نسل ته موږ دا مسولیت نه لرو چې ورته ووايو، موږ د خپلې زمانې په دغسې ترڅو واقعیتونو کې ژوند کاوه او که موږ تاسو او یا هم راتلونکي پښت ته کومه ښه ډالۍ نه ده در ډالۍ کړې، نو علتونه او دلایل یې دغه وو، هغوی باید له دغسې ستونزو ځان لرې وساتي. نور داسې گڼ دلایل وو چې د دې اثر لیکلو ته یې اړ کړم.

د دې اټکل هم شته چې د دې اثر تر چاپ وروسته، یو شمېر اشخاص د دې اثر پر وړاندې راوپارېږي، کينې څرگندې کړي، د فیسبوکونو مخونه ډک کړي او یو ځل بیا د حقیقت په سترگو کې د خاورو شیندلو هڅه وکړي، خو زه نه غواړم، هغوی سره بل بحث یا تاویلو ماویلو ته داخل شم، ما په دې اثر کې د رښتیا کیسه په زېر او زور سره تېره کړې، تر دې وروسته چې بیا هم څوک د واقعیتونو د تحریف هڅه کوي، عقل به یې د عدالت له محوره وتی وي.

دا به هم بې انصافي وي چې د مننې پر وخت موږ هغه کسان هېر کړو چې په

يو نه يو ډول يې د دې څلي بيه بيا جوړونه کې خپل رول لوبولی دی، قومي مشران، سياسيون، مخور شخصيتونه، شوراگانې، ځوانان او نور ټول پر خپل ځای د مننې وړ دي، چې ټولو پر خپل ځای او وخت اخلاقي، مشورتي، معنوي او نصيحتي مرسته کړې ده. خو څرنگه چې دا ټول معنوي ارزښتونه او مرستې دي او د معنوي څيزونو د ارزونې لپاره کومه مشخصه تله نه شته، نو ځکه خو په ډله ييز ډول له دوی ټولو څخه مننه په کار ده، خدای دې دوی ته ثوابونه او جنتونه ور نصيب کړي، خو هغو کسانو چې مادي مرسته يې کړې او څومره والي ته يې پر خپل ځای نغوته شوې، غواړم يو ځل بيا د نورو ټولو مرستندويانو په استازي له ښاغلي جنرال عبدالرازق، گلاب منگل، حميد الله خير، حاجي خان محمد باز منگل، حاجي حکيم خان ځاڅي، حاجي عتيق الله احمدي، حاجي عبدالباري منگل، محمد يوسف اصيل زوی، راضيې منگل، الحاج مولوي تره خېل محمدي، کمال ناصر اصولي، حاجي محمد نذير احمدزي، ضياء الحق امرخېل، عبدالرشيد ايوبي، شېر علي خان شېر، غلام محمد کاموال، ډاکټر رضوان احمدزي او سټيټ کورپس (State corps) ساختماني شرکت، د هغه له مشر چې د خپل نوم له يادونې يې تل ډډه کړې، د دې شرکت له قدرمنو انجنيرانو؛ انجنير اسحق تکل، انجنير محمد نصير بهسودوال، انجنير نصير يما، انجنير نصير احمد پوپل، چې په لسگونو زره ډالر يې پر پاتې ساختماني چارو او ښکلايزه برخه ولگول، قدرمن ورور شميم کټوازي، انجنير دلاور توتاخېل او نورو ټولو دوستانو څخه مننه کوم چې که د دوی ټولو مرسته نه وای، نو دا څلي به نن دومره هسک نه و ولاړ، له نورو ټولو هغو خواخوږو دوستانو څخه چې په الفاظو کې د مننې د ادا کولو افاده ورڅخه مشکله ده او نومورکي خدمتگاران گڼل کېږي، له ټولو څخه د يو افغان، يو مسلمان او يو انسان په توگه مننه کوم، کور ودانی ورته وایم، دوی د ملي نجات دا څلي چې د ټول وطن د عزت څلي، گڼل کېږي، هسک کړ، الله (ج) دې د دوی د عزت څلي هسک کړي.

د دې خبرې يادول هم ضروري بولم چې دا اثر د زمري پر (۲) مه نېټه پيل او د وري يا سنبلې پر لومړۍ نېټه پايله ورسېد. د (۳۰) ورځو په بهير کې دا اثر هم ليکلی شوی، هم کمپوز شوی او هم يې د سمون چارې ترسره شوي، دا په داسې حال کې و چې د ځلي کارونه هم روان وو، گڼې غونډې هم وې او نور زيات شمېر کارونه هم روان وو؛ يوه ډېره سترې کوونکې او مصروفه کاري مياشت وه. سره له دې چې د دې اثر هره برخه مې تر ليکلو وروسته څو څو ځله کتلې او ايډېټ کړې، خو بيا هم د زياتو ډول ډول تېروتنو احتمال په کې شته، هيله ده درانه لوستونکي، هغه تېروتنې وزغمي او په خپلې لويۍ سره يې راوبښي.

په دې اثر کې نه يوازې د ځلي بيا جوړونه په تفصيل سره راغلې، بلکې د دې ځلي د جوړولو، بيا ډنگولو او بيا جوړولو ټولو برخو ته هم په کې اشاره شوې ده.

خدای تعالی دې د پښتنو مل شي

په درنښت

محمد اسمعيل يون

۱۳۹۶ لمريز کال د وري لومړۍ نېټه